

رَضِيَ اللهُ عَنْهُمْ وَرَضُوا عَنْهُ

صَحَابِهِ كِرَامًا
شَوَاطِئَ عِبَادَتِهِ

تاليف

حافظ محمد ايوب عزائم

نظريہ و تہذیب

محمد عظیم حاصل پوری




297-9922
ع 705

● جملہ حقوق بحق ضیح روشن محفوظ ہیں

۲۰۸۵۰۹

۱۱



اہتمام	:	عبدالوارث ساجد
نام کتاب	:	صحابہ کرامؓ کا شوقِ عبادت
تالیف	:	حافظ محمد ایوب عزام
اشاعت	:	جون 2012
قیمت	:	200/- روپے

پبلشرز اینڈ ڈسٹری بیوٹرز
مسلم سنٹرل پبلسنگز روڈ بازار لاہور
www.subheroshan.com




۲۷-۰۹-۱۳

رَضِيَ اللهُ عَنْهُمْ وَرَضُوا عَنْهُ

صحابہ کرامؓ کا شوقِ عبادت

تالیف
حافظ محمد ایوب عزام
تخریج ذہن دین
محمد عظیم حاصل پوری

ضیاء روشن



آئینہ مضامین

صفحہ نمبر

مضامین

- 14 تقدیم ❀
- 17 صحابہ رضی اللہ عنہم میں نیکیاں کمانے کا شوق ❀
- 23 صحابہ رضی اللہ عنہم کا شوق نماز
- 23 پنج وقتہ مسواک کرنا ❀
- 23 وہ ہمیشہ با وضو رہتے تھے ❀
- 23 اللہ کی قسم! ہم اس کی قیمت صرف اللہ سے لیں گے ❀
- 24 لذت نماز سے محظوظ ہونے والے ❀
- 25 یہ رسی کس نے باندھی ہے؟ ❀
- 25 سہل بن سعد رضی اللہ عنہ اور نماز کی فکر ❀
- 26 ہر نماز مسجد میں ❀
- 26 میں نے انہیں کبھی نہیں چھوڑا ❀
- 27 اس قدر نوافل مت پڑھو ❀
- 28 وہ رات میں بہت کم سویا کرتے تھے ❀
- 29 حضرت ابو ثعلبہ حشنی رضی اللہ عنہ کی سجدہ کی حالت میں وفات ❀
- 29 حضرت عبداللہ بن زبیر رضی اللہ عنہ کی عبادت کا منظر ❀
- 30 وہ نماز کی بڑی فکر رکھتے تھے ❀
- 31 نماز کی خاطر نیند قربان کرنے والے ❀

- 31 حضرت معاذ بن جبل رضی اللہ عنہ کا شوقِ عبادت
- 32 حضرت بلال کا شوقِ عبادت
- 33 عبادت میں اعتدال رکھو
- 33 میں رب کے حضور سجدہ نہیں چھوڑ سکتا
- 34 ابو طلحہ انصاری رضی اللہ عنہ اور شوقِ عبادت
- 34 ابو بکر رضی اللہ عنہ اور عبادت
- 35 سیدنا عمر فاروق رضی اللہ عنہ اور عبادت
- 36 عثمان بن عفان رضی اللہ عنہ اور عبادت
- 36 اشعری صحابہ اور عبادت
- 36 سید عثمان بن مظعون رضی اللہ عنہ
- 37 امیر المؤمنین فی الحدیث سیدنا ابو ہریرہ رضی اللہ عنہ
- 38 سیدنا عبداللہ بن عباس رضی اللہ عنہما ترجمان القرآن و جبر الامۃ
- 38 ابن عمر رضی اللہ عنہما کی نماز
- 38 سیدنا ابو ذر غفاری رضی اللہ عنہ (اصدق الامۃ لہجۃ)
- 39 سیدنا عبداللہ بن عمرو بن العاص رضی اللہ عنہ (صاحب الصیام والقیام)
- 40 سیدنا تمیم الداری رضی اللہ عنہ
- 41 سیدنا سعید بن عامر رضی اللہ عنہ
- 41 نقلی عبادت کی رغبت
- 42 مقتل گاہ میں دو دو رکعت نماز پڑھی
- 42 اور یہ بھی ایک عظیم عمل ہے
- 43 نماز کے لیے بیت اللہ کا درکھلانا
- 43 زخمی حالت میں نماز کی ادائیگی
- 44 کفار قریش کو برا کہنے لگے

- 44 ابھی یہ کلمات کون کہنے والا تھا۔۔۔؟
- 45 سیدہ زینبؓ کی عبادت و ریاضت
- 45 کیا میں گھر میں نماز پڑھ لیا کروں
- 46 جب لوگوں نے جستجو سے آپ ﷺ کی نماز کا پتہ لگا لیا
- 47 اپنے صحن میں ایک مسجد بنائی.....؟
- 47 میں اپنی قوم کے لوگوں کو نماز پڑھایا کرتا ہوں
- 48 یا رسول اللہ ﷺ! ہم نے یقیناً یہ ارادہ کیا ہے.....؟
- 49 مجھے یہ بات اچھی نہیں لگتی کہ.....؟
- 50 وہ نماز کے وقت ہر کام چھوڑ دیتے
- 51 نماز جمعہ میں پہل
- 51 دوسروں کی خدمت کا ذوق
- 51 صحابہ کا غسل جمعہ کا اہتمام
- 52 نماز کی پابندی کرنے والے
- 52 آپ کے پیچھے نماز پڑھنے کی سعادت
- 53 نوافل میں رغبت
- 53 سفر میں نماز کا اہتمام
- 53 مسجد میں عبادت کا ماحول
- 54 گھر والوں کو نماز کا حکم
- 55 روزہ اور شوق صحابہ رضی اللہ عنہم
- 55 روزے رکھنے کا شوق
- 55 نبی کریم ﷺ اور ابن رواحہ رضی اللہ عنہ کے سوا اور کوئی شخص روزہ سے نہیں تھا۔۔۔
- 56 کیا میں سفر میں روزہ رکھ لوں۔۔۔؟
- 56 آج کون روزہ دار ہے۔۔۔؟

- 57 سفر میں روزے کی رخصت مگر؟
- 58 سفر جہاد میں روزہ رکھنے کا شوق
- 58 وہ مجھ سے کہیں زیادہ افضل و برتر تھے
- 59 صرف تین دن کے روزے رکھا کر
- 59 امید یہی ہے کہ تمہارے حق میں یہی بہتر ہوگا
- 60 مسجد حرام میں ایک رات کا اعتکاف کروں گا
- 60 آپ نے انھیں اجازت دے دی
- 62 میں ہمیشہ روزے رکھوں گا
- 63 **شوقِ عملِ قرآن**
- 63 حضرت عمر رضی اللہ عنہ جیسے بھی ڈر جاتے
- 64 میرے تو پاؤں تلے سے زمین نکل گئی
- 67 وہ بڑے عاملِ قرآن تھے
- 67 متبعِ قرآن لوگ
- 68 ہمیشہ اللہ سے ڈرنے والے
- 68 حضرت ابوذر غفاری رضی اللہ عنہ گھبرا گئے
- 68 میں ڈر گیا تھا
- 68 صحابہ رضی اللہ عنہم پر گویا ایک مصیبت کا پہاڑ ٹوٹ پڑا
- 69 میرے باپ ماں آپ پر قربان۔
- 70 جو برائی کرے گا اس کو اس کا بدلہ دیا جائے گا
- 70 صحابہ رضی اللہ عنہم آپ صلی اللہ علیہ وسلم کی خدمت میں حاضر ہوئے
- 70 ظلم سے شرک مراد ہے
- 71 عمل بالقرآن کی نادر مثال
- 71 وہ ان کے رضاعی بیٹے بن گئے

- 72 ❀ عدی بن حاتم رضی اللہ عنہ دھاگا سرہانے رکھنے لگے
- 72 ❀ غرباء ہم سے زیادہ مستحق ہیں
- 73 ❀ چادروں کو پھاڑ کر دوپٹے بنا لیے
- 73 ❀ سب لوگ دیانتدار بن گئے
- 73 ❀ سب لوگ بہترین کھجوریں لانے لگے
- 74 ❀ حضرت عمر رضی اللہ عنہ بہت آہستہ بولنے لگے
- 74 ❀ وہ تو جنتی ہیں
- 75 ❀ ہاں مجھے یہی پسند ہے کہ اللہ میری مغفرت کرے
- 76 ❀ بچہ قوم کا امام بن گیا
- 77 ❀ وہ بہت قرآن پڑھا کرتے تھے
- 78 ❀ فرشتے قرآن سننے کو آئے
- 80 ❀ کیا اللہ تعالیٰ نے میرا نام لیا ہے؟
- 81 ❀ حج و عمرہ اور شوق صحابہ رضی اللہ عنہم
- 81 ❀ بہترین جہاد حج مبرور ہے
- 81 ❀ میں بھی وہی کروں گا جو رسول اللہ صلی اللہ علیہ وسلم نے کیا تھا
- 82 ❀ وہ خود امیر الحاج ہوتے تھے
- 82 ❀ پیادہ حج کرنے کی منت مانی ہے
- 82 ❀ صرف خانہ کعبہ کا طواف نہ کرنا
- 83 ❀ ماں باپ کی طرف سے حج کرنا
- 83 ❀ عمر
- 84 ❀ آپ آدھی رات کو فارغ ہو کر آئیں
- 84 ❀ قربانی کرنا
- 84 ❀ ہر شخص نے ایک ایک اونٹ خرید لیا

- 85 میں اس وقت سات سال کا تھا ❀
- 86 زکوٰۃ اور شوقِ صحابہ رضی اللہ عنہم
- 86 زکوٰۃ دینے کا شوق ❀
- 86 سب زکوٰۃ لے کر آجاتے ❀
- 87 رسول اللہ ﷺ کا چہرہ فرطِ مسرت سے چمک اٹھا ❀
- 87 رسول اللہ ﷺ ان کے لیے دعائے خیر فرماتے ❀
- 87 رسول کو ہمیشہ رضا مند رکھتے ❀
- 87 کنگن آپ کے سامنے ڈال دیئے ❀
- 88 صدقہ فطر ادا کرنا ❀
- 88 نماز عید سے پہلے صدقہ فطر ادا کرنا ❀
- 89 صدقہ و خیرات اور شوقِ صحابہ رضی اللہ عنہم
- 89 اگر وہ صدقہ کرنے کے لیے کچھ نہ پائے۔۔۔؟ ❀
- 90 وہ ان کو بہت ہی زیادہ محبوب تھا ❀
- 91 یہ بہت فائدہ مند تجارت ہے ❀
- 92 میں نے تو اس کو صدقہ کر دیا ❀
- 92 اس کی کل قیمت خیرات کر دی ❀
- 93 مدائن کے گورنر کی خیرات ❀
- 93 وہ ذخیرہ کرنا ناجائز خیال کرتے تھے ❀
- 93 ابن عمر رضی اللہ عنہما کا عمل ❀
- 93 عورتوں نے اپنے کانوں کی بالیاں صدقہ کر دیں ❀
- 93 ایک پوری تھیلی صدقہ کر دی ❀
- 94 سب نے دیواروں میں شگاف کر دیئے ❀
- 95 حدیث اور شوقِ صحابہ رضی اللہ عنہم

- 95 ایک حدیث کے لیے وہ مصر پہنچ گئے ❀
- 96 رسول اللہ ﷺ نے کیا فرمایا ہے ❀
- 96 ہمیشہ نبی کریم ﷺ کی بات سننے کا شوق ❀
- 97 ابو موسیٰ رضی اللہ عنہ سے عمر رضی اللہ عنہ نے ثبوت مانگ لیا ❀
- 98 جہاد اور شوقِ صحابہ رضی اللہ عنہم
- 98 وہ قسطنطنیہ میں شہید ہو کر مدفون ہوئے ❀
- 99 شوقِ جہاد کی کیفیت ❀
- 99 ایک مشکل دو آسانیوں پر غالب نہیں آسکتی ❀
- 100 عزمِ جہاد کی مثالیں ❀
- 100 شوقِ شہادت ❀
- 100 جنت کے دروازے تلواروں کے سایوں کے نیچے ہیں ❀
- 101 اصل جہاد کی تلاش میں ❀
- 102 میں اس لیے ایمان نہیں لایا ❀
- 102 تلوار کی میان توڑ کر پھینک دی ❀
- 102 ان کو نیت کا ثواب مل چکا ❀
- 103 میں لنگڑا تھا ہوا جنت میں پہنچ جاؤں گا ❀
- 103 یا رسول اللہ ﷺ میرا خاوند جہاد پر جا چکا ہے ❀
- 104 جابر سوار ہو جاؤ ❀
- 104 میں بھی شامل تھا ❀
- 105 جنت کی بشارت ❀
- 105 محافظ رسول ﷺ حضرت طلحہ رضی اللہ عنہ ❀
- 106 عمرو بن الجموح رضی اللہ عنہ کا شوقِ شہادت ❀
- 106 عبداللہ بن جحش کی رقت انگیز دعائے شہادت ❀

- 107 جہاد میں شرکت کے لیے باپ بیٹے میں قرعہ اندازی
- 108 جھنڈا گرنے نہ دیا
- 108 معذوروں کے لیے قرآن اتر آیا
- 109 میری ماں ام سلیمؓ کا خنجر
- 109 زندگی کی آخری خواہش [رحمک اللہ یا امیر المؤمنین]
- 110 تیرا انداز ہی کا شوق
- 111 وہ ندائے جہاد سنتے ہی نکل گئے
- 112 مجھے جنت کی خوشبو آ رہی ہے
- 114 میرا مطمع نظر، دنیا نہیں آخرت ہے
- 116 مسجد میں نیزہ بازی کی مشق
- 117 نَخْنَخْ (واہ واہ!)
- 117 مومن کا حصول اجر اور شیطان کی مخالفت؟
- 118 سفر جہاد، مسلسل عبادت
- 118 جہاد کے لیے گھوڑا پالنے کا اجر
- 119 تیری بیوی سے نکاح کر لیا جائے گا
- 120 یہ اللہ کی راہ میں جہاد کے لئے ہے
- 121 اس نے عمل تھوڑا کیا مگر
- 121 لیکن میں جلیببہ کو گم پاتا ہوں، انھیں تلاش کرو
- 122 یہ گھر تو شہداء کا گھر ہے.....؟
- 123 موت پر اور میدان سے نہ بھاگنے پر بیعت
- 123 اس کا ہاتھ کتنا خوش نصیب ہاتھ تھا
- 125 حضرت حمزہؓ کی شجاعت
- 125 حضرت سعد بن معاذؓ کی وفا شعاری

- 126 شجاعت علی مرتضیٰ رضی اللہ عنہ
- 127 جہاد کرنا ایمان کی علامت اور کامیابی کی ضمانت ہے
- 128 ابو عامر نے ان میں سے نوجنگجوؤں کو قتل کر دیا
- 128 ام عمارہ نے آگے بڑھ کر یہ حملہ روکا
- 129 صفیہ رضی اللہ عنہا نے ایک یہودی کو قتل کر ڈالا
- 129 ایک ہی جنگ میں چار بیٹے جام شہادت نوش کر گئے
- 130 خیمہ اکھاڑ کر کفار پر حملہ کر دیا
- 130 اس وقت ان کی عمر چودہ سال تھی
- 131 وہ مجھ سے کہیں زیادہ افضل و برتر تھے
- 131 شہداء کی لاشیں واپس میدان جہاد میں
- 132 راہ جہاد میں پاؤں زخمی ہو گئے اور ناخن جھڑ گئے
- 132 کب سے میرے ساتھ چل رہے ہو
- 133 سعد رضی اللہ عنہ کی تمنا تھی اللہ تعالیٰ نے پوری کر دیں
- 133 جعفر طیار رضی اللہ عنہ کا منفرد بہادرانہ انداز
- 134 جنت کے بادشاہ کی جنت میں پرواز
- 134 رات بھر گھوڑے سے نیچے بھی اترا کہ نہیں
- 136 تیز رفتار مجاہد میدان تبوک میں

بِسْمِ اللّٰهِ الرَّحْمٰنِ الرَّحِیْمِ

تقدیم

الْحَمْدُ لِلّٰهِ الَّذِیْ هَدٰنَا لِهٰذَا وَمَا كُنَّا لِنَهْتَدِیْ لَوْلَا اَنْ هَدٰنَا اللّٰهُ وَاَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا شَرِیْكَ لَهُ وَاَشْهَدُ اَنَّ مُحَمَّدًا عَبْدُهُ وَرَسُوْلُهُ صَلَّى اللّٰهُ عَلَيْهِ وَسَلَّمَ كَثِیْرًا كَثِیْرًا.

تمام تعریفات اللہ وحدہ لا شریک کے لیے جو تمام کائنات کا خالق و مالک ہے اور درود و سلام ہو اس ہستی اقدس و مقدس پر جن کا نام گرامی حضرت محمد رسول اللہ ﷺ ہے، اللہ تعالیٰ کے فضل و کرم سے صحابہ کرام رضی اللہ عنہم کی سیرت پر کچھ لکھنے کا موقع ملا ”صحابہ کرام رضی اللہ عنہم کا شوق عبادت“ یہ سب میرے اللہ کا فضل ہے کہ اس نے مجھے اپنے دین کے لیے قبول کیا ہے کیونکہ امام الانبیاء محسن انسانیت ﷺ فرماتے ہیں کہ:

[مَنْ یُرِدِ اللّٰهُ بِهٖ خَیْرًا یَفْقَهُهٗ فِی الدِّیْنِ]

”جس سے اللہ تعالیٰ بھلائی کا ارادہ کرتے ہیں اسے دین کی سمجھ عطا کر دیتے ہیں۔“

میرے تمام اساتذہ جنہوں نے اس راستے میں میری صحیح راہنمائی کی اور قدم بقدم مجھے استقامت فی الدین کی تلقین کرتے رہے۔ جن مایہ ناز اساتذہ سے میں نے پڑھا وہ یہ

① بخاری، العلم، باب من یرد اللہ خیرا یفقہہ فی الدین (۷۱)

ہیں۔ شیخ الجامعہ مولانا عبدالوحید ساجد رحمۃ اللہ علیہ، پروفیسر قاری محمد سعید کلیروی رحمۃ اللہ علیہ، فضیلۃ الشیخ محمد مالک بھنڈر رحمۃ اللہ علیہ، فضیلۃ الشیخ ذوالفقار احمد ذکی رحمۃ اللہ علیہ، مربی استاذ فضیلۃ الشیخ رحمت اللہ شاکر رحمۃ اللہ علیہ، فضیلۃ الشیخ ابوانس مولانا شمس ملک رحمۃ اللہ علیہ، فضیلۃ الشیخ مولانا مجیب الرحمن سیاف رحمۃ اللہ علیہ، فضیلۃ الشیخ عثمان اسماعیل رحمۃ اللہ علیہ، مولانا یاسین رحمۃ اللہ علیہ، مولانا یحییٰ طاہر رحمۃ اللہ علیہ، فضیلۃ الشیخ عبدالسلام زاہد رحمۃ اللہ علیہ، فضیلۃ الشیخ مولانا محمد زمان رحمۃ اللہ علیہ، مولانا یحییٰ شاہین رحمۃ اللہ علیہ، مولانا عدیل احمد رحمۃ اللہ علیہ، اور میرے شفیق مربی استاذ فضیلۃ الشیخ ابو عبدالرحمن مولانا عظیم حاصلپوری رحمۃ اللہ علیہ کا بے حد ممنون و مشکور ہوں جن کی مشفقانہ سرپرستی میں یہ عظیم کام پایہ تکمیل تک پہنچا۔ اللہ الحمد والشکر اپنے تینوں بڑے بھائیوں کا ممنون ہوں جن کی کاوش کی وجہ سے مجھے حوصلہ ملا۔ فضیلۃ الشیخ ابوطیب منیب اللہ رحمۃ اللہ علیہ، اور ابوسعید فضیلۃ الشیخ عبدالمنان رحمۃ اللہ علیہ۔ آخر میں اپنی مادر علمی جامعہ اسلامیہ سلفیہ (مسجد مکرم) ماڈل ٹاؤن گوجرانوالہ کے لیے ہمیشہ دعا گو ہوں کہ رب ذوالجلال اسے ہمیشہ تابندہ شاد و آباد رکھے۔ جس نے کئی بحرِ ذخار اور جید علمائے دین پیدا کیے اور جامعہ ہذا کے عظیم محسن و مربی طلبہ، نگران اعلیٰ سلفی خاندان کے درخندہ ستارے فضیلۃ الشیخ مولانا حافظ اسعد محمود سلفی رحمۃ اللہ علیہ کو اللہ تعالیٰ جزائے خیر دے جنہوں نے ہمیشہ کتاب و حکمت کی طرف میری راہنمائی کی اور میں خصوصی شکر یہ ادا کرتا ہوں اپنے ہم مکتب ساتھیوں کا، مولانا اکرم ربانی، حافظ عثمان حیدر، خطیب ابن خطیب مولانا اعجاز الحق صدیقی، مولانا حافظ خبیب طاہر، مولانا ثناء اللہ زاہد رحمۃ اللہ علیہ جنہوں نے میرے ساتھ اس کار خیر میں ابتدا سے انتہا تک میری معاونت فرمائی۔ میں اپنے مربی و مشفق استاذ فضیلۃ الشیخ مولانا عظیم حاصلپوری رحمۃ اللہ علیہ کا قلبی شکر گزار ہوں جن کی نہایت توجہ محنت اور عرق ریزی سے اس کی تیاری کے مختلف مشکل مراحل طے ہوئے۔ اور نہایت ذمہ دارانہ طریقہ سے کام کو سرانجام دیا وہ لائق تحسین ہیں (تقبل اللہ سعیہ فی الدارین) اللہ تعالیٰ اس کار خیر کو میرے والدین، اساتذہ

اور ناشرین کے لیے ذریعہ نجات بنائے آمین۔

﴿ رَبَّنَا تَقَبَّلْ مِنَّا ۖ إِنَّكَ أَنْتَ السَّمِيعُ الْعَلِيمُ ﴾ (۱۲۷)

خادم الكتاب والنه

حافظ محمد ایوب عزام بن جوہر

فاضل جامعہ اسلامیہ سلفیہ

(مکرم مسجد) ماڈل ٹاؤن گوجرانوالہ

۱۹-۲-۲۰۱۲

مقدمہ

صحابہ رضی اللہ عنہم میں نیکیاں کمانے کا شوق

ایمان لانے کے بعد سے سب صحابہ رضی اللہ عنہم اسی کوشش میں ہوتے تھے کہ وہ کس طرح نیکیوں میں سب سے آگے نکل سکتے ہیں، اور اس جستجو میں رہتے کہ کون سا عمل ہمیں زیادہ نیکیاں دے سکتا ہے اور کبھی سوال کر کے پوچھتے مثلاً حضرت ابو ذر رضی اللہ عنہ کہتے ہیں کہ میں نے رسول اللہ ﷺ سے کہا کہ مجھے کوئی ایسا عمل بتلائیں جو مجھے جنت میں داخل کر دے۔ آپ ﷺ نے جواب دیا: جب تجھ سے کوئی برائی سرزد ہو جائے تو اس کے ساتھ ہی ایک نیکی کر لیا کر۔ کیونکہ ایک نیکی سے دس نیکیوں کا ثواب ملتا ہے۔ میں نے سوال کیا: اے اللہ کے رسول ﷺ! کیا "لا الہ الا اللہ" بھی نیکی ہے؟ آپ ﷺ نے فرمایا: یہ سب سے بڑی نیکی ہے۔^①

ایک روایت میں ہے کہ ابو ذر رضی اللہ عنہ نے دریافت کیا: اے اللہ کے رسول ﷺ! کونسا عمل افضل ہے؟ آپ ﷺ نے فرمایا اللہ پر ایمان لانا اور اللہ کے راستے میں جہاد کرنا، ابو ذر رضی اللہ عنہ فرماتے ہیں کہ میں نے کہا کونسی گردن آزاد کرنا افضل ہے؟ آپ ﷺ نے فرمایا جس کی قیمت سب سے زیادہ ہو اور وہ مالکوں کے ہاں سب سے نفیس ہو۔ میں نے

① أخرجه أحمد في المسند (١٦٩ / ٥) وفي الزهد (٢٤) و البيهقي في الأسماء والصفات (١٠٤١) قال الالباني أسناده حسن.

کہا اگر میں ایسی گردن آزاد نہ کرا سکوں تو؟ آپ ﷺ نے فرمایا پھر تو بیکار پھرنے والے آدمی کی مدد کیا کر یا بے وقوف شخص کے لیے کام کر میں نے کہا کیا خیال ہے اگر میں اس سے کمزور ہوں؟ آپ ﷺ نے فرمایا تو لوگوں کو شر سے بچائے رکھ پس تیرا یہ کام بھی صدقہ ہوگا جو تو اپنی جان پر کرے گا۔

اور صحابہ رضی اللہ عنہم ہمیشہ اپنے ایمان کی فکر میں بھی رہتے تھے سیدنا حنظلہ رضی اللہ عنہ بیان کرتے ہیں۔ ایک دن ہم رسول اللہ ﷺ کے پاس تھے کہ آپ ﷺ نے ہمیں نصیحت فرمائی اور دوزخ کا تذکرہ کیا۔ آپ ﷺ کے وعظ کے بعد میں گھر آیا اور بیوی بچوں سے ہنسی مذاق کیا باہر نکلا تو مجھے ابو بکر صدیق رضی اللہ عنہ ملے میں نے کہا: حنظلہ منافق ہو گیا (یعنی ہم جب رسول اللہ ﷺ کے پاس ہوتے ہیں اور آپ ﷺ ہمیں جنت و دوزخ یاد دلاتے ہیں تو جنت اور دوزخ آنکھوں کے سامنے آجاتے ہیں تو دنیا کو بھول جاتے ہیں) ابو بکر صدیق رضی اللہ عنہ فرمانے لگے، یہی میرا معاملہ ہے۔ دونوں رسول اللہ ﷺ کے پاس گئے اور اپنی کیفیت بتائی، حضرت حنظلہ رضی اللہ عنہ فرماتے ہیں: میں نے کہا اے اللہ کے رسول ﷺ! حنظلہ منافق ہو گیا۔ رسول اللہ ﷺ نے پوچھا کیا کہتا ہے؟ میں نے سارا قصہ بیان کیا اور آپ ﷺ نے ارشاد فرمایا:

[يَا حَنْظَلَةُ سَاعَةٌ وَسَاعَةٌ، وَلَوْ كَانَتْ تَكُونُ قُلُوبُكُمْ كَمَا تَكُونُ عِنْدَ الذِّكْرِ لَصَافَحْتَكُمْ الْمَلَائِكَةُ حَتَّى تُسَلَّمَ عَلَيْكُمْ فِي الطَّرِيقِ]

”اے حنظلہ! یہ وقت وقت کی بات ہوتی ہے، اگر تمہارے دلوں کی حالت ایسی ہی رہے جیسے ذکر الہی کے وقت ہوتی ہے (جو کیفیت میرے پاس ہوتی ہے) تو فرشتے تم سے مصافحہ کریں اور تمہیں راستوں میں سلام کریں۔“

① صحیح البخاری، العتق باب أي الرقاب أفضل (۲۵۱۸) ومسلم الإیمان (۱۳۶)

② صحیح مسلم، التوبة، باب فضل دوام الذكر والفكر في امور الآخرة (۲۹۶۷) الحاکم (۲۷۵)

حضرت انس رضی اللہ عنہ ہی راویت کرتے ہیں کہ مہاجرین کہنے لگے اے اللہ کے رسول ﷺ ہم جن لوگوں کے پاس آئیں ہیں ہم نے آج تک ان جیسی قوم نہیں دیکھی ان میں سے جن کے پاس مال زیادہ ہے وہ ہم پر بے دریغ خرچ کرتے ہیں اور جن کے پاس دولت تھوڑی ہے وہ ہماری ہمدردی اور خبرگیری میں کمال دکھاتے ہیں انہوں نے ہمیں روزگار فراہم کیے۔ ہمیں اپنی خوشیوں اور مسرتوں میں شامل کیا۔ اس قدر کہ اب تو ہمیں یہ خوف لاحق ہو گیا ہے کہ کہیں آخرت کا سارا ثواب وہی نہ لے جائیں۔ یہ سن کر اللہ کے رسول ﷺ نے فرمایا: جب تک تم انصار کی تعریف اور ان کے لیے دعا کرتے رہو گے تم سب ان کے اجر میں شریک رہو گے۔^①

صحابہ رضی اللہ عنہم کی طہارت، نماز، زکوٰۃ، روزہ، جہاد اور دیگر عبادات میں شوق اور سبقت کی ایک وجہ نبی کریم ﷺ کی عبادات کو اپنی آنکھوں سے دیکھنا اور آپ کے اجر عظیم والے اعمال کا بتلانا بھی تھیں مثلاً نبی کریم ﷺ کے اعمال و امثال کہ

[قُرَّةُ عَيْنِي فِي الصَّلَاةِ]

”میری آنکھوں کی ٹھنڈک نماز میں ہے۔“^②

حضرت عامر بن ربيعة رضی اللہ عنہ سے روایت ہے کہ:

[رَأَيْتُ النَّبِيَّ ﷺ يَسْتَاكُ، وَهُوَ صَائِمٌ مَا لَا أَحْصِي أَوْ
أَعْدُ.]

”میں نے نبی اکرم ﷺ کو روزہ کی حالت میں اتنی مرتبہ مسواک کرتے دیکھا ہے کہ میں گن نہیں سکتا۔“^③

① الترمذی، صفة القيامة، باب ثناء المهاجرين على صنيع الأنصار (۲۳۸۷)

صحیح ابو داود، الأدب، باب فی شکر المعروف (۲۸۱۲) اسندہ صحیح.

② سنن النسائي (۸۳/۱) مسند أحمد (۱۲۸/۳)

③ البخاري، الصوم، باب سواك الرطب و اليا بس للصائم (تحت الباب معلق

فوق ۱۹۳۴)

زیاد رضی اللہ عنہ کہتے ہیں کہ میں نے مغیرہ بن شعبہ رضی اللہ عنہ کو یہ کہتے سنا کہ:
 [يَقُولُ إِنَّ كَانَ النَّبِيُّ ﷺ لَيَقُومُ لِيُصَلِّيَ حَتَّى تَرِمُ قَدَمَاهُ
 أَوْ سَاقَاهُ، فَيُقَالُ لَهُ فَيَقُولُ: "أَفَلَا أَكُونُ عَبْدًا
 شَكُورًا"۔]

”نبی کریم ﷺ اتنی دیر تک کھڑے ہو کر نماز پڑھتے رہتے کہ آپ کے قدم
 یا یہ کہا کہ پنڈلیوں پر ورم آجاتا، جب آپ ﷺ سے اس کے متعلق عرض
 کیا جاتا تو فرماتی: کیا میں اللہ کا شکر گزار بندہ نہ بنوں۔“

عبادہ بن صامت رضی اللہ عنہ نے بیان کیا کہ نبی کریم ﷺ نے فرمایا: جو شخص رات کو بیدار ہو کر
 یہ دعا پڑھے: ”اللہ کے سوا کوئی معبود نہیں، وہ اکیلا ہے، اس کا کوئی شریک نہیں،
 بادشاہت اسی کے لیے ہے اور تمام تعریفیں بھی اس کے لیے ہیں اور وہ ہر چیز پر قادر
 ہے۔ تمام تعریفیں اللہ ہی کے لیے ہیں، اللہ کی ذات پاک ہے، اللہ کے سوا کوئی معبود
 نہیں اور اللہ سب سے بڑا ہے، اللہ کی مدد کے بغیر نہ کسی کو گناہوں سے بچنے کی طاقت
 ہے، نہ نیکی کرنے کی ہمت، پھر یہ پڑھے: اے اللہ! میری مغفرت فرما، یا کہا کہ کوئی دعا
 کرے تو اس کی دعا قبول ہوتی ہے، پھر اگر اس نے وضو کیا اور نماز پڑھی تو نماز بھی قبول
 ہوتی ہے۔“

ابو ہریرہ رضی اللہ عنہ فرماتے ہیں کہ انھوں نے نبی کریم ﷺ کو فرماتے ہوئے سنا:
 ”قسم ہے اس ذات کی جس کے ہاتھ میں محمد ﷺ کی جان ہے۔ اگر مومن
 مردوں کے دلوں میں اس سے رنج نہ ہوتا کہ میں انھیں چھوڑ کر جہاد کے
 لئے نکل جاؤں، اور مجھے خود اتنی سواریاں میسر نہیں کہ تمام لوگوں کو سوار
 کر سکوں تو میں کبھی ایسے لشکر سے پیچھے نہ رہتا جو اللہ کی راہ میں غزوہ کے لئے

① البخاري، التهجد، باب قيام النبي ﷺ الليل (١١٣٠)

② البخاري، التهجد، باب فضل تعار من اليل فصلى (١١٥٣)

روانہ ہوتا۔ قسم ہے اس ذات کی جس کے ہاتھ میں میری جان ہے! میں تو چاہتا ہوں کہ اللہ کی راہ میں شہید کیا جاؤں پھر زندہ کیا جاؤں پھر شہید کیا جاؤں پھر زندہ کیا جاؤں، پھر شہید کیا جاؤں، پھر زندہ کیا جاؤں، پھر شہید کیا جاؤں۔“

اس اعمال و اقوال کو سن دیکھ کر صحابہ رضی اللہ عنہم عمل کرنے کا شوق کیوں نہ کرتے۔ اور پھر ایسے اعمال کئے کہ بعد کی دنیا ان جیسی مثالیں پیش کرنے سے قاصر ہے۔

حسن رضی اللہ عنہ روایت کرتے ہیں کہ ابو موسیٰ رضی اللہ عنہ اہل بصرہ کے ایک وفد کے ساتھ عمر رضی اللہ عنہ کے پاس آئے۔ ان لوگوں نے کہا ہم لوگ روزانہ عمر رضی اللہ عنہ کے پاس جاتے تھے، کہ ان کے لیے تین روٹیاں ہوتی تھیں، کبھی تو ہم نے بطور سالن کے روغن زیتون پایا، کبھی گھی پایا، کبھی دودھ، کبھی خشک کیا ہوا گوشت جو باریک ابال لیا جاتا تھا، اور کبھی تازہ گوشت اور یہ لحم ہوتا تھا، انہوں نے ایک روز ہم سے فرمایا کہ اے قوم! میں اپنے کھانے کے متعلق تم لوگوں کی ناگواری و ناپسندیدگی محسوس کرتا ہوں اگر میں چاہوں تو تم سب سے اچھا کھانے والا تم سب سے اچھی زندگی بسر کرنے والا ہو جاؤں، میں بھی سینے اور کوبان کے سالن سے اور باریک روٹیوں کے مزے سے ناواقف نہیں ہوں: لیکن میں نے اللہ تعالیٰ کا یہ مقدس ارشاد سنا، جس نے ایک قوم کو ان کے کسی کام پر جو ان لوگوں نے عار دلائی ہے اس نے فرمایا:

﴿أَذْهَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَبْتَعْتُمْ بِهَا﴾

”تم لوگ اپنی پاکیزہ چیزیں اپنی حیات دنیا میں لے جا چکے اور تم ان سے

فائدہ اٹھا چکے، (اس لیے حیات آخرت میں تمہارا حصہ باقی نہیں رہا۔)“

صحابہ رضی اللہ عنہم بسا اوقات ایسا عمل کرتے کہ جسے دیکھ کر رب بھی مسکرا پڑتا۔ سیدنا

① صحیح البخاری، الجہاد والسير، باب تمنی الشہادة (۲۷۹۷)

② طبقات ابن سعد (۵۸/۲)

ابو ہریرہ رضی اللہ عنہ بیان کرتے ہیں کہ ایک شخص رسول اللہ ﷺ کے پاس آیا اور کہا، یا رسول اللہ ﷺ میں حاجت مند ہوں۔ آپ ﷺ نے اپنے گھروں میں ایک آدمی بھیجا، لیکن تمام گھروں سے جواب ملا کہ ہمارے پاس پانی کے علاوہ کچھ نہیں۔ تو آپ ﷺ نے (دوسرے لوگوں سے کہا) کوئی ہے جو آج کی رات انھیں اپنا مہمان رکھے؟ ایک انصاری اٹھ کھڑے ہوئے اور کہا یا رسول اللہ ﷺ: میں انھیں مہمان رکھوں گا۔ چنانچہ وہ انھیں لے گئے اور اپنی بیوی سے کہا، دیکھ یہ رسول اللہ ﷺ کا مہمان ہے اس کی خاطر تواضع کرنا بیوی نے کہا، گھر میں بچوں کے کھانے کے سوا اور کوئی چیز بھی نہیں، انصاری نے فرمایا، جو کچھ بھی ہے اسے لے آؤ اور چراغ جلا لو اور بچے اگر کھانا مانگتے ہیں تو انھیں سلا دو: بیوی کھانا لے آئی اور چراغ جلا دیا اور بچوں کو بھوکا سلا دیا۔ پھر وہ دکھا تو یہ رہی تھی کہ جیسے چراغ درست کر رہی ہو لیکن انھوں نے اسے بجھا دیا، اس کے بعد دونوں میاں بیوی مہمان پر ظاہر کرنے لگے کہ گویا وہ بھی ان کے ساتھ کھا رہے ہیں، لیکن ان دونوں نے (اپنے بچوں سمیت) رات فاقہ سے گزار دی۔ صبح کے وقت جب یہ انصاری شخص رسول اللہ ﷺ کے پاس آئے تو آپ ﷺ نے فرمایا: اللہ تعالیٰ تمہارے اور تمہاری بیوی کے رات کے عمل سے ہنس پڑا (یا فرمایا کہ اسے) پسند کیا اس پر اللہ تعالیٰ نے یہ آیت نازل فرمائی:

﴿دِيُوثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾

”اور اپنے آپ پر ترجیح دیتے ہیں، خواہ انھیں سخت حاجت ہو۔“

اخوکم فی الدین

محمد عظیم حاصل پوری

① بخاری، مناقب الأنصار، باب قول الله عز وجل و يوثرون على أنفسهم... الخ (۳۷۹۸) مسلم، الأشربة، باب إكرام الضيف و فضل ايثاره، (۲۰۵۳)

صحابہ رضی اللہ عنہم کا شوقِ نماز

پنج وقتہ مسواک کرنا

رسول اللہ ﷺ کمال طہارت و نظافت کی وجہ سے پنج وقتہ مسواک کرتے تھے اور فرماتے تھے کہ ”اگر امت پر شاق نہ ہوتا تو میں پنج وقتہ نماز کے ساتھ مسواک کرنے کا بھی حکم دیتا“ لیکن صحابہ کرام رضی اللہ عنہم کے جوشِ عمل کے سامنے کون سا کام شاق تھا؟ حضرت زید بن خالد رضی اللہ عنہ نے اس شدت کے ساتھ اس کا التزام کیا کہ ہمیشہ قلم کی طرح کان پر مسواک رکھے رہتے تھے۔^①

وہ ہمیشہ با وضو رہتے تھے

حضرت عدی بن حاتم رضی اللہ عنہ فرماتے ہیں:

[مَا أُقِيَمَتِ الصَّلَاةُ مِنْذُ أَسَلَمْتُ إِلَّا وَأَنَا عَلَى وَضُوءٍ]

”جب سے میں اسلام لایا ہر نماز کے وقت با وضو رہتا تھا“۔^②

اللہ کی قسم! ہم اس کی قیمت صرف اللہ سے لیں گے

حضرت عروہ بن زبیر رضی اللہ عنہ فرماتے ہیں ان دنوں یہاں کچھ مسلمان نماز ادا کیا کرتے تھے یہ جگہ سھل اور سھیل نامی دو یتیم لڑکوں کی تھی اس جگہ کھجوروں کو بکھیر کر خشک بھی کیا جاتا تھا۔ یہ دونوں لڑکے حضرت اسعد بن زرارہ رضی اللہ عنہ کی پرورش میں تھے۔ جب

① ابوداؤد، الطہارۃ، باب المسواک، (۴۷)

② الاصابہ (۳۸۸/۳) حضرت عدی بن حاتم رضی اللہ عنہ

آپ ﷺ کی اونٹنی وہاں بیٹھ گئی تو آپ ﷺ نے فرمایا: اللہ نے چاہا تو یہی جگہ ہماری منزل ہے اس کے بعد آپ ﷺ نے دونوں یتیم بچوں کو بلایا اور ان سے جگہ خریدنے کی بات چیت شروع کی، تاکہ وہاں مسجد تعمیر کی جاسکے، دونوں لڑکوں نے کہا اے اللہ کے رسول ﷺ قیمتاً نہیں، بلکہ اس جگہ کو ہم ویسے ہی آپ ﷺ کے سپرد کرتے ہیں۔^①

حضرت انس رضی اللہ عنہ کی روایت میں یتیم لڑکوں کے الفاظ اس طرح ہیں، اللہ کی قسم! بالکل نہیں، ہم اس کی قیمت صرف اللہ سے لیں گے لیکن اللہ کے رسول ﷺ نے یہ جگہ مفت نہ لی بلکہ بچوں کو قیمت ادا کر دی۔^②

لذت نماز سے محظوظ ہونے والے

جابر بن عبد اللہ رضی اللہ عنہ بیان کرتے ہیں کہ ہم نبی اکرم ﷺ کے ساتھ غزوہ ذی قبت الرقاع میں تھے، آپ ﷺ نے ایک مقام پر پڑاؤ ڈالا تو فرمایا: آج پہرہ کون دے گا؟ دو صحابی تیار ہوئے، ایک عمار بن یاسر رضی اللہ عنہ جو مہاجر تھے اور دوسرے انصار سے تعلق رکھنے والے عباد بن بشر رضی اللہ عنہ تھے، آپ ﷺ نے ارشاد فرمایا: وادی کے کنارے جس رخ پر دشمن ہے، وہاں کھڑے ہو کر پہرہ دو، چنانچہ تھوڑی دیر بعد عمار رضی اللہ عنہ لیٹ گئے اور عباد بن بشر رضی اللہ عنہ نماز پڑھنے لگے، دشمن نے جب انھیں کھڑے دیکھا تو سمجھا یہ کھڑا پہرا دے رہا ہے تو اس نے نشانہ بنا کر تیر چلایا تو وہ عباد رضی اللہ عنہ کے جسم میں پیوست ہو گیا۔ انھوں نے نماز ہی میں تیر نکال کر پھینک دیا اور نماز پڑھتے رہے، اس طرح یکے بعد دیگرے دشمن نے دو اور تیر پھینکے اور وہ بھی ان کے جسم میں پیوست ہو گئے۔ عباد رضی اللہ عنہ انھیں جسم سے نکال دیتے، انھوں نے نماز منقطع نہ کی، پھر انھوں نے رکوع اور سجدہ کیا، نماز سے فارغ ہو کر حضرت عمار بن یاسر رضی اللہ عنہ کو اٹھایا، ایک روایت میں ہے کہ عمار رضی اللہ عنہ

① بخاری، مناقب الأنصار، باب هجرة النبي ﷺ... الخ (۳۲۸، ۳۹۰۶)

② بخاری، الصلاة، باب هل تبش قبر... الخ (۳۲۸) ابن حبان (۲۳۲۸) وإسناده صحيح.

بیدار ہوئے، دشمن نے سمجھا کہ وہ خبردار ہو گئے ہیں تو وہ بھاگ گیا، عمار رضی اللہ عنہ نے جب عباد رضی اللہ عنہ کو خون آلودہ دیکھا تو فرمایا: سبحان اللہ! تم نے پہلا تیر نکالنے پر مجھے اٹھایا کیوں نہیں؟ عباد رضی اللہ عنہ نے فرمایا: ”میں سورۃ الکہف پڑھ رہا تھا، میں نے پسند نہ کیا کہ اسے چھوڑ دوں۔“

یہ رسی کس نے باندھی ہے؟

حضرت انس بن مالک رضی اللہ عنہ فرماتے ہیں کہ:

[دَخَلَ النَّبِيُّ ﷺ فَإِذَا حَبْلٌ مَّمْدُودٌ بَيْنَ السَّارِيَتَيْنِ فَقَالَ: "مَا هَذَا الْحَبْلُ؟" قَالُوا: هَذَا حَبْلٌ لَزَيْنَبَ فَإِذَا فَتَرَتْ تَعَلَّقَتْ. فَقَالَ النَّبِيُّ ﷺ: "لَا، حُلُّوهُ، لِيُصَلَّ أَحَدُكُمْ نَشَاطَهُ، فَإِذَا فَتَرَ فَلْيَقْعُدْ.]

”نبی کریم ﷺ مسجد میں تشریف لے گئے، آپ ﷺ کی نظر ایک رسی پر پڑی، جو دو ستونوں کے درمیان تنی ہوئی تھی، دریافت کیا کہ یہ رسی کیسی ہے؟ لوگوں نے عرض کی کہ حضرت زینب نے باندھی ہے، جب وہ نماز [میں کھڑی کھڑی] تھک جاتی ہے تو اس سے لٹکی رہتی ہیں، نبی کریم ﷺ نے فرمایا: اسے کھول ڈالو، تم میں سے ہر شخص کو چاہیے، جب تک دل لگے نماز پڑھے، تھک جائے تو بیٹھ جائے۔“

سہل بن سعد رضی اللہ عنہ اور نماز کی وسکر

حضرت سہل بن سعد رضی اللہ عنہ بیان کرتے ہیں کہ:

[كُنْتُ أَتَسَحَّرُ فِي أَهْلِي، ثُمَّ تَكُونُ سُرْعَتِي أَنْ أُدْرِكَ

① ابو داود، الطہارۃ، باب الوضوء من الدم (۱۹۸)

② صحیح البخاری، الجمعة (۱۱۵۰)

السُّجُودَ مَعَ رَسُولِ اللَّهِ ﷺ [

”میں سحری اپنے گھر میں کھاتا، پھر جلدی کرتا تا کہ نماز نبی کریم ﷺ کے ساتھ مل جائے۔“

ہر نماز مسجد میں

حضرت ابی بن کعب رضی اللہ عنہ فرماتے ہیں کہ:

ایک انصاری صحابی کا گھر مسجد سے اتنا دور تھا کہ میرے خیال میں کوئی اور آدمی اس سے زیادہ فاصلے پر نہیں تھا لیکن وہ ہر نماز باجماعت ادا کرتا تھا اس سے کہا گیا کہ آپ کوئی گدھا خرید لیں تا کہ اندھیرے اور سخت گرمی میں اس پر سوار ہو کر جایا کریں۔

[قَالَ مَا يَسُرُّنِي أَنَّ مَنْزِلِي إِلَى جَنْبِ الْمَسْجِدِ إِنِّي أُرِيدُ أَنْ يُكْتَبَ لِي مَمْشَايَ إِلَى الْمَسْجِدِ وَرُجُوعِي إِذَا رَجَعْتُ إِلَى أَهْلِي. فَقَالَ رَسُولُ اللَّهِ ﷺ: "قَدْ جَمَعَ اللَّهُ لَكَ ذَلِكَ كُلَّهُ".]

”اس نے کہا مجھے تو یہ بھی پسند نہیں کہ میرا گھر مسجد کے پہلو میں ہو میں تو چاہتا ہوں کہ میرا مسجد کی طرف چل کر آنا اور جب میں اپنے گھر والوں کے پاس لوٹ کر آؤں تو میرا لوٹنا بھی لکھا جائے۔ رسول اللہ ﷺ نے فرمایا: یقیناً اللہ نے تیرے لیے یہ سب جمع فرما دیا ہے۔“

میں نے انہیں کبھی نہیں چھوڑا

ام حبیبہ رضی اللہ عنہا فرماتی ہیں کہ میں نے رسول اللہ ﷺ سے سنا آپ ﷺ فرما رہے تھے:

[مَنْ صَلَّى اثْنَتَيْ عَشْرَةَ رَكْعَةً فِي يَوْمٍ وَلَيْلَةٍ بُنِيَ لَهُ بِهِنَّ

① البخاري، الصوم، باب تعجيل السحور (١٩٢٠)

② صحيح مسلم، المساجد، باب: فضل كثرة الخطا الى المساجد (٦٦٣)

بَيْتٌ فِي الْجَنَّةِ.]

”جو ایک دن اور رات میں بارہ رکعتیں (چار رکعتیں ظہر سے پہلے اور دو ظہر کے بعد، دو مغرب کے بعد اور دو عشاء کے بعد اور دو رکعتیں نماز فجر سے پہلے) ادا کرے اس کے لیے جنت میں ایک محل بنا دیا جاتا ہے“

ام حبیبہ رضی اللہ عنہا فرماتی ہیں:

[فَمَا تَرَكَتُهُنَّ مُنْذُ سَمِعْتُهُنَّ مِنْ رَسُولِ اللَّهِ ﷺ]

”جب سے میں نے یہ حدیث رسول اللہ سے سنی تب سے اب تک میں نے یہ سنتیں نہیں چھوڑیں“

(راوی حدیث) حضرت عنبہ رضی اللہ عنہ فرماتے ہیں جب سے میں نے یہ حدیث ام حبیبہ رضی اللہ عنہا سے سنی تب سے اب تک میں نے یہ سنتیں نہیں چھوڑیں عمرو بن اوس رضی اللہ عنہ فرماتے ہیں کہ جب سے میں نے حضرت عنبہ رضی اللہ عنہ سے یہ حدیث سنی ہے اب تک میں نے بھی یہ سنتیں نہیں چھوڑیں۔ نعمان بن سالم رضی اللہ عنہ فرماتے ہیں کہ جب سے ہم نے عمرو بن اوس رضی اللہ عنہ سے سنا ہے اب تک میں نے بھی یہ سنتیں نہیں چھوڑیں۔^①

اس قدر نوافل مت پڑھو

حضرت ابو جہیفہ وہب بن عبد اللہ رضی اللہ عنہ سے روایت ہے کہ:

نبی ﷺ نے سلمان اور سیدنا ابوالدرداء رضی اللہ عنہم کے درمیان بھائی چارہ قائم فرما دیا تھا پس سلمان رضی اللہ عنہ ایک روز اپنے بھائی ابوالدرداء رضی اللہ عنہ کی ملاقات کے لئے ان کے گھر گئے تو انہوں نے دیکھا کہ انکی اہلیہ ام درداء رضی اللہ عنہا میلے کچیلے کپڑے پہنے ہوئے ہے، انہوں نے پوچھا یہ تمہارا کیا حال ہے۔؟ انہوں نے جواب دیا تمہارے بھائی ابوالدرداء رضی اللہ عنہ کو دنیا کی کوئی حاجت ہی نہیں اتنے میں ابو درداء بھی تشریف لے آئے اور انہوں نے اپنے

① صحیح مسلم، صلاة المسافرين، باب فضل السنن الراجعة قبل الفرائض وبعدهن وبيان عددھن (۱۲۹۲)

بھائی سلمان کے لیے کھانا تیار کیا اور ان سے کہا تم کھاؤ، وہ بولے تم بھی کھاؤ تو انہوں نے کہا میرا تو روزہ ہے تو حضرت سلمان رضی اللہ عنہ نے کہا میں تو اس وقت تک نہیں کھاؤں گا جب تک تم میرے ساتھ نہیں کھاؤ گے۔

چنانچہ انہوں نے نفلی روزہ توڑ کر ان کے ساتھ کھانا کھایا۔ پھر جب رات ہوئی تو وہ نوافل پڑھنے لگے۔ سلمان رضی اللہ عنہ نے ان سے کہا بھی سو جاؤ چنانچہ وہ سو گئے پھر تھوڑی دیر بعد اٹھے آپ نے پھر روک دیا وہ پھر سو گئے جب رات کا آخری پہر ہوا تو سلمان رضی اللہ عنہ نے ان سے کہا اب اٹھ کر قیام کرو چنانچہ دونوں نے اٹھ کر نوافل پڑھے پھر سلمان رضی اللہ عنہ نے ابو درداء رضی اللہ عنہ سے کہا یقیناً تمہارے رب کا تمہارے اوپر حق ہے، اور تمہارے گھر والوں کا بھی تم پر حق ہے اور تمہارے نفس کا بھی تم پر حق ہے اس لئے ہر صاحب حق کو اس کا حق دو! پھر وہ ابو درداء رضی اللہ عنہ رسول اللہ صلی اللہ علیہ وسلم کے پاس حاضر ہوئے اور یہ سارا واقعہ بیان فرمایا نبی صلی اللہ علیہ وسلم نے فرمایا: ”سلمان رضی اللہ عنہ نے سچ کہا۔“

وہ رات میں بہت کم سویا کرتے تھے

حضرت عبد اللہ بن عمر رضی اللہ عنہما نے بیان کیا کہ:

نبی کریم صلی اللہ علیہ وسلم جب موجود تھے تو جب بھی کوئی شخص کوئی خواب دیکھتا، آپ صلی اللہ علیہ وسلم سے بیان کرتا، میرے دل میں بھی یہ تمنا پیدا ہو گئی کہ میں بھی کوئی خواب دیکھوں اور نبی کریم صلی اللہ علیہ وسلم سے بیان کروں۔ میں ان دنوں کنوارا تھا اور نو عمر بھی تھا۔ میں آپ صلی اللہ علیہ وسلم کے زمانے میں مسجد میں سویا کرتا تھا تو میں نے خواب میں دو فرشتوں کو دیکھا کہ مجھے پکڑ کر دوزخ کی طرف لے گئے۔ میں نے تو دیکھا کہ وہ بل دار کنویں کی طرح پیچ در پیچ تھی۔ کنویں ہی کی طرح اس کے بھی دو کنارے تھے اور اس کے اندر کچھ ایسے لوگ تھے جنہیں میں پہچانتا تھا۔ میں اسے دیکھتے ہی کہنے لگا، دوزخ سے میں اللہ کی پناہ مانگتا ہوں،

① صحیح بخاری، الصیام، باب من اقسام علیٰ اخیہ... الخ (۱۹۶۸)

دوزخ سے میں اللہ کی پناہ مانگتا ہوں۔ اس کے بعد مجھ سے ایک دوسرے فرشتے کی ملاقات ہوئی، اس نے مجھ سے کہا کہ خوف نہ کھا۔ میں نے اپنا یہ خواب حضرت حفصہ رضی اللہ عنہا سے بیان کیا۔ حضرت حفصہ رضی اللہ عنہا نے آپ ﷺ سے میرا خواب بیان کیا تو رسول اللہ ﷺ نے فرمایا:

[نِعْمَ الرَّجُلُ عَبْدُ اللَّهِ، لَوْ كَانَ يُصَلِّي مِنَ اللَّيْلِ.]

”عبداللہ بہت اچھا لڑکا ہے، کاش رات میں وہ تہجد کی نماز پڑھا کرتا۔“

سالم رضی اللہ عنہ نے بیان کیا کہ حضرت عبداللہ رضی اللہ عنہ اس کے بعد رات میں بہت کم سویا کرتے تھے۔

حضرت ابو ثعلبہ خشنی رضی اللہ عنہ کی سجدہ کی حالت میں وفات

حضرت ابو ثعلبہ خشنی رضی اللہ عنہ بڑے مشہور صحابی ہیں وہ فرمایا کرتے تھے کہ مجھے اللہ سے امید ہے کہ مجھے مرتے وقت اس طرح کی شدت پیش نہ آئے گی جیسے عام لوگوں کو پیش آتی ہے چنانچہ ان کی دعا اس طرح قبول ہوئی کہ وہ ایک دن درمیانی رات میں تہجد کی نماز پڑھنے میں مشغول تھے، نماز کے دوران ہی سجدے کی حالت میں آپ کی وفات ہو گئی، اسی وقت آپ کی ایک صاحبزادی نے خواب دیکھا کہ آپ وفات پا چکے ہیں وہ گھبرا کر اٹھی اور دوڑی ہوئی آپ کے مصلیٰ تک آئی اس نے آپ کو آواز دی لیکن جواب نہ دارد، جا کر دیکھا تو سجدے کی حالت میں ہی آپ کی روح قبض ہو چکی تھی۔

حضرت عبداللہ بن زبیر رضی اللہ عنہ کی عبادت کا منظر

حضرت عبداللہ بن زبیر رضی اللہ عنہ بڑے جلیل القدر صحابی ہیں عمرو بن دینار رضی اللہ عنہم فرماتے ہیں میں نے عبداللہ بن زبیر رضی اللہ عنہ سے بہتر نماز پڑھتے ہوئے کسی کو نہیں دیکھا۔ نماز کے

① صحیح بخاری، فضائل أصحاب النبی ﷺ، باب مناقب عبداللہ بن عمر (۳۷۳۸)

② الاصابة (۵۱/۷)

لیے کھڑے ہوتے تو یوں جم کر کھڑے ہوتے کہ دیکھنے والا خیال کرتا یہ لکڑی کا تنا کھڑا ہے۔ بڑی لمبی نماز پڑھتے۔ مسلم بن یثاق رضی اللہ عنہ کا بیان ہے: کہ ایک بار تو رکوع اتنا طویل کیا کہ ہم نے سورۃ البقرۃ، آل عمران، النساء، المائدہ تلاوت کر لی۔ جن دنوں حجاج بن یوسف ان کے خلاف حرم کعبہ میں سنگ باری کر رہا تھا۔ منجیق سے پتھر برستے، وہ نماز پڑھ رہے ہوتے تو اس طرف التفات نہ کرتے ایک بار نماز پڑھ رہے تھے کہ ان کے بیٹے ہاشم پر چھت سے سانپ آگرا، اہل خانہ گھبرا اٹھے سانپ سانپ پکارا، مگر حضرت عبداللہ بن زبیر رضی اللہ عنہما برابر نماز پڑھتے رہے، وہ گویا نماز میں اس قدر مستغرق تھے کہ انہیں اس واقعہ کی خبر تک نہ ملی۔

وہ نماز کی بڑی منکر رکھتے تھے

عبدالعزیز کے بھائی عثمان بن ابی رواد بیان کرتے ہیں کہ:

[سَمِعْتُ الزُّهْرِيَّ يَقُولُ دَخَلْتُ عَلَى أَنَسِ بْنِ مَالِكٍ بِدِمَشْقَ وَهُوَ يَبْكِي فَقُلْتُ مَا يُبْكِيكَ فَقَالَ لَا أَعْرِفُ شَيْئًا مِمَّا أَذْرَكْتُ إِلَّا هَذِهِ الصَّلَاةُ، وَهَذِهِ الصَّلَاةُ قَدْ ضَيَّعْتُ.]

”میں نے زہری سے سنا کہ میں دمشق میں حضرت انس بن مالک رضی اللہ عنہ کی خدمت میں گیا، آپ اس وقت رو رہے تھے، میں نے عرض کیا کہ آپ کیوں رو رہے ہیں؟ انہوں نے فرمایا کہ نبی کریم صلی اللہ علیہ وسلم کے عہد کی کوئی چیز اس نماز کے علاوہ اب میں نہیں پاتا اور اب اس کو بھی ضائع کر دیا گیا ہے۔“

① السیر (۳۶۹/۳، ۳۷۰، ۳۷۱) والحلیۃ (۳۳۵/۱)

② البخاری، الصلاة، باب تضييع الصلاة عن وقتها (۵۳۰)

نماز کی خاطر نیند قربان کرنے والے

انس رضی اللہ عنہ سے روایت ہے کہ:

[أَخَّرَ النَّبِيُّ ﷺ صَلَاةَ الْعِشَاءِ إِلَى نِصْفِ اللَّيْلِ، ثُمَّ صَلَّى ثُمَّ قَالَ: "قَدْ صَلَّى النَّاسُ وَنَامُوا، أَمَا إِنَّكُمْ فِي صَلَاةٍ مَا أَنْتُمْ تَنْتَظِرُوهَا."]

”نبی کریم ﷺ نے ایک دن عشاء کی نماز آدھی رات گئے تک لیٹ کر دی، اور فرمایا کہ دوسرے لوگ نماز پڑھ کر سو گئے ہوں گے اور تم لوگ جب تک نماز کا انتظار کرتے رہے (گویا سارا وقت) نماز ہی پڑھتے رہے۔“

حضرت معاذ بن جبل رضی اللہ عنہ کا شوق عبادت

ایک دفعہ رسول اللہ ﷺ کی خدمت میں چند لوگ حاضر ہوئے اور آپ ﷺ سے امامت کیلئے مطالبہ کیا کہ آپ ہمیں کوئی ایسا ساتھی عنایت فرمائیں جو ہمیں نماز پڑھا دیا کرے، تو آپ ﷺ نے تمام صحابہ رضی اللہ عنہم میں سے سیدنا معاذ بن جبل رضی اللہ عنہ کا انتخاب فرمایا۔ آپ رضی اللہ عنہ امامت کرواتے رہے اور اکثر عشاء کی نماز رسول اللہ ﷺ کی اقتداء میں ادا کرتے اور بعد میں اپنے علاقے کے لوگوں کی امامت کرواتے، بسا اوقات پہلی دو رکعات میں حد درجہ لمبی قراءت کرتے۔ ایک دفعہ تو آپ نے سورہ بقرہ شروع کر دی، علاقے کے لوگ رسول اللہ ﷺ کی خدمت میں حاضر ہوئے اور کہنے لگے: اے اللہ کے رسول! آپ کا بھیجا ہوا امام حد درجہ صالح اور باکمال ہے صرف ایک بات ہے کہ وہ نماز میں قراءت بہت لمبی کرتے ہیں جب کہ ہم صبح کے تھکے ماندے ہوتے ہیں، آپ ﷺ ان سے عرض کریں کہ قراءت تھوڑی سی کم کیا کریں۔ آپ ﷺ نے سیدنا معاذ بن جبل رضی اللہ عنہ سے فرمایا: اے معاذ! لوگوں کو آزمائش میں نہ ڈالا کرو، اگر تجھے لمبے

① البخاری، أوقات الصلوة، باب وقت عشاء الی نصف اللیل (۵۷۲)

قیام کا شوق ہے تو اپنا یہ شوق اکیلے قیام اللیل میں پورا کر لیا کرو، جماعت کرو اتے ہوئے بیمار، بوڑھوں اور عمر رسید لوگوں کا خیال رکھا کرو۔

حضرت بلال کا شوقِ عبادت

ابو ہریرہ رضی اللہ عنہ سے روایت ہے کہ:

[أَنَّ النَّبِيَّ ﷺ قَالَ لِبِلَالٍ عِنْدَ صَلَاةِ الْفَجْرِ: "يَا بِلَالُ! حَدَّثَنِي بِأَرْجَى عَمَلٍ عَمِلْتَهُ فِي الْإِسْلَامِ، فَإِنِّي سَمِعْتُ دَفَّ نَعْلَيْكَ بَيْنَ يَدَيَّ فِي الْجَنَّةِ". قَالَ: مَا عَمِلْتُ عَمَلًا أَرْجَى عِنْدِي أَنِّي لَمْ أَتَطَهَّرْ طَهُورًا فِي سَاعَةٍ لَيْلٍ أَوْ نَهَارٍ إِلَّا صَلَّيْتُ بِذَلِكَ الطَّهُورِ مَا كُتِبَ لِي أَنْ أَصَلِّيَ.]

”نبی کریم ﷺ نے حضرت بلال رضی اللہ عنہ سے فجر کے وقت پوچھا کہ اے بلال! مجھے اپنا سب سے زیادہ امید والا نیک کام بتاؤ جسے تم نے اسلام قبول کرنے کے بعد کیا ہے، کیونکہ میں نے جنت میں اپنے آگے تمہارے جوتوں کی چاپ سنی ہے، حضرت بلال رضی اللہ عنہ نے عرض کیا: میں نے تو اپنے نزدیک اس سے زیادہ امید کا کوئی کام نہیں کیا کہ جب میں نے رات یا دن میں کسی وقت بھی وضو کیا تو میں اس وضو سے نفل نماز پڑھتا رہتا، جتنی میری تقدیر میں لکھی گئی تھی۔“

① مسند احمد (۱۳۱۹۰، ۹۹/۲۲) السنن الكبرى (۸۵/۳) صحیح ابن حبان

(۲۳۰۰، ۱۵۹/۶)

② البخاری، التهجد، باب فضل الطهور بالیل والنهار وفضل الصلاة عند الطهور

بالیل والنهار (۱۱۳۹)

عبادت میں اعتدال رکھو

عائشہ رضی اللہ عنہا نے فرمایا کہ:

[كَانَتْ عِنْدِي امْرَأَةٌ مِّنْ بَنِي أَسَدٍ فَدَخَلَ عَلَيَّ رَسُولُ اللَّهِ ﷺ فَقَالَ: "مَنْ هَذِهِ؟" قُلْتُ: فُلَانَةٌ لَا تَنَامُ بِاللَّيْلِ. فَذَكَرَ مِنْ صَلَاتِهَا فَقَالَ: "مَهْ عَلَيْكُمْ مَا تُطِيقُونَ مِنَ الْأَعْمَالِ، فَإِنَّ اللَّهَ لَا يَمَلُّ حَتَّى تَمَلُّوا."]

”میرے پاس بنو اسد کی ایک عورت بیٹھی تھی، نبی کریم ﷺ تشریف لائے تو آپ ﷺ نے اس عورت کے متعلق پوچھا کہ یہ کون ہے؟ میں نے کہا: یہ فلاں خاتون ہے جو رات بھر نہیں سوتی، حضرت عائشہ رضی اللہ عنہا نے اس کی نماز کا ذکر آپ ﷺ کے سامنے کیا۔ لیکن آپ ﷺ نے فرمایا کہ بس تمہیں صرف اتنا عمل کرنا چاہے جتنی تم میں طاقت ہو کیونکہ اللہ تعالیٰ اجر دینے سے تھکتا ہی نہیں، تم ہی عمل کرتے کرتے تھک جاؤ گے۔“

عبادت خالق و مالک کا تصور پیدا کرتی ہے، متقی و عابد بناتی ہے، عبادت سے تقویٰ پیدا ہوتا ہے اور تقویٰ سے ہدایت پر چلنے کی توفیق پیدا ہوتی ہے، پھر اس توفیق سے استقامت پیدا ہوتی ہے اور استقامت سے منزل مقصود تک رسائی حاصل ہوتی ہے یعنی انسان نجات حاصل کرتا ہے، جنت میں داخل ہو جاتا ہے۔

میں رب کے حضور سجدہ نہیں چھوڑ سکتا

جناب عبداللہ بن عباس رضی اللہ عنہما کے بارے میں آتا ہے کہ آخری عمر میں ان کی آنکھوں کی بینائی جاتی رہی۔ اطباء اور معالجین نے مشورہ دیا کہ آپ کا علاج تو ہو سکتا ہے، مگر اس کے لیے آپ کو چند دن نماز ترک کرنا ہوگی۔ سیدنا عبداللہ بن عباس رضی اللہ عنہما نے

① بخاری، التہجد، باب یکرہ من التشدید فی العبادۃ (۱۱۵۱)

ارشاد فرمایا:

”میں نماز نہیں چھوڑ سکتا، اس لیے کہ رسول اللہ ﷺ کا فرمان ہے کہ جس نے نماز چھوڑی، وہ اللہ تعالیٰ سے اس حالت میں ملے گا کہ اللہ پاک اس سے سخت ناراض ہوگا۔“

ابو طلحہ انصاری رضی اللہ عنہ اور شوق عبادت

جناب عبداللہ بن ابوبکر رضی اللہ عنہ سے روایت ہے کہ جناب ابو طلحہ انصاری رضی اللہ عنہ اپنے باغ میں نماز پڑھ رہے تھے کہ ایک چڑیا اڑی اور اس نے چکر لگانا شروع کر دیے وہ وہاں سے نکلنے کا راستہ تلاش کر رہی تھی، مگر اسے راستہ نہ مل رہا تھا، چڑیا کے اس عمل نے جناب ابو طلحہ رضی اللہ عنہ کو تعجب میں ڈال دیا اور آپ تھوڑی دیر اس چڑیا کی طرف متوجہ ہوئے اور پھر نماز میں مشغول ہو گئے، جس کی وجہ سے انھیں پڑھی ہوئیں رکعات کی تعداد یاد نہ رہی وہ از خود پریشان ہوئے اور کہا: میرے مال نے مجھے فتنہ میں مبتلا کر دیا، چنانچہ نبی کریم ﷺ کی خدمت میں حاضر ہوئے اور نماز میں پیش آنے والے واقعہ کا تذکرہ کرنے کے بعد عرض کی اے اللہ کے رسول ﷺ! میرا وہ باغ صدقہ ہے، آپ جہاں چاہیں، اسے صرف فرمائیں۔

بعض روایات میں ہے کہ یہ واقعہ سیدنا عثمان بن عفان رضی اللہ عنہ کے دورِ خلافت میں پیش آیا اور اس میں چڑیا کے پھڑکنے کی بجائے باغ کے پکے ہوئے پھل دیکھ کر رکعات بھول جانے کا ذکر ہے، اس میں مزید یہ ہے کہ امیر المؤمنین سیدنا عثمان رضی اللہ عنہ نے اس باغ کو پچاس ہزار میں فروخت کر دیا اور اس باغ کا نام خمسن یعنی پچاسیہ رکھا گیا۔

ابوبکر رضی اللہ عنہ اور عبادت

ابوقادہ رضی اللہ عنہ فرماتے ہیں کہ نبی کریم ﷺ ایک رات مسجد نبوی کی طرف نکلے تو سیدنا

② حیاة الصحابة (۱۱۳/۳)

① حیاة الصحابة (۱۱۲/۳)

③ حیاة الصحابة (۱۱۳/۳)

ابوبکر صدیق رضی اللہ عنہ کو دیکھا جو آہستہ آواز میں نماز ادا کر رہے تھے اور عمر رضی اللہ عنہ کے پاس سے گزرے تو وہ بلند آواز سے نماز پڑھ رہے تھے، جب یہ دونوں صحابی نبی کریم صلی اللہ علیہ وسلم کے پاس حاضر ہوئے تو آپ صلی اللہ علیہ وسلم نے حضرت ابوبکر رضی اللہ عنہ کو ارشاد فرمایا: میں آپ کے پاس سے گزرا تھا جب کہ تم آہستہ آواز میں نماز پڑھ رہے تھے تو انہوں نے عرض کیا: اے اللہ کے رسول صلی اللہ علیہ وسلم! میں جس سے مناجات کر رہا تھا، اسی کو سنا رہا تھا، آپ صلی اللہ علیہ وسلم نے عمر رضی اللہ عنہ سے فرمایا کہ میں تمہارے پاس سے گزرا، جبکہ آپ بلند آواز میں نماز ادا کر رہے تھے؟ انہوں نے عرض کیا: اے اللہ کے رسول صلی اللہ علیہ وسلم! میں اونگھنے والوں کو جگا رہا تھا اور شیطان کو دور کر رہا تھا تو نبی کریم صلی اللہ علیہ وسلم نے ارشاد فرمایا: اے ابوبکر! تم اپنی آواز کو کچھ اونچا کر لو اور حضرت عمر رضی اللہ عنہ سے فرمایا: تم اپنی آواز کو کچھ پست کر لو۔

سیدنا عمر فاروق رضی اللہ عنہ اور عبادت

ام المؤمنین حضرت عائشہ رضی اللہ عنہا فرماتی تھیں جب تم اپنی مجلس کو پاکیزہ بنانا چاہو تو تم عمر فاروق رضی اللہ عنہ کو ہی یاد کر لیا کرو۔

حضرت عمر رضی اللہ عنہ جب فوت ہوئے تو حضرت عائشہ رضی اللہ عنہا نے فرمایا: اے عمر! آپ نے اپنے عمل کی مثل زیادہ محبوب خدا سے ملاقات کرنے والا اپنے پیچھے کوئی نہیں چھوڑا۔

حضرت عمر بن خطاب رضی اللہ عنہ ارشاد فرماتے ہیں، اگر تین چیزیں نہ ہوتیں، اگر میں اللہ کے راستہ میں سفر نہ کرتا (یعنی جہاد نہ کرتا) یا بحالت سجدہ اپنی پیشانی خاک آلودہ نہ کرتا یا ان لوگوں کی صحبت اختیار نہ کرتا جو اقوال حسنہ چنتے ہیں، تو میرے لیے یہ بات خوش کن ہوتی کہ میں اللہ تعالیٰ سے جا ملتا (یعنی مرجاتا)۔

حضرت عمر رضی اللہ عنہ وسط لیل میں نماز ادا کرنے کو پسند کرتے تھے۔

① ابوداؤد، الصلوٰۃ التطوع، باب رفع الصوت بالقراءة فی صلوٰۃ اللیل (۱۳۲۹)

② رهبان اللیل (ص: ۳۱۳) ③ رهبان اللیل (ص: ۳۱۵)

④ صفوة الصفوة (۱۰۷/۱)

عثمان بن عفان رضی اللہ عنہ اور عبادت

امام ابن سیرین رضی اللہ عنہ فرماتے ہیں: جب عثمان رضی اللہ عنہ کو شہید کیا گیا تو ان کی اہلیہ محترمہ نے فرمایا: تم لوگوں نے ایسے شخص کو شہید کیا جو ایک رکعت میں ساری رات مکمل قرآن کریم کی تلاوت کرتے تھے (پھر اس کے ساتھ دوسری رکعت ملا لیتے تھے) پھر وتر ادا کرتے تھے۔^❶

اشعری صحابہ اور عبادت

ابوموسیٰ اشعری رضی اللہ عنہ فرماتے ہیں کہ نبی کریم صلی اللہ علیہ وسلم نے ارشاد فرمایا:

[إِنِّي لَأَعْرِفُ أَصْوَاتَ رُفَقَةِ الْأَشْعَرِيِّينَ بِالْقُرْآنِ حِينَ يَدْخُلُونَ بِاللَّيْلِ وَأَعْرِفُ مَنَازِلَهُمْ مِّنْ أَصْوَاتِهِمْ بِالْقُرْآنِ بِاللَّيْلِ وَإِنْ كُنْتُ لَمْ أَرَ مَنَازِلَهُمْ حِينَ نَزَلُوا بِالنَّهَارِ].^❷

”میں اشعریوں کی ایک جماعت کو جو بہترین آواز میں قرآن پڑھتے ہیں، پہچانتا ہوں جب وہ رات کے وقت عبادت کے لیے کھڑے ہوتے ہیں اور ان کی منازل کو رات کے وقت ان کے قرآن کی آواز کے ساتھ پہچانتا ہوں اگرچہ میں ان کے دن کی منازل کو جب وہاں ہوتے ہیں نہیں پہچانتا۔“

سید عثمان بن مظعون رضی اللہ عنہ:

حضرت ابوسائب فرماتے ہیں کہ بقیع الغرقد میں سب سے پہلے آپ ہی کو دفن کیا گیا تھا، حضرت ابو بردہ رضی اللہ عنہ فرماتے ہیں کہ عثمان بن مظعون رضی اللہ عنہ کی اہلیہ نبی

❶ الزهد للإمام أحمد بن حنبل (ص: ۱۲۷)

❷ صحيح مسلم، فضائل الصحابة، باب فضل الأشعريين (۲۳۹۹)

کریم ﷺ کی بیوی کے پاس حاضر ہوئیں تو انہوں نے اس کو اچھی حالت میں نہ دیکھا تو اس سے فرمایا: تجھے کیا ہے؟ قریش میں تیرے خاوند سے زیادہ مالدار تو کوئی نہیں ہے، اس نے کہا کہ وہ تورات کو عبادت کرتے رہتے ہیں اور وہ دن کو روزہ رکھتے ہیں (پھر میں کس کے لیے زیب و زینت اختیار کروں؟) تو نبی کریم ﷺ کی حضرت عثمان بن مظعون سے ملاقات ہوئی تو آپ ﷺ نے ارشاد فرمایا: کیا میرا اسوہ تمہارے لیے نہیں ہے، پھر وہ خاتون نبی کریم ﷺ کی بیویوں کے پاس دلہن کی طرح سج کر آئی۔^❶

عائشہ رضی اللہ عنہا سے روایت ہے کہ نبی کریم ﷺ نے عثمان بن مظعون رضی اللہ عنہ کو ان کی وفات کے بعد بوسہ دیا جبکہ نبی کریم ﷺ کے آنسو عثمان بن مظعون رضی اللہ عنہ کے رخسار پر بہہ رہے تھے۔^❷

عثمان بن مظعون رضی اللہ عنہ ان سادات مہاجرین اور اولیاء متقین میں سے ہیں جو نبی کریم ﷺ کی زندگی میں وفات پا گئے تھے اور آپ ﷺ نے ان پر نماز جنازہ پڑھائی تھی۔^❸

امیر المؤمنین فی الحدیث سیدنا ابو ہریرہ رضی اللہ عنہ

حضرت ابو عثمان نہدی رضی اللہ عنہ فرماتے ہیں کہ سیدنا ابو ہریرہ رضی اللہ عنہ ایک تہائی رات میں عبادت کرتے تھے، آپ کی اہلیہ بھی ایک تہائی رات میں عبادت کرتی تھی اور آپ کے صاحبزادے بھی ایک تہائی رات میں عبادت کرتے تھے، جب ان میں سے ایک سوتا تھا تو دوسرا عبادت میں کھڑا ہو جاتا تھا۔^❹

❶ طبقات ابن سعد (۲۸۷/۱/۳) مصنف عبد الرزاق (۱۰۳۷۵) سیر أعلام النبلاء (۱۵۷/۱)
 ❷ سنن الترمذی (۹۸۹) ومسنند أحمد (۲۰۶،۳۳/۶) وأبوداود (۳۱۶۳) وابن ماجہ (۱۳۵۲)
 ❸ الاستیعاب (۶۳/۸)، سیر أعلام النبلاء (۱۵۳/۱) والاصابة (۳۹۵/۶)
 ❹ الإصابة لابن حجر (۲۰۹/۳) وقال سنده صحيح والزهد لأحمد (ص، ۱۸۷) واللفظ له وسنده صحيح

سیدنا ابو القاسم علیہ السلام نے فرمایا کہ میں نے اپنے اہل بیت سے کہا کہ تم لوگوں کو بتا دو کہ میں نے تم کو کس لئے مبعوث کیا ہے۔ انہوں نے کہا کہ تم کو اللہ تعالیٰ نے مبعوث کیا ہے تاکہ تم لوگوں کو اللہ کی راہ میں شہادت دلاؤ۔

یہ حدیث صحیحہ ہے اور اس کا مفہوم یہ ہے کہ نبی کریم صلی اللہ علیہ وسلم کو اللہ تعالیٰ نے مبعوث کیا تاکہ وہ لوگوں کو اللہ کی راہ میں شہادت دلا سکیں۔

اس حدیث سے ظاہر ہے کہ نبی کریم صلی اللہ علیہ وسلم کو اللہ تعالیٰ نے مبعوث کیا تاکہ وہ لوگوں کو اللہ کی راہ میں شہادت دلا سکیں۔

عقبات

عقبات سے مراد وہ چیزیں ہیں جو اللہ کی راہ میں شہادت دینے والوں کو روکتی ہیں۔

سیدنا ابو ذر غفاری رضی اللہ عنہ (أصدق الأئمة لهجة)

یہ حدیث صحیحہ ہے اور اس کا مفہوم یہ ہے کہ نبی کریم صلی اللہ علیہ وسلم کو اللہ تعالیٰ نے مبعوث کیا تاکہ وہ لوگوں کو اللہ کی راہ میں شہادت دلا سکیں۔

۱/ حلیۃ الأولیاء (۱/۳۲۷)
 ۲/ مسند احمد و صحیح احمد شاکر (۳۲۳۷)
 ۳/ الإصطیاب فی معرفۃ الصحابة (۲/۳۲۰)

لیے دنیا میں روزہ رکھ لو، تنگدستی کے دن کے خوف سے اب صدقہ کرو، اے لوگو! میں تمہیں نصیحت کر رہا ہوں، میں تمہارے متعلق فکر مند ہوں۔“

سیدنا عبداللہ بن عمرو بن العاص رضی اللہ عنہ (صاحب الصیام والقیام):

عبداللہ بن عمرو بن العاص رضی اللہ عنہما فرماتے ہیں کہ نبی کریم صلی اللہ علیہ وسلم نے ان سے ارشاد فرمایا:

[بَلَّغْنِي أَنَّكَ تَصُومُ النَّهَارَ وَتَقُومُ اللَّيْلَ فَلَا تَفْعَلْ فَإِنَّ لِحَسَدِكَ عَلَيْكَ حَظًّا وَلِعَيْنِكَ عَلَيْكَ حَظًّا وَإِنَّ لِرِزْقِكَ عَلَيْكَ حَظًّا صُمْ وَأَفْطِرْ صُمْ مِنْ كُلِّ شَهْرٍ ثَلَاثَةَ أَيَّامٍ فَذَلِكَ صَوْمُ الدَّهْرِ". قُلْتُ يَا رَسُولَ اللَّهِ إِنَّ بِي قُوَّةً. قَالَ: "فَصُمْ صَوْمَ دَاوُدَ - عَلَيْهِ السَّلَامُ - صُمْ يَوْمًا وَأَفْطِرْ يَوْمًا". فَكَانَ يَقُولُ: يَا لَيْتَنِي أَخَذْتُ بِالرُّخْصَةِ.]

”مجھے یہ بات پہنچی ہے کہ تم دن کو روزہ رکھتے ہو اور رات کو نوافل ادا کرتے ہو، ایسا نہ کیا کرو کیونکہ تمہارے جسم کا بھی تم پر حق ہے، تمہاری آنکھ کا بھی تم پر حق ہے اور تمہاری بیوی کا بھی حق ہے، روزہ رکھو بھی اور چھوڑو بھی، ہر مہینہ میں تین دن کا روزہ رکھو، یہ پورے سال کے برابر ہے، میں نے عرض کیا: اے اللہ کے رسول صلی اللہ علیہ وسلم! میرے اندر اتنی ہمت ہے، آپ نے ارشاد فرمایا: تو پھر تم حضرت داؤد والا روزہ رکھو (یعنی ایک دن روزہ رکھا کرو اور ایک دن خالی چھوڑ دیا کرو) حضرت عبداللہ بن عمرو بن العاص رضی اللہ عنہ فرمایا کرتے تھے، کاش کہ میں نبی کریم صلی اللہ علیہ وسلم کی ارشاد فرمودہ رخصت کو قبول کر لیتا (تو مجھے یہ دقت نہ ہوتی جو قبول نہ کر کے ہو رہی ہے)۔“

① کتاب الزهد لإمام أحمد بن حنبل (ص: ۱۳۸)

② البخاري، الصيام، باب حق الأهل في الصوم (۱۹۷۷) ومسلم الصيام، باب النهي عن صوم الدهر (۲۷۳۳) واللفظ لمسلم

سیدنا تمیم الداری رضی اللہ عنہ

صاحب السیف والقلم عظیم مجاہد محدث عبداللہ بن مبارک رضی اللہ عنہ فرماتے ہیں کہ نبی کریم ﷺ کے صحابہ میں سے کسی بھی صحابی کی عبادت میں جہد و مشقت کی روایت مجھے نہیں پہنچی، جتنا کہ تمیم داری رضی اللہ عنہ کی پہنچی ہے۔^❶

آپ رضی اللہ عنہ نے ایک بہت قیمتی پوشاک خریدی تھی، جس کو پہن کر اللہ تعالیٰ کی بارگاہ میں نماز ادا کرتے تھے۔^❷

حضرت جعفر بن عمرو رضی اللہ عنہ فرماتے ہیں، ہم (صحابہ کرام کے بیٹے) کہا کرتے تھے، ہمارے آباء و اجداد نے ہجرت کر کے اور نبی کریم ﷺ کی صحابیت کا شرف حاصل کر کے ہم سے سبقت حاصل کر لی اور ہم عبادت کرتے ہیں، امید ہے کہ ہم بھی ان کے فضائل و مناقب تک پہنچ جائیں گے اور فرمایا کہ عبداللہ بن زبیر، محمد بن ابی حذیفہ، محمد بن ابی بکر، محمد بن طلحہ، محمد بن عبدالرحمن بن عبد یغوث رضی اللہ عنہم فرماتے ہیں: ہم نے رات اور دن میں عبادت میں خوب کوشش کی، پھر حضرت تمیم داری رضی اللہ عنہ سے ملے، اس وقت آپ بوڑھے ہو چکے تھے، مگر اس حالت میں بھی ہم نے ان جیسا نماز میں طویل قیام نہ کیا اور نہ طویل قعدہ۔^❸

حضرت محمد بن المنکدر روایت کرتے ہیں کہ حضرت تمیم داری رضی اللہ عنہ ایک رات سو گئے اور تہجد کے لیے نہ اٹھ سکے، اس محرومی پر تنبیہ کے طور پر وہ ایک سال تک نہ سوئے۔^❹

❶ زهد للإمام أحمد بن حنبل (ص/۱۹۹، ۲۰۰)

❷ زهد للإمام أحمد بن حنبل (ص/۱۹۹، ۲۰۰)

❸ کتاب الزهد للإمام أحمد بن حنبل (ص/۲۰۰)

❹ سیر أعلام النبلاء (۲/۲۲۵) تہذیب ابن عساکر (۳/۳۵۹) ابن أبي الدنيا في محاسبة النفس

سیدنا سعید بن عامر رضی اللہ عنہ

حضرت عمر بن خطاب رضی اللہ عنہ نے حمص (ملک شام کے مشہور اور قدیم شہر) میں حضرت سعید بن عامر جمعی کو حاکم مقرر کیا، جب حضرت عمر رضی اللہ عنہ حمص تشریف لے گئے تو اہل حمص سے مخاطب ہو کر فرمایا: اے اہل حمص! تم نے اپنے حاکم کو کیسا پایا؟ تو انھوں نے آپ کے سامنے حضرت سعید رضی اللہ عنہ کی شکایت کی اور کہنے لگے: ہمیں ان سے چار شکایتیں ہیں، ان میں سے ایک شکایت یہ تھی کہ یہ رات کے وقت کسی کو نہیں ملتے، تو حضرت عمر رضی اللہ عنہ نے ان شکایت کرنے والوں کو اور حضرت سعید کو جمع کیا اور دعا کی: اے اللہ میری رائے کو آج سعید کے بارے میں غلط ثابت نہ کرنا، جس کی یہ شکایت کر رہے ہیں، انھوں نے شکایت میں کہا: (سعید) رات کے وقت کسی کو نہیں ملتا۔ اے سعید! تم اس کے متعلق کیا کہتے ہو؟ حضرت سعید رضی اللہ عنہ نے فرمایا: اگرچہ میں جو بات ذکر کر رہا ہوں، اس کا اظہار پسند نہیں کرتا، میں نے دن کا وقت ان لوگوں کے لیے متعین کر رکھا ہے اور رات کا وقت اللہ کے لیے مخصوص کیا ہے، اسی طرح ان کی باقی شکایات کا بھی جواب دیا تو عمر رضی اللہ عنہ نے فرمایا:

”تمام تعریفیں اس اللہ کے لیے ہیں، جس نے میری فراست کو ناکام نہیں کیا۔“

نفسی عبادت کی رغبت

حضرت ابو ذر رضی اللہ عنہ سے مروی ہے، انھوں نے کہا: ہم نے رسول اللہ ﷺ کے ساتھ روزے رکھے، نبی اکرم ﷺ نے ہمیں تراویح کی نماز نہیں پڑھائی، یہاں تک کہ رمضان کے سات دن باقی رہ گئے، تیسویں رات کی ایک تہائی گزر جانے پر نبی اکرم ﷺ نے

① کتاب الزهد لمحدث عبد اللہ بن مبارک (ص ۳۰۴، ۳۰۵) وانظر أيضاً مختصر قیام اللیل (ص ۱۸)

ہمیں نماز تراویح پڑھائی، ہم نے کہا: یا رسول اللہ ﷺ! کیا ہی اچھا ہو، اگر آپ رمضان کی باقی راتوں میں بھی ہمیں نفل نماز پڑھائیں، نبی اکرم ﷺ نے فرمایا: جس نے امام کے فارغ ہونے تک امام کے ساتھ قیام کیا (یعنی نماز تراویح باجماعت ادا کی) اس کے لیے ساری رات کے قیام کا ثواب لکھا جائے گا، پھر رسول اللہ ﷺ نے ہمیں نماز تراویح نہیں پڑھائی، حتیٰ کہ تین روز باقی رہ گئے، چنانچہ آپ ﷺ نے ہمیں تیسری مرتبہ ستائیسویں شب تراویح پڑھائی، جس میں اپنے اہل و عیال کو بھی شامل کیا، یہاں تک کہ ہمیں فلاح کے ختم ہونے کا ڈر ہوا، راوی حدیث کہتے ہیں کہ میں نے ابو ذر رضی اللہ عنہ سے پوچھا: فلاح کیا ہے؟ حضرت ابو ذر رضی اللہ عنہ نے جواب دیا: سحری۔^۱

مقتل گاہ میں دو دو رکعت نماز پڑھی

خبیب رضی اللہ عنہ اور زید رضی اللہ عنہ کو مکہ لایا گیا زید کو صفوان بن امیہ نے خرید لیا کہ انہیں اپنے باپ کے عوض قتل کرے، خبیب بن عدی کو حیر بن ابی اہاب نے اپنے بھانجے عقبہ بن الحارث بن عامر بن نوفل کے لیے خریدا کہ وہ انہیں اپنے باپ کے بدلے قتل کرے، ان لوگوں نے دونوں کو قید رکھا، اشہر حرام (وہ مہینے جن میں لوگ قتل و خون ریزی کو حرام سمجھتے تھے) نکل گئے تو دونوں کو تشعیم لے گئے اور وہاں قتل کر دیا، دونوں نے قبل اس کے انہیں قتل کیا جائے، دو دو رکعت نماز پڑھی خبیب رضی اللہ عنہ پہلے شخص ہیں، جنہوں نے قتل کے وقت دو رکعتیں مسنون کیں۔^۲

اور یہ بھی ایک عظیم عمل ہے

جابر بن عبد اللہ رضی اللہ عنہما فرماتے ہیں کہ رسول اللہ ﷺ نے فرمایا:

[صَلَاةٌ فِي مَسْجِدِي هَذَا أَفْضَلُ مِنْ أَلْفِ صَلَاةٍ فِيَمَا سِوَاهُ إِلَّا الْمَسْجِدَ الْحَرَامَ وَصَلَاةٌ فِي الْمَسْجِدِ الْحَرَامِ

① صحیح سنن الترمذی للألبانی الجزء الأول، رقم الحدیث (۶۳۶)

② طبقات ابن سعد (۲۸۹/۱)

أَفْضَلُ مِنْ مِائَةِ أَلْفِ صَلَاةٍ فِيْمَا سِوَاهُ.]

”میری مسجد میں نماز مسجد حرام کے سوا دیگر ہر مسجد کی ایک ہزار نماز سے افضل ہے اور مسجد حرام کی نماز دیگر ہر مسجد کی ایک لاکھ نماز سے افضل۔“

جو شخص مسجد حرام میں ایک نماز پڑھ لے اسے ایک لاکھ نماز کا ثواب ملتا ہے اور جو زندگی بھر مسجد حرام میں نماز ادا کر کے اس کی آباد کاری کرے اس کے اجر و ثواب کا کیا شمار ہو گا؟ لیکن: ”لَا يَسْتَوُونَ عِنْدَ اللَّهِ“ کے مصداق مسجد حرام کی آباد کاری کرنے والے صحابہ رضی اللہ عنہم ہیں۔

نماز کے لیے بیت اللہ کا درکھلانا

محمد بن عبید رضی اللہ عنہ نے اپنی حدیث میں کہا کہ ہم نے اپنے آپ کو اس حالت میں دیکھا تھا کہ عمر رضی اللہ عنہ کے اسلام لانے تک بیت اللہ میں نماز پڑھنے کی استطاعت نہ تھی، جب عمر رضی اللہ عنہ اسلام لائے تو انھوں نے لوگوں سے جنگ کی، یہاں تک کہ انھوں نے ہمیں نماز کے لیے چھوڑ دیا۔

قاسم بن عبد الرحمن سے روایت ہے کہ عبد اللہ بن مسعود رضی اللہ عنہ نے کہا کہ عمر رضی اللہ عنہ کا اسلام فتح تھی، ان کی ہجرت مد تھی اور ان کی خلافت رحمت تھی، ہم نے اپنی وہ حالت دیکھی ہے کہ عمر رضی اللہ عنہ کے اسلام لانے تک ہم لوگ بیت اللہ میں نماز نہیں پڑھ سکتے تھے جب عمر رضی اللہ عنہ اسلام لائے تو انھوں نے لوگوں سے جنگ کی یہاں تک کہ ان لوگوں نے ہمیں چھوڑ دیا اور ہم نے بیت اللہ میں نماز پڑھی۔

زخمی حالت میں نماز کی ادائیگی

جس وقت حضرت عمر رضی اللہ عنہ کا خون جاری ہو گیا اور لوگ پے در پے ان کے پاس آگئے تو فرمایا کہ عبد الرحمن بن عوف رضی اللہ عنہ سے کہو لوگوں کو نماز پڑھائیں، عمر رضی اللہ عنہ پر سیلان

خون کا غلبہ ہو گیا جس سے غشی طاری ہو گئی، ابن عباس رضی اللہ عنہما نے کہا کہ میں نے ایک جماعت کے ساتھ عمر رضی اللہ عنہ کو اٹھا کر ان کے مکان پر پہنچایا، عبدالرحمن رضی اللہ عنہ نے لوگوں کو نماز پڑھائی تو ان کی آواز اجنبی معلوم ہوئی میں برابر عمر رضی اللہ عنہ کے پاس رہا اور وہ بھی برابر غشی میں رہے یہاں تک کہ صبح کی روشنی پھیل گئی جب روشنی ہو گئی تو انھیں افاقہ ہوا ہمارے چہروں پر نظر کی اور فرمایا کیا لوگوں نے نماز پڑھ لی میں نے کہا جی ہاں پھر فرمایا اس کا اسلام نہیں جس نے نماز ترک کر دی، وضو کا پانی منگایا اور وضو کیا، نماز پڑھی اور فرمایا کہ اے عبد اللہ بن عباس رضی اللہ عنہما جاؤ اور دریافت کرو کہ مجھے کس نے قتل کیا۔ ❀

کفار قریش کو برا کہنے لگے

جابر بن عبد اللہ رضی اللہ عنہ روایت کرتے ہیں کہ عمر بن خطاب رضی اللہ عنہ غزوہ خندق کے ایک دن غروب آفتاب کے بعد آئے اور کفار قریش کو برا کہنے لگے، اور کہا اے اللہ کے رسول صلی اللہ علیہ وسلم! میں نماز نہیں پڑھ سکا قریب تھا کی آفتاب غروب ہو جاتا، تو آپ صلی اللہ علیہ وسلم نے فرمایا اللہ کی قسم! میں نے تو عصر کی نماز اب تک نہیں پڑھی، پھر ہم لوگوں نے آپ صلی اللہ علیہ وسلم کے ساتھ مقام بطحان پر جا کر وضوء کیا، اور غروب آفتاب کے بعد عصر کی نماز پڑھی، اس کے بعد مغرب کی نماز پڑھی۔ ❀

ابھی یہ کلمات کون کہنے والا تھا۔۔۔؟

رفاعہ بن رافع الزرقی رضی اللہ عنہ سے روایت ہے کہ ہم ایک دن رسول اللہ صلی اللہ علیہ وسلم کے پیچھے نماز پڑھ رہے تھے جب رسول اللہ صلی اللہ علیہ وسلم نے رکوع سے اپنا سر مبارک اٹھایا اور فرمایا:

[سَمِعَ اللَّهُ لِمَنْ حَمِدَهُ]

تو ایک آدمی نے آپ صلی اللہ علیہ وسلم کے پیچھے یہ کلمات کہے:

❶ طبقات ابن سعد (۲/۱۰۹)

❷ صحیح بخاری، المغازی (۳/۱۱۲) صحیح مسلم، المساجد (۶۳۱)

[اللَّهُمَّ رَبَّنَا وَلَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ.]
 جب رسول اللہ ﷺ نماز سے فارغ ہوئے تو آپ ﷺ نے کہا بھی یہ کلمات کون کہنے والا تھا؟ تو اس آدمی نے کہا یا رسول اللہ ﷺ میں تھا تو نبی کریم ﷺ نے فرمایا میں نے تیس سے زیادہ فرشتوں کو دیکھا کہ اس کو پہلے لکھنے کے لیے آگے بڑھے۔^①

سیدہ زینب رضی اللہ عنہا کی عبادت و ریاضت

ام المؤمنین سیدہ عائشہ رضی اللہ عنہا ام المؤمنین زینب بنت جحش رضی اللہ عنہا کے حق میں فرماتی ہیں کہ حضرت زینب رضی اللہ عنہا نبی کریم ﷺ کے نزدیک اپنے مرتبہ میں میرا مقابلہ کرتی ہیں اور سرور دو عالم ﷺ کے نزدیک اگر ازواج مطہرات رضی اللہ عنہن میں سے کوئی میرے ہم پلہ ہیں تو وہ حضرت زینب رضی اللہ عنہا ہی ہیں۔ میں نے زینب رضی اللہ عنہا سے زیادہ پاکباز، راست باز، حق گو، رشتہ داروں کے لیے دردمند اور صدقہ اور خیرات کی شوقین کوئی دوسری عورت نہیں دیکھی۔^②

کیا میں گھر میں نماز پڑھ لیا کروں

حضرت ابو ہریرہ رضی اللہ عنہ سے روایت ہے کہ:

[أَتَى النَّبِيَّ ﷺ رَجُلٌ أَعْمَى فَقَالَ: يَا رَسُولَ اللَّهِ! إِنَّهُ لَيَسَّ لِي قَائِدٌ يَقُودُنِي إِلَى الْمَسْجِدِ. فَسَأَلَ رَسُولَ اللَّهِ ﷺ أَنْ يُرَخِّصَ لَهُ فَيُصَلِّيَ فِي بَيْتِهِ فَرَخَّصَ لَهُ فَلَمَّا وَلى دَعَاهُ فَقَالَ: "هَلْ تَسْمَعُ النَّدَاءَ بِالصَّلَاةِ". فَقَالَ: نَعَمْ. قَالَ: "فَأَجِبْ".]

”نبی ﷺ کے پاس ایک نابینا آدمی آیا اور کہنے لگا: اے اللہ کے

① ابوداؤد، ما یستفتح بہ الصلاة من الدعاء (۷۷۰)، ترمذی (۴۰۴)

② صحیح مسلم، فضائل الصحابة، باب فی فضل عائشہ و حلیۃ الاولیاء (۶۴/۲)

رسول ﷺ! میرے پاس کوئی ایسا قاند نہیں جو مجھے مسجد میں لے کر آئے کیا میں گھر میں نماز پڑھ لیا کروں، تو آپ ﷺ نے اسے رخصت عنایت فرمادی، جب وہ واپس جانے کے لیے مڑا تو رسول اللہ ﷺ نے اسے بلایا اور کہا کیا نماز کے لیے جب آذان ہوتی ہے، اسے سنتے ہو انہوں نے کہا: جی ہاں، تو آپ ﷺ نے فرمایا: پھر لازمی آنا پڑے گا۔“

جب لوگوں نے جستجو سے آپ ﷺ کی نماز کا پتہ لگا لیا

حضرت زید بن ثابت رضی اللہ عنہ سے روایت ہے کہ:

[اِحْتَجَرَ رَسُولُ اللَّهِ ﷺ حُجَيْرَةً مُخَصَّفَةً، فَخَرَجَ رَسُولُ اللَّهِ ﷺ يُصَلِّي فِيهَا، فَتَتَبَعَ إِلَيْهِ رِجَالٌ وَجَاءُوا يُصَلُّونَ بِصَلَاتِهِ. ... فَإِنَّ خَيْرَ صَلَاةِ الْمَرْءِ فِي بَيْتِهِ، إِلَّا الصَّلَاةَ الْمَكْتُوبَةَ.]

”رسول اللہ ﷺ نے چٹائی کا خیمہ نما حجرہ تیار کیا اور اس میں نماز پڑھنی شروع کر دی، جب لوگوں نے جستجو سے آپ ﷺ کی نماز کا پتہ لگا لیا تو آئے اور آپ ﷺ کے ساتھ نماز میں شامل ہو گئے۔۔۔ الخ اور اس حدیث میں یہ بھی ہے کہ آدمی کی سب سے افضل نماز وہ ہے جو وہ اپنے گھر میں پڑھتا ہے سوائے فرض نماز کے۔“

رمضان المبارک کا مقدس مہینہ تھا آپ ﷺ نے اپنے لئے مسجد میں ایک الگ مختصر سی جگہ مخصوص کر لی تھی۔ جب نبی کریم ﷺ نے ماہ رمضان میں اس حجرہ میں نماز پڑھی اور صحابہ کرام رضی اللہ عنہم کو اس بات کا علم ہوا تو انہوں نے شوقِ عبادت میں آپ ﷺ کے پیچھے نماز

① مسلم، صلاة المساوین، باب فضل صلاة الجماعة و بیان التشدید فی التخلف عنها انها فرض کفایة (۷۹۷) أبو داود (۵۵۲)

② مسلم، صلاة المسافرین، باب استحباب صلاة النافلة فی بیتہ وجوازها فی المسجد (۱۸۲۵) بخاری، الاذن، باب صلاة اللیل (۷۳۱)

پڑھنا شروع کر دی، ایک رات نبی کریم ﷺ اس حجرہ سے دیر سے باہر آئے۔ صحابہ کرام بہت کھنکھورتے رہے آوازیں اشارے کرتے رہے، دروازے کو کٹکریاں مارتے رہے تو نبی کریم ﷺ نے فرمایا میں نے تمہارا حال دیکھ لیا ہے، اپنے گھروں میں نماز پڑھو کیونکہ فرض نماز کے علاوہ گھر میں مردوں کی نماز افضل ہے، نبی کریم ﷺ زہد و تقویٰ کے اعلیٰ معیار تھے، نیز صحابہ کرام رضوان اللہ علیہم اجمعین کا ذوقِ عبادت کس قدر بلند تھا۔ کہ وہ شب و روز اسی کی جستجو اور تلاش میں رہتے تھے۔

اپنے صحن میں ایک مسجد بنائی.....؟

ام المومنین سیدہ عائشہ رضی اللہ عنہا فرماتی ہیں جب سے مجھے ہوش آیا میں نے اپنے والدین کو مسلمان ہی پایا۔ اور ہم پر کوئی دن ایسا نہیں گزرتا تھا جس دن آپ ﷺ ہمارے ہاں نہ آئے ہوں۔ صبح و شام آپ ﷺ دو وقت تشریف لاتے پھر ابو بکر رضی اللہ عنہ کے جی میں آیا تو انھوں نے اپنے صحن میں ایک مسجد بنائی وہ وہاں نماز ادا کرتے اور قرآن پڑھتے۔ مشرکوں کی عورتیں کھڑی ہو کر سنا کرتیں ان کے بچے بھی سنتے اور تعجب کرتے اور سیدنا ابو بکر صدیق رضی اللہ عنہ کو دیکھتے رہتے ابو بکر رضی اللہ عنہ ایک رونے والے آدمی تھے تو اپنی آنکھوں سے آنسو روک نہ سکتے۔ یہ صورت حال دیکھ کر مشرکین قریش سٹ پٹا گئے۔^①

میں اپنی قوم کے لوگوں کو نماز پڑھایا کرتا ہوں

محمود بن ربیع الانصاری رضی اللہ عنہ کہتے ہیں کہ عتبان بن مالک رسول اللہ ﷺ کے اصحاب سے میں تھے اور بدر کی جنگ میں شریک تھے۔ وہ آپ ﷺ کے پاس آئے اور عرض کیا، یا رسول اللہ ﷺ! میری بینائی بگڑ گئی ہے اور میں اپنی قوم کے لوگوں کو نماز پڑھایا کرتا ہوں۔ جب بارش ہوتی ہے تو نالہ بہنے لگتا ہے جو میرے اور ان کے درمیان ہے لہذا میں انکی مسجد میں جا نہیں سکتا کہ ان کو نماز پڑھاسکوں۔ میں چاہتا ہوں کہ

① صحیح البخاری، الصلوٰۃ، باب المسجد یكون فی الطریق من غیر ضرر بالناس (۴۷۶)

آپ ﷺ میرے ہاں تشریف لائیں اور میرے گھر میں نماز پڑھیں تو میں اس جگہ کو مسجد بنا لوں، آپ ﷺ نے فرمایا اچھا میں ان شاء اللہ یہ کام کروں گا، چنانچہ دوسرے دن صبح آپ ﷺ اور ابوبکر صدیق رضی اللہ عنہ دونوں دن چڑھے میرے ہاں تشریف لائے آپ ﷺ نے اندر آنے کی اجازت مانگی میں نے اجازت دے دی۔ آپ ﷺ تشریف لائے اور بیٹھنے سے پہلے ہی پوچھا، اپنے گھر میں کون سی جگہ پسند کرتے ہو جہاں میں نماز پڑھوں؟ عتبان رضی اللہ عنہ نے آپ کو گھر کا ایک کونہ بتایا، آپ ﷺ وہاں کھڑے ہوئے اور اللہ اکبر کہا ہم بھی کھڑے ہوئے اور صرف باندھی آپ ﷺ نے دو رکعت (نفل) پڑھ کر سلام پھیرا۔ پھر ہم نے حلیم تیار کر کے آپ ﷺ کو روک لیا محلہ کے اور آدمی بھی گھر میں جمع ہو گئے، ان میں سے ایک آدمی کہنے لگا۔ مالک بن خیش یا دشن کہاں ہے؟ کسی نے عتبان سے کہا وہ تو منافق ہے۔ اللہ اور اس کے رسول سے محبت نہیں رکھتا، آپ ﷺ نے فرمایا ایسا مت کہو۔ کیا تم دیکھتے نہیں کہ وہ خالصتاً اللہ کی رضا کے لیے لا الہ الا اللہ کہتا ہے، عتبان کہنے لگے، اللہ اور اس کا رسول خوب جانتے ہیں۔ بظاہر تو ہم اس کی توجہ اور ہمدردی منافقوں کی طرف دیکھتے ہیں۔ آپ ﷺ نے فرمایا، اللہ تعالیٰ نے آگ کو اس شخص پر حرام کر دیا ہے جو خالصتاً اللہ تعالیٰ کی رضا مندی کے لیے لا الہ الا اللہ کہتا ہے۔

یا رسول اللہ ﷺ! ہم نے یقیناً یہ ارادہ کیا ہے.....؟

حضرت جابر رضی اللہ عنہ سے روایت ہے کہ:

[أَرَادَ بَنُو سَلَمَةَ أَنْ يَنْتَقِلُوا إِلَى قُرْبِ الْمَسْجِدِ فَبَلَغَ ذَلِكَ رَسُولَ اللَّهِ ﷺ فَقَالَ لَهُمْ: "إِنَّهُ بَلَغَنِي أَنَّكُمْ تُرِيدُونَ أَنْ تَنْتَقِلُوا قُرْبَ الْمَسْجِدِ؟" قَالُوا: نَعَمْ يَا

رَسُولَ اللَّهِ! قَدْ أَرَدْنَا ذَلِكَ. فَقَالَ: "يَا بَنِي سَلِمَةَ! دِيَارُكُمْ تُكْتَبُ آثَارُكُمْ دِيَارُكُمْ تُكْتَبُ آثَارُكُمْ." [بنو سلمہ نے مسجد کے قریب منتقل ہونے کا ارادہ کیا تو رسول اللہ ﷺ کو اس کی اطلاع ملی۔ آپ ﷺ نے ان سے فرمایا، مجھے یہ بات پہنچی ہے کہ تم مسجد کے قریب منتقل ہونا چاہتے ہو؟ انھوں نے کہا، ہاں، یا رسول اللہ ﷺ! ہم نے یقیناً یہ ارادہ کیا ہے۔ آپ ﷺ نے ارشاد فرمایا۔ بنو سلمہ! تم اپنے گھروں میں ہی رہو۔ تمہارے قدموں کے نشانات لکھے جاتے ہیں۔

ایک اور روایت میں ہے بے شک تمہارے ہر قدم پر ایک درجہ ہے۔ اسی کے ہم معنی اسے بخاری نے بھی حضرت انس رضی اللہ عنہ سے روایت کیا ہے۔

مجھے یہ بات اچھی نہیں لگتی کہ.....؟

حضرت ابو منذر ابی بن کعب رضی اللہ عنہ سے روایت ہے:

[كَانَ رَجُلٌ لَا أَعْلَمُ رَجُلًا أَبْعَدَ مِنَ الْمَسْجِدِ مِنْهُ وَكَانَ لَا تُحِطُّهُ صَلَاةٌ. فَقِيلَ لَهُ أَوْ قُلْتُ لَهُ لَوْ اشْتَرَيْتَ حِمَارًا تَرَكَبُهُ فِي الظُّلْمَاءِ وَفِي الرَّمْضَاءِ. قَالَ: مَا يَسُرُّنِي أَنَّ مَنزِلِي إِلَى جَنْبِ الْمَسْجِدِ إِنِّي أُرِيدُ أَنْ يُكْتَبَ لِي مَمَشَايَ إِلَى الْمَسْجِدِ وَرُجُوعِي إِذَا رَجَعْتُ إِلَى أَهْلِي. فَقَالَ رَسُولُ اللَّهِ ﷺ: "قَدْ جَمَعَ اللَّهُ لَكَ ذَلِكَ كُلَّهُ".]

”ایک آدمی تھا میں نہیں جانتا کہ کسی اور شخص کا گھر اس سے زیادہ دور ہو اس سے کوئی نماز نہیں چھوٹی تھی۔ اس سے کہا گیا یا میں نے اس سے کہا، اگر تو ایک گدھا خرید لے جس پر تو اندھیرے میں اور گرمی کی شدت میں سوار ہو

① صحیح بخاری، الاذان، باب احتساب الاثار (۶۵۵) صحیح مسلم، المساجد، باب فضل كثرة الخطا الى المساجد (۶۶۳، ۶۶۵)

کر آیا کرے اس نے جواب دیا، مجھے یہ بات اچھی نہیں لگتی کہ میرا گھر مسجد کے پہلو میں ہو (اس لئے کہ) میں تو یہ چاہتا ہوں کہ (دور سے) میرا مسجد کی طرف چل کر جانا اور پھر وہاں سے میرا لوٹنا، جب میں اپنے گھر والوں کی طرف لوٹوں، یہ سب کچھ میرے حساب میں لکھا جائے۔ رسول اللہ ﷺ نے (اس کی یہ بات سن کر) فرمایا اللہ تعالیٰ نے یہ سب تیرے لئے جمع فرما دیا ہے۔“

[إِنَّ لَكَ مَا احْتَسَبْتَ]

ایک اور روایت میں ہے بلاشبہ تیرے لئے وہ ثواب ہے جس کا تو نے ارادہ کیا ہے۔^۱
صحابہ کرام رضی اللہ عنہم جس مستعدی و سرگرمی کے ساتھ نماز پنجگانہ ادا فرماتے تھے اس کے متعلق احادیث میں نہایت کثرت سے واقعات مذکور ہیں بخاری میں ہے کہ جب جماعت کھڑی ہوتی تھی تو تمام صحابہؓ اس تیزی کے ساتھ دوڑتے تھے کہ شور ہو جاتا تھا۔^۲

سخت سے سخت مصروفیت کی حالت میں بھی جب نماز کا وقت آتا تھا تو تمام کاروبار چھوڑ کر سیدھے مسجد کی طرف روانہ ہو جاتے تھے۔

حضرت سفیان ثوری رضی اللہ عنہ سے روایت ہے:

[كَانُوا يَتَّبَاعُونَ وَلَا يَدْعُونَ الصَّلَاةَ الْمَكْتُوبَاتِ فِي
الْجَمَاعَةِ.]

”صحابہ رضی اللہ عنہم بیع و شرا کرتے تھے، لیکن نماز مفروضہ کو جماعت کے ساتھ کبھی نہیں چھوڑتے تھے۔“

حضرت عبداللہ بن عمر رضی اللہ عنہما فرماتے ہیں کہ ”ایک بار میں بازار میں تھا کہ نماز کا وقت آ گیا

① صحیح مسلم، المساجد، باب فضل كثرة الخطا الى المساجد (۶۶۳)

② بخاری، الاذان، باب قول الرجل فاتتنا الصلوة (۶۳۵)

تمام صحابہ رضی اللہ عنہم دوکانیں بند کر کے مسجد میں چلے گئے چنانچہ قرآن مجید کی یہ آیت:

﴿رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ﴾

”صحابہ ایسے لوگ ہیں جن کو تجارت اور کاروبار خدا کی یاد سے نہیں روکتے۔“

ان ہی لوگوں کی شان میں نازل ہوئی۔^❶

نماز جمعہ میں پہل

صحابہ کرام رضی اللہ عنہم نماز جمعہ کو نہایت اہم سمجھتے تھے اور اس اہمیت کا اظہار مختلف طریقوں سے کرتے تھے، اسلام کی تاریخ میں حضرت اسعد بن زرارہ رضی اللہ عنہ پہلے شخص تھے جنہوں نے مدینہ میں جمعہ کو قائم کیا تھا۔ ان کے انتقال کے بعد جب جمعہ کی اذان ہوتی تھی تو حضرت کعب بن مالک رضی اللہ عنہ ان پر رحمت کی دعا کرتے تھے ان کے بیٹے نے ایک روز اس کی وجہ پوچھی تو بولے کہ ”وہ پہلے شخص تھے جنہوں نے ہم کو جمعہ کے لیے جمع کیا“ اس وقت ہماری تعداد صرف چالیس تھی۔^❷

دوسروں کی خدمت کا ذوق

ایک صحابیہ رضی اللہ عنہا تھیں جو اپنے کھیتوں میں چقندر بودیا کرتی تھیں جب جمعہ کا دن آتا تھا تو اس کو پکاتی تھیں اور جمعہ کے بعد تمام صحابہ رضی اللہ عنہم کو کھلاتی تھیں۔^❸

صحابہ کا غسل جمعہ کا اہتمام

تمام صحابہ غسل جمعہ کا نہایت اہتمام کرتے تھے حضرت ابو ہریرہ رضی اللہ عنہ کا قول ہے کہ ”غسل جنابت کی طرح غسل جمعہ بھی فرض ہے“ حضرت عبداللہ بن عمر رضی اللہ عنہما بغیر غسل

❶ فتح الباری (۲۵۳/۳)

❷ ابوداؤد، الصلوٰۃ، باب الجمعہ فی القرۃ (۱۰۶۹)

❸ بخاری، الجمعہ، باب فی قول اللہ عزوجل (فاذا قضیت الصلوٰۃ فانتشر وافی الارض وابتغوا من فضل اللہ) (۹۳۸)

کیے ہوئے اور بغیر خوشبو لگائے ہوئے کبھی شریکِ جمعہ نہیں ہوتے تھے۔^❶

ایک بار حضرت عمر رضی اللہ عنہ خطبہ دے رہے تھے کہ اسی حالت میں حضرت عثمان رضی اللہ عنہ آگئے بولے ”بھلا یہ کون سا وقت ہے؟“ فرمایا: ”بازار سے پلٹا تو اذان سنی اور صرف وضو کر کے چلا آیا“ فرمایا: ”یہ بھی قابلِ اعتراض بات ہے کہ صرف وضو کیا حالانکہ تمہیں معلوم ہے کہ جمعہ کے دن رسول اللہ صلی اللہ علیہ وسلم غسل کا حکم دیتے تھے۔“^❷

نماز کی پابندی کرنے والے

اگرچہ صحابہ کرام رضی اللہ عنہم عموماً پابندیِ اوقاتِ نماز کا لحاظ رکھتے تھے، لیکن جمعہ کے دن خاص طور پر یہ اہتمام کیا جاتا تھا کہ مسجد کی مغربی دیوار پر ایک چادر تان دی جاتی تھی اور جب دیوار کا سایہ اس کو پورے طور پر ڈھک لیتا تھا تو حضرت عمر رضی اللہ عنہ فوراً نماز کے لیے گھر سے نکل کھڑے ہوتے تھے۔^❸

آپ کے پیچھے نماز پڑھنے کی سعادت

عہدِ نبوت میں اگرچہ جہادِ افضلِ الاعمال سمجھا جاتا تھا، لیکن جمعہ کا شوق اس پر بھی غالب آتا تھا، ایک بار رسول اللہ صلی اللہ علیہ وسلم نے حضرت عبداللہ بن رواحہ رضی اللہ عنہ کو ایک سریہ میں جانے کا حکم دیا لیکن اور لوگ تو روانہ ہو گئے وہ ٹھہر گئے، جمعہ کا دن تھا، آپ صلی اللہ علیہ وسلم نے جماعت میں دیکھا تو فرمایا:

کیوں رک گئے؟ بولے ”میں نے چاہا کہ آپ صلی اللہ علیہ وسلم کے ساتھ جمعہ پڑھ لوں تو جاؤں۔“^❹

- ❶ موطا امام محمد، باب الاغتسال یوم الجمعة و باب وقت الجمعة و ما یستحب من الطیب والدبان للرجل (۶۱)
 ❷ موطا امام محمد (۶۲)
 ❸ موطا، امام محمد باب وقت الجمعة و ما یستحب من الطیب و الدبان (۲۲۳)
 ❹ ترمذی ابواب الجمعة باب ماجاء فی السفر یوم الجمعة (۵۲۷)

نوافل میں رغبت

صحابہ کرامؓ جس شوق و مستعدی کے ساتھ نماز مفروضہ ادا فرماتے تھے اسی طرح نوافل، اشراق اور صلوٰۃ کسوف وغیرہ بھی پڑھتے تھے، بخاری میں حضرت انس بن مالکؓ سے مروی ہے:

[لَقَدْ رَأَيْتُ كِبَارَ أَصْحَابِ النَّبِيِّ ﷺ يَبْتَدِرُونَ
السَّوَارِيَ عِنْدَ الْمَغْرِبِ]

”میں نے کبار صحابہؓ کو دیکھا کہ مغرب کے وقت مسجد کے ستونوں کی طرف نماز کے لیے دوڑتے تھے۔“

یہ نفل کی نماز ہوتی تھی جس کو مغرب کی نماز شروع ہونے سے پہلے صحابہ کرامؓ ادا فرماتے تھے جیسا کہ خود اس حدیث میں ہے:

[حَتَّى يَخْرُجَ النَّبِيُّ ﷺ]

”یعنی صحابہؓ نفل اس وقت تک پڑھتے تھے جب تک رسول اللہ ﷺ امامت کے لیے نکل نہ آئیں۔“

سفر میں نماز کا اہتمام

حضرت عبداللہ بن عمرؓ اور حضرت انس بن مالکؓ سفر میں ہوتے تھے تو سواری کے اوپر ہی بیٹھے بیٹھے نفل کی نمازیں پڑھ لیتے تھے اور اس کو رسول اللہ ﷺ کی سنت سمجھتے تھے۔

مسجد میں عبادت کا ماحول

ایک بار آپ ﷺ مسجد میں معتکف تھے اور صحابہ کرامؓ بھی مصروف نماز تھے

① بخاری، الصلوٰۃ، الصلاة الى الاسطوانة (۵۰۳)

② مسلم، صلاة المسافرين، باب جواز الصلوٰۃ النافلة على الدابة في السفر حيث توجهت (۱۶۱۶، ۱۶۲۰)

اور اس قدر بلند آواز کے ساتھ قراءت کرتے تھے کہ آپ نے پردہ اٹھا کر فرمایا ”تم میں ہر شخص خدا کے ساتھ سرگوشی کر رہا ہے۔ اتنا نہ چلاؤ کہ ایک سے دوسرے کو تکلیف پہنچے۔“

گھر والوں کو نماز کا حکم

حدیث میں ہے کہ حضرت عمر رضی اللہ عنہ رات کو نماز پڑھتے تھے تو اخیر شب میں اپنے اہل و عیال کو بھی نماز کے لیے جگاتے تھے اور یہ آیت پڑھتے تھے:

﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا ۖ لَا نَسْأَلُكَ رِزْقًا ۖ نَحْنُ

نَرْزُقُكَ ۗ وَالْعَاقِبَةُ لِلتَّقْوَى ۝﴾ [طہ: 132]

”اپنے گھر کے لوگوں پر نماز کی تاکید رکھ اور خود بھی اس پر جمارہ ہم تجھ سے روزی نہیں مانگتے بلکہ ہم خود تجھے روزی دیتے ہیں آخر میں بول بالا پر ہیزگاری ہی کا ہے۔“

① ابوداؤد، الصلوة التطوع، باب رفع الصوت بالقراءة (۱۳۳۲)

② الموطا، الصلوة باب فی صلوة اللیل (۵)

روزہ اور شوقِ صحابہ رضی اللہ عنہم

روزے رکھنے کا شوق

حضرت جابر بن عبد اللہ رضی اللہ عنہ فرماتے ہیں کہ:

[كَانَ رَسُولُ اللَّهِ فِي سَفَرٍ، فَرَأَى زِحَامًا، وَرَجُلًا قَدْ
ظَلَّلَ عَلَيْهِ، فَقَالَ: "مَا هَذَا؟" فَقَالُوا: صَائِمٌ. فَقَالَ:

"لَيْسَ مِنَ الْبِرِّ الصَّوْمُ فِي السَّفَرِ".]

”رسول اللہ ﷺ نے دورانِ سفر لوگوں کا ہجوم دیکھا لوگ ایک آدمی پر سایہ کیے ہوئے تھے، رسول اللہ ﷺ نے پوچھا کیا بات ہے۔؟ لوگوں نے عرض کیا: روزہ دار ہے، آپ ﷺ نے ارشاد فرمایا: دورانِ سفر (اس حالت میں) روزہ رکھنا نیکی نہیں ہے۔“

نبی کریم ﷺ اور ابن رواحہ رضی اللہ عنہ کے سوا اور کوئی شخص روزہ سے نہیں تھا

حضرت ابو دردادہ رضی اللہ عنہ فرماتے ہیں کہ:

[خَرَجْنَا مَعَ النَّبِيِّ ﷺ فِي بَعْضِ أَسْفَارِهِ فِي يَوْمٍ حَارًّا
حَتَّى يَضَعَ الرَّجُلُ يَدَهُ عَلَى رَأْسِهِ مِنْ شِدَّةِ الْحَرِّ، وَمَا
فِينَا صَائِمٌ إِلَّا مَا كَانَ مِنَ النَّبِيِّ ﷺ وَابْنِ رَوَاحَةَ.]

بخاری، الصیام، باب قول النبی ﷺ لمن ظلل عليه واشتد الحر ليس من البر
الصیام فی السفر (۱۹۴۶)

”ہم نبی کریم ﷺ کے ساتھ ایک سفر کر رہے تھے، دن انتہائی گرم تھا، گرمی کا یہ عالم تھا کہ گرمی کی سختی سے لوگ اپنے سروں کو پکڑ لیتے تھے، نبی کریم ﷺ اور ابن رواحہ کے سوا اور کوئی شخص روزہ سے نہیں تھا۔“

کیا میں سفر میں روزہ رکھ لوں؟

حضرت عائشہ رضی اللہ عنہا سے روایت ہے کہ:

[أَنَّ حَمْزَةَ بْنَ عَمْرِوَ الْأَسْلَمِيِّ قَالَ لِلنَّبِيِّ ﷺ أَصُومُ فِي السَّفَرِ؟ وَكَانَ كَثِيرَ الصِّيَامِ. فَقَالَ: "إِنْ شِئْتَ فَصُمْ، وَإِنْ شِئْتَ فَأَفْطِرْ".]

”حمزہ بن عمرو اسلمی رضی اللہ عنہ نے نبی اکرم ﷺ سے پوچھا: کیا میں سفر میں روزہ رکھوں؟ اور وہ کثرت سے روزے رکھنے والے تھے، نبی اکرم ﷺ نے فرمایا: اگر چاہے تو رکھ چاہے تو نہ رکھ۔“

آج کون روزہ دار ہے؟

صحیح مسلم کی روایت ہے کہ ایک بار نبی کریم ﷺ نے صحابہ کرام [سے سوال کیا: "مَنْ أَصْبَحَ مِنْكُمْ الْيَوْمَ صَائِمًا؟" قَالَ أَبُو بَكْرٍ: أَنَا. قَالَ: "فَمَنْ تَبِعَ مِنْكُمْ الْيَوْمَ جَنَازَةً؟" قَالَ أَبُو بَكْرٍ: أَنَا. قَالَ: "فَمَنْ أَطْعَمَ مِنْكُمْ الْيَوْمَ مِسْكِينًا؟" قَالَ أَبُو بَكْرٍ: أَنَا. قَالَ: "فَمَنْ عَادَ مِنْكُمْ الْيَوْمَ مَرِيضًا؟" قَالَ أَبُو بَكْرٍ: أَنَا. فَقَالَ رَسُولُ اللَّهِ ﷺ مَا اجْتَمَعَنَ فِي امْرِئٍ إِلَّا دَخَلَ الْجَنَّةَ".]

① البخاري، الصيام، باب ليس من البر الصيام في السفر (١٩٣٥)

② بخاری، الصيام، باب الصوم في السفر والافطار (١٩٣٣)

”کون ہے جس نے آج اللہ کی خاطر نقلی روزہ رکھا ہو؟ صدیق اکبر رضی اللہ عنہ نے عرض کیا: اے اللہ کے رسول صلی اللہ علیہ وسلم! میں نے روزہ رکھا ہے، پھر آپ صلی اللہ علیہ وسلم نے سوال کیا: کون ہے، جس نے آج کسی مسلمان کے جنازے میں شرکت کی ہو؟ صدیق اکبر رضی اللہ عنہ نے عرض کیا: اے اللہ کے رسول! میں نے جنازے میں شرکت کی ہے، پھر آپ نے پوچھا کس نے آج کسی مسکین کو کھانا کھلایا ہو؟ صدیق اکبر رضی اللہ عنہ نے عرض کیا: اے اللہ کے رسول صلی اللہ علیہ وسلم! میں نے کھانا کھلایا، پھر آپ صلی اللہ علیہ وسلم نے سوال کیا: کون ہے، جس نے آج کسی مریض کی عیادت کی ہو؟ صدیق اکبر رضی اللہ عنہ نے عرض کیا: اے اللہ کے رسول! میں نے عیادت کی ہے، آپ صلی اللہ علیہ وسلم نے فرمایا: یہ چاروں خوبیاں جس شخص میں جمع ہو جائیں، وہ جنتی ہے۔^❶

سفر میں روزے کی رخصت مگر.....!

حضرت انس رضی اللہ عنہ سے روایت ہے کہ:

[كُنَّا مَعَ النَّبِيِّ صَلَّى اللَّهُ عَلَيْهِ وَسَلَّمَ فِي السَّفَرِ فَمِنَّا الصَّائِمُ وَمِنَّا الْمُفْطِرُ قَالَ: فَزَلْنَا مَنْزِلًا فِي يَوْمٍ حَارًّا أَكْثَرْنَا ظِلًّا صَاحِبُ الْكِسَاءِ وَمِنَّا مَنْ يَتَّقِي الشَّمْسَ بِيَدِهِ قَالَ: فَسَقَطَ الصُّوَامُ وَقَامَ الْمُفْطِرُونَ فَضَرَبُوا الْأُبْنِيَةَ وَسَقَوْا الرِّكَابَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "ذَهَبَ الْمُفْطِرُونَ الْيَوْمَ بِالْأَجْرِ."^❷

”ہم نبی کریم صلی اللہ علیہ وسلم کے ساتھ سفر میں تھے، ہم میں سے کچھ لوگوں نے روزہ

❶ صحیح المسلم، الزکاة، باب فضل من ضم الی الصدقة غیرها من انواع البر (۳۹۸۶)

❷ مسلم، الصیام، باب اجر الفطر فی السفر اذا تولى العمل (۱۱۱۹)

رکھا ہوا تھا اور کچھ نے روزہ نہیں رکھا ہوا تھا، سخت گرم دن تھا، ہم نے ایک جگہ پڑاؤ ڈالا اور جس کے پاس چادر تھی اس کے پاس گویا سب سے زیادہ سایہ تھا، کچھ لوگ اپنے ہاتھ ہی سے سورج کی گرمی سے اپنے آپ کو بچا رہے تھے، لیکن ہوا یہ کہ (گرمی کی تاب نہ لاتے ہوئے) روزہ دار گرنے لگے اور جنھوں نے روزہ نہیں رکھا ہوا تھا، وہ اٹھے، انھوں نے خیمے لگائے اور سواریوں کو پانی پلایا تو نبی کریم ﷺ نے فرمایا کہ آج روزہ نہ رکھنے والے زیادہ اجر لے گئے۔“

سفر جہاد میں روزہ رکھنے کا شوق

ابوسعید خدری رضی اللہ عنہ سے روایت ہے وہ فرماتے ہیں کہ اللہ کے رسول ﷺ نے فرمایا [مَا مِنْ عَبْدٍ يَصُومُ يَوْمًا فِي سَبِيلِ اللَّهِ إِلَّا بَاعَدَ اللَّهُ بِذَلِكَ الْيَوْمِ وَجْهَهُ عَنِ النَّارِ سَبْعِينَ خَرِيفًا.] ”جو بندہ بھی اللہ کے راستے میں ایک دن کا روزہ رکھتا ہے تو اللہ تعالیٰ اس ایک دن کے بدلے میں اس کے چہرے کو جہنم سے ستر سال کی مسافت کے برابر دور کر دیتا ہے۔“

وہ مجھ سے کہیں زیادہ افضل و برتر تھے

جناب ابراہیم رضی اللہ عنہ بتلاتے ہیں کہ ان کے والد گرامی حضرت عبدالرحمن بن عوف رضی اللہ عنہ نے روزہ رکھا تھا ان کے پاس کھانا لایا گیا تو وہ حضرت مصعب بن عمیر رضی اللہ عنہ کو یاد کرتے ہوئے کہنے لگے وہ احد میں شہید کر دیئے گئے اور وہ مجھ سے کہیں زیادہ افضل و برتر تھے انہیں ایک چادر میں کفن دیا گیا۔ وہ چادر اس قدر چھوٹی تھی کہ اگر اس سے ان کا

① صحیح البخاری کتاب الجہاد والسير فضل الصوم في سبيل الله (۲۸۴۰)
صحیح مسلم، الصيام فضل الصيام في سبيل الله لمن يطيقه بلا ضرر ولا
تفويت حق (۱۱۵۳۱)

سر چھپایا جاتا تو پاؤں ننگے ہو جاتے اور اگر پاؤں ڈھانپے جاتے تو سر ننگا ہو جاتا جہاں تک مجھے یاد پڑتا ہے انہوں نے مزید کہا کہ حضرت حمزہ رضی اللہ عنہ بھی شہید ہو گئے وہ بھی مجھ سے افضل و برتر تھے۔ پھر جیسا کہ دیکھ رہے ہو کہ ہمارے لیے دنیا کی آسائشیں وسیع کر دی گئیں ہیں اس وسعت کو دیکھ کر ڈر لگتا ہے کہ کہیں ہماری نیکیوں کا بدلہ اس دنیا میں تو نہیں دے دیا گیا۔ یہ کہہ کر وہ رونے لگ گئے اور کھانا اسی جگہ پڑا رہ گیا۔^①

صرف تین دن کے روزے رکھا کر

عبداللہ بن عمرو رضی اللہ عنہما فرماتے ہیں کہ نبی کریم صلی اللہ علیہ وسلم نے فرمایا:

[صُمْ مِّنَ الشَّهْرِ ثَلَاثَةَ أَيَّامٍ]. قَالَ أُطِيقُ أَكْثَرَ مِنْ ذَلِكَ. فَمَا زَالَ حَتَّى قَالَ: "صُمْ يَوْمًا وَأَفْطِرْ يَوْمًا". فَقَالَ: "اقْرَأِ الْقُرْآنَ فِي شَهْرٍ". قَالَ: إِنِّي أُطِيقُ أَكْثَرَ. فَمَا زَالَ حَتَّى قَالَ: "فِي ثَلَاثٍ".]

”مہینہ میں صرف تین دن کے روزے رکھا کر، انہوں نے کہا کہ مجھ میں اس سے بھی زیادہ کی طاقت ہے، اسی طرح وہ برابر کہتے رہے (کہ مجھ میں اس سے بھی زیادہ کی طاقت ہے) یہاں تک کہ نبی کریم صلی اللہ علیہ وسلم نے فرمایا: ایک دن روزہ رکھو اور ایک دن کا روزہ چھوڑ دیا کرو۔ آپ صلی اللہ علیہ وسلم نے ان سے یہ بھی فرمایا کہ مہینہ میں ایک قرآن مجید ختم کیا کر، انہوں نے اس پر بھی کہا کہ میں اس سے زیادہ کی طاقت رکھتا ہوں اور برابر یہی کہتے رہے، یہاں تک کہ نبی کریم صلی اللہ علیہ وسلم نے فرمایا کہ تین دن میں (ایک قرآن ختم کیا کر)۔“^②

امید یہی ہے کہ تمہارے حق میں یہی بہتر ہوگا

عبادہ بن صامت رضی اللہ عنہ فرماتے ہیں کہ:

① صحیح بخاری، الجنائز باب اذالہ یوجد الاثوب واحد (۱۲۷۵، ۱۲۷۴)

② البخاری، الصیام، باب صوم یوم و افطار یوم (۱۹۷۸)

[خَرَجَ النَّبِيُّ ﷺ لِيُخْبِرَنَا بِلَيْلَةِ الْقَدْرِ، فَتَلَاخَى رَجُلَانِ مِنَ الْمُسْلِمِينَ، فَقَالَ: "خَرَجْتُ لِأُخْبِرَكُمْ بِلَيْلَةِ الْقَدْرِ، فَتَلَاخَى فُلَانٌ وَفُلَانٌ، فَرُفِعَتْ، وَعَسَى أَنْ يَكُونَ خَيْرًا لَكُمْ، فَالْتَمِسُوهَا فِي التَّاسِعَةِ وَالسَّابِعَةِ وَالْخَامِسَةِ.]

”رسول اللہ ﷺ ہمیں شب قدر کی خبر دینے کے لیے تشریف لا رہے تھے کہ دو مسلمان آپس میں کچھ جھگڑا کرنے لگے۔ اس پر آپ نے فرمایا کہ میں آیا تھا کہ تمہیں شب قدر بتا دوں لیکن فلاں اور فلاں نے آپس میں جھگڑا کر لیا، پس اس کا علم اٹھالیا گیا اور امید یہی ہے کہ تمہارے حق میں یہی بہتر ہوگا، پس اب تم اس کی تلاش (آخری عشرہ کی) نوویں یا ساتویں یا پانچویں کی راتوں میں کیا کر۔“

مسجد حرام میں ایک رات کا اعتکاف کروں گا:

عبداللہ بن عمر رضی اللہ عنہما فرماتے ہیں کہ عمر رضی اللہ عنہ نے:

[قَالَ: كُنْتُ نَذَرْتُ فِي الْجَاهِلِيَّةِ أَنْ أَعْتَكِفَ لَيْلَةً فِي الْمَسْجِدِ الْحَرَامِ، قَالَ: "فَأَوْفِ بِنَذْرِكَ".]

”نبی کریم ﷺ سے عرض کیا: میں نے جاہلیت میں یہ نذر مانی تھی کہ مسجد حرام میں ایک رات کا اعتکاف کروں گا، آپ ﷺ نے فرمایا کہ اپنی نذر پوری کر۔“

آپ نے انہیں اجازت دے دی

عائشہ رضی اللہ عنہا فرماتی ہے کہ:

① البخاري، فضائل ليلة القدر (۲۰۲۳)

② البخاري، الاعتكاف، باب الاعتكاف ليلاً (۲۰۳۲)

[كَانَ رَسُولُ اللَّهِ ﷺ يَعْتَكِفُ فِي كُلِّ رَمَضَانَ، وَإِذَا صَلَّى الْغَدَاةَ دَخَلَ مَكَانَهُ الَّذِي اعْتَكَفَ فِيهِ قَالَ فَاسْتَأْذَنَتْهُ عَائِشَةُ أَنْ تَعْتَكِفَ فَأَذِنَ لَهَا فَضْرَبَتْ فِيهِ قُبَّةً، فَسَمِعَتْ بِهَا حَفْصَةَ، فَضْرَبَتْ قُبَّةً، وَسَمِعَتْ زَيْنَبُ بِهَا، فَضْرَبَتْ قُبَّةً أُخْرَى، فَلَمَّا انْصَرَفَ رَسُولُ اللَّهِ ﷺ مِنَ الْغَدِ أَبْصَرَ أَرْبَعَ قِبَابٍ، فَقَالَ: "مَا هَذَا؟" فَأُخْبِرَ خَبْرَهُنَّ، فَقَالَ: مَا حَمَلَهُنَّ عَلَى هَذَا الْبِرِّ انْزِعُوهَا فَلَا أَرَاهَا، فَزُرِعَتْ، فَلَمْ يَعْتَكِفْ فِي رَمَضَانَ حَتَّى اعْتَكَفَ فِي آخِرِ الْعَشْرِ مِنْ شَوَّالٍ.]

”رسول ﷺ ہر رمضان میں اعتکاف کیا کرتے، آپ ﷺ صبح کی نماز پڑھنے کے بعد اس جگہ جاتے جہاں آپ کو اعتکاف کے لیے بیٹھنا ہوتا، راوی نے کہا حضرت عائشہ رضی اللہ عنہا نے بھی آپ سے اعتکاف کرنے کی اجازت چاہی۔ آپ نے انھیں اجازت دے دی، اس لئے انھوں نے (اپنے لئے بھی مسجد میں) ایک خیمہ لگایا۔ حفصہ رضی اللہ عنہا (زوجہ مطہرہ نبی کریم ﷺ) نے سنا تو انھوں نے بھی ایک خیمہ لگایا۔ زینب رضی اللہ عنہا (زوجہ مطہرہ نبی کریم ﷺ) نے سنا تو انھوں نے بھی ایک خیمہ لگایا۔ صبح کو نبی کریم ﷺ نے چار خیمے دیکھے تو دریافت فرمایا یہ کیا ہے؟ آپ ﷺ کو حقیقت حال کی اطلاع دی گئی آپ ﷺ نے فرمایا انھوں نے ثواب کی نیت سے یہ نہیں کیا (بلکہ ایک دوسری کی ریس سے یہ کیا ہے) انھیں اکھاڑ دو۔ میں انھیں اچھا نہیں سمجھتا چنانچہ وہ اکھاڑ دیئے گئے۔ اور آپ ﷺ نے بھی اس سال رمضان میں اعتکاف نہیں کیا بلکہ شوال کے آخری عشرہ میں

اعتکاف کیا۔^۱

میں ہمیشہ روزے رکھوں گا

حضرت عثمان بن مظعون رضی اللہ عنہ حضرت علی رضی اللہ عنہ اور حضرت عبداللہ بن عمرو رضی اللہ عنہما تینوں مل کر نبی کریم صلی اللہ علیہ وسلم کے حجرہ مبارک میں حاضر ہوئے، نبی کریم صلی اللہ علیہ وسلم کی رات کی عبادت کے بارے میں انھوں نے سوال کیا، جب انھیں اس کی آگاہی ہوئی تو انھوں نے اسے بہت کم محسوس کیا پھر وہ بولے ہماری آپ سے کیا نسبت؟ ایک نے کہا میں تو شب بھر نماز پڑوں گا، دوسرے نے کہا: میں ہمیشہ روزے رکھوں گا، تیسرے نے کہا میں بالکل نکاح نہیں کروں گا۔ نبی کریم صلی اللہ علیہ وسلم کو اس کی خبر ہوئی، تو آپ صلی اللہ علیہ وسلم نے فرمایا تم نے یہ باتیں کی ہیں، اللہ کی قسم میں تم سے زیادہ اللہ سے ڈرنے والا اور تم سے زیادہ اللہ تعالیٰ کا فرمانبردار ہوں میں روزہ رکھتا ہوں اور افطار بھی کرتا ہوں، میں نماز پڑھتا ہوں اور سوتا بھی ہوں اور عورتوں سے شادی بھی کرتا ہوں جو میرے طریقے سے اعراض کرے گا وہ مجھ سے نہیں۔^۲

① بخاری، الاعتکاف، باب الاعتکاف فی شوال (۲۰۴۱)

② صحیح بخاری، النکاح (۵۰۶۳)

شوقِ عملِ قرآن

آج ہر مسلمان قرآن مجید کی تلاوت کرتا ہے عقائدِ احکامِ اخلاقِ معاش کے متعلق تمام آیتیں اس کی نگاہ سے گزرتی ہیں۔ لیکن چونکہ دل سے اثر پذیری کا مادہ مفقود ہو چکا ہے اس لیے کانوں پر جوں تک نہیں ریگتی، لیکن صحابہ کرام رضی اللہ عنہم کی حالت اس سے بالکل مختلف تھی ان پر قرآن کی ایک ایک آیت کا اثر پڑتا تھا اور اس شدت کے ساتھ پڑتا تھا کہ اس کے خوف سے ہمیشہ کانپتے رہتے تھے۔ اور شوقِ عمل مزید بڑھ جاتا تھا۔

حضرت عمر رضی اللہ عنہ جیسے بھی ڈربانے

زید بن اسلم رضی اللہ عنہ سے روایت کرتے ہیں کہ:

رسول اللہ ﷺ کسی سفر میں رات کے وقت چل رہے تھے اور حضرت عمر رضی اللہ عنہ آپ کے ساتھ تھے، حضرت عمر رضی اللہ عنہ نے آپ سے کچھ پوچھا آپ ﷺ نے انہیں جواب نہیں دیا، پھر پوچھا، پھر جواب نہیں دیا، پھر حضرت عمر رضی اللہ عنہ نے آپ ﷺ سے پوچھا، آپ ﷺ نے کچھ جواب نہیں دیا، حضرت عمر رضی اللہ عنہ نے دل میں کہا اے عمر رضی اللہ عنہ! تیری ماں تجھ پر روئے تو نے حضور ﷺ سے تین بار سوال کیا، مگر آپ نے ایک بار بھی جواب نہیں دیا، شاید حضور ﷺ ناراض ہو گئے ہیں، حضرت عمر رضی اللہ عنہ فرماتے ہیں میں اپنے اونٹ کو ہٹا کر لوگوں سے آگے بڑھ گیا اور میں ڈر رہا تھا کہ کہیں میرے حق میں قرآن کا کوئی حکم نازل نہ ہو جائے، میں تھوڑی دیر بھی ٹھہرنے نہیں پایا تھا کہ میں نے سنا کہ کوئی مجھے پکار رہا ہے، میں ڈر گیا کہ کہیں میرے حق میں قرآن نہ اترتا ہو پھر میں نے رسول اللہ ﷺ

کے پاس آ کر آپ کو سلام کیا تو آپ ﷺ نے فرمایا کہ آج کی رات مجھ پر ایک سورت اتری ہے جو مجھے سب دنیا و مافیہا سے زیادہ پسند ہے، پھر حضور نے ﴿إِنَّا فَتَحْنَا لَكَ فَتْحًا مُّبِينًا﴾ پڑھی۔

میرے تو پاؤں تلے سے زمین نکل گئی

حضرت عائشہ رضی اللہ عنہا فرماتی ہیں کہ جب رسول اللہ ﷺ کی وفات ہوئی تو اس وقت حضرت ابو بکر رضی اللہ عنہ (مدینے کی بالائی جانب) مقام سبخ پر تھے تو عمر رضی اللہ عنہ کھڑے ہو گئے اور کہنے لگے کہ اللہ کی قسم! آپ ﷺ کی وفات نہیں ہوئی عمر رضی اللہ عنہ سمجھتے تھے کہ آپ ﷺ کو موت نہیں آئی اور اللہ تعالیٰ آپ ﷺ کو اٹھائے گا اور آپ رضی اللہ عنہ یعنی عمر کہہ رہے تھے کہ وہ کئی لوگوں کے ہاتھ اور ٹانگیں کاٹ ڈالیں گے۔

اتنے میں حضرت ابو بکر رضی اللہ عنہ بھی تشریف لائے اور سیدھے نبی ﷺ کے حجرے میں ہی تشریف لے گئے) اور آپ ﷺ کے چہرہ انور سے چادر ہٹائی (دیکھا کہ واقعی آپ ﷺ وفات پا چکے ہیں) تو انہوں نے آپ ﷺ کو بوسہ دیا اور فرمایا:

”میرے ماں باپ آپ پر قربان ہوں، آپ اپنی زندگی اور موت دونوں میں اچھے تھے اس ذات کی قسم جس کے ہاتھ میں میری جان ہے اللہ تعالیٰ آپ کو دو دفعہ موت کبھی بھی نہیں دے گا۔“

یعنی جو موت آپ ﷺ پر لکھی ہوئی تھی وہ آچکی ہے اب آپ ﷺ فوت ہونے کے بعد زندہ ہو کر دوبارہ نہیں فوت ہوں گے۔ پھر حضرت ابو بکر رضی اللہ عنہ حجرہ سے باہر نکل کر مسجد میں تشریف لائے اور فرمایا اے قسمیں کھانے والے شخص (عمر) ٹھہر جاؤ پھر جب حضرت ابو بکر رضی اللہ عنہ نے خطبہ دیا تو عمر رضی اللہ عنہ خاموش ہو کر بیٹھ گئے ابو بکر رضی اللہ عنہ نے اللہ کی حمد و ثناء بیان کی اور فرمایا:

① صحیح بخاری، فضائل القرآن، باب فضل سورة الفتح (۵۰۱۲) و احمد (۲۱۵۱۳)

[أَلَا مَنْ كَانَ يَعْبُدُ مُحَمَّدًا ﷺ فَإِنَّ مُحَمَّدًا قَدْ مَاتَ،
وَمَنْ كَانَ يَعْبُدُ اللَّهَ فَإِنَّ اللَّهَ حَيٌّ لَا يَمُوتُ.]

”تم میں سے جو شخص محمد ﷺ کی عبادت کیا کرتا تھا تو (اسے جان لینا چاہیے کہ) محمد ﷺ وفات پا چکے ہیں لیکن جو شخص اللہ کی عبادت کیا کرتا تھا تو (اسے جان لینا چاہیے کہ) اللہ تعالیٰ زندہ ہے وہ کبھی نہیں مرے گا۔“

پھر یہ آیات تلاتے کیں

﴿إِنَّكَ مَيِّتٌ وَإِنَّهُمْ مَيِّتُونَ﴾ [الزمر: 30]

”(اے محمد) آپ بھی فوت ہونگے اور یہ لوگ بھی۔“

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ ۗ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا ۗ وَسَيَجْزِي اللَّهُ الشَّاكِرِينَ﴾

[آل عمران: 144]

”اور محمد (ﷺ) تو صرف (اللہ کے) پیغمبر ہیں ان سے پہلے بھی بہت سے پیغمبر ہو گزرے ہیں بھلا اگر یہ فوت ہو جائیں یا قتل کر دیئے جائیں تو تم اٹلے پاؤں پھر جاؤ (یعنی مرتد ہو جاؤ) گے؟ اور جو اٹلے پاؤں پھر جائے گا تو اللہ تعالیٰ کا کچھ نقصان نہیں کر سکے گا اور اللہ تعالیٰ شکر گزاروں کو (بڑا) ثواب دے گا۔“

لوگ (ابو بکر رضی اللہ عنہ کا خطاب سن کر) پھوٹ پھوٹ کر رونے لگے۔ حضرت عمر رضی اللہ عنہ کا بیان ہے کہ ”جب میں نے ابو بکر رضی اللہ عنہ سے اس آیت کو سنا تو زمین میرے پاؤں کے نیچے سے نکل گئی اور میں زمین پر گر پڑا۔“

(جب آپ ﷺ کی وفات کا یقین ہو گیا تو) انصار سقیہ بنو ساعدہ میں سعد بن

عبادہ کے پاس جمع ہو گئے اور کہنے لگے کہ ایک امیر ہم (انصار) میں سے ہوگا ایک تم (مہاجرین) میں سے ہوگا (جب اس بات کا علم دوسرے صحابہ کو ہوا تو) حضرت ابو بکر، عمر اور ابو عبیدہ بن جراح رضی اللہ عنہم سقیفہ میں چلے گئے۔ حضرت عمر رضی اللہ عنہ گفتگو کرنے لگے لیکن آپ رضی اللہ عنہ نے انہیں منع کر دیا۔

عمر رضی اللہ عنہ فرماتے ہیں میں نے گفتگو اس لیے کرنی چاہی کہ میں نے ایک مضمون تیار کر رکھا تھا جو مجھے بہت پسند آ رہا تھا مجھے یہ بھی ڈرتھا کہ اس مضمون کا حضرت ابو بکر کو پتہ نہ چل جائے۔

لیکن جب حضرت ابو بکر رضی اللہ عنہ نے گفتگو شروع کی اور بہت ہی عمدہ گفتگو کی آپ نے اسی گفتگو میں یہ بھی فرمایا تھا:

[نَحْنُ الْأُمَرَاءُ وَأَنْتُمْ الْوُزَرَاءُ]

”ہم قریش امیر ہوں گے اور تم انصار ہمارے وزیر ہو گے۔“

لیکن حضرت جناب بن منذر رضی اللہ عنہ نے فرمایا: اللہ کی قسم ہم اس فیصلے کو تسلیم نہیں کریں گے حضرت ابو بکر رضی اللہ عنہ نے فرمایا نہیں! ہم امیر ہوں گے اور تم وزیر ہو گے کیوں کہ قریش تمام عرب میں سے شہرت کے لحاظ سے افضل ہیں اور حسب و نسب کے اعتبار سے بھی افضل ہیں اس لیے تم عمر کی یا ابو عبیدہ رضی اللہ عنہ کی بیعت کر لو۔

حضرت عمر نے فرمایا (اے ابو بکر) ہم آپ کی بیعت کریں گے کیوں کہ آپ ہمارے سردار اور ہم میں سے سب سے بہتر اور اللہ کے رسول ﷺ کے نزدیک سب سے زیادہ پیارے تھے۔

پھر عمر رضی اللہ عنہ نے حضرت ابو بکر رضی اللہ عنہ کا ہاتھ پکڑا اور ان سے بیعت کی پھر لوگوں نے بیعت کرنی شروع کر دی۔ ایک شخص نے کہا کہ تم نے حضرت سعد بن عبادہ (بکی بیعت کی بجائے ابو بکر رضی اللہ عنہ کی بیعت کر کے) ان کو ہلاک کر دیا، عمر رضی اللہ عنہ نے فرمایا اللہ سے

ہلاک کرے۔

وہ بڑے عاملِ قرآن تھے

ایک بار عیینہ بن حصین اپنے بھتیجے حرب بن قیس کے ساتھ حضرت عمر رضی اللہ عنہ کی خدمت میں حاضر ہوئے اور کہا کہ ”آپ ہم کو خوب عطیہ نہیں دیتے“ ہمارے درمیان انصاف نہیں کرتے“ اس پر حضرت عمر رضی اللہ عنہ سخت برہم ہوئے اور ان کو سزا دینی چاہی، لیکن حضرت حرب بن قیس رضی اللہ عنہ نے کہا یا امیر المؤمنین خدا نے اپنے پیغمبر کو حکم دیا تھا۔

﴿ خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ﴾ (۱۱)

”درگزر کا شیوہ اختیار کر اور نیکی کا حکم دے اور جاہلوں سے کنارہ کش رہ۔“

اور یہ بھی ایک جاہل ہے، یہ آیت سن کر حضرت عمر رضی اللہ عنہ فوراً رک گئے کیونکہ وہ عموماً:

[كَانَ وَ قَافًا عِنْدَ كِتَابِ اللَّهِ]

”خدا کی کتاب کے سامنے اسی طرح رک جاتے تھے۔“

متبعِ قرآن لوگ

حضرت سعد رضی اللہ عنہ غزوہ بدر میں ایک تلوار لے کر رسول اللہ ﷺ کی خدمت میں حاضر ہوئے اور کہا کہ ”آج دشمن کے خون سے خدا نے میرے کلیجہ کو ٹھنڈا کیا ہے، اس لیے یہ تلوار مجھے عطا فرمائیے۔“ ارشاد ہوا کہ ”یہ نہ تمہاری ہے نہ میری“ وہ دل میں یہ کہتے ہوئے چلے گئے کہ یہ اس کو دی جائے گی جس نے مجھ جیسا مردانہ کام نہیں کیا ہے“ تھوڑی دیر کے بعد آپ کا قاصد آیا وہ گھبرائے کہ میری اس گفتگو پر کہیں کوئی آیت تو نہیں نازل ہوئی، آپ ﷺ کی خدمت میں آئے تو آپ ﷺ نے یہ آیت سنائی:

﴿ يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ ﴾

① بخاری، المناقب، فضائل ابو بکر (۳۶۶۷) و بخاری، المناقب، باب مرض النبی و وفاته (۴۴۵۲، ۴۴۵۳)

② بخاری، التفسیر، باب قوله خذ العفو و امر بالعرف (۴۶۴۲)

”لوگ تم سے مالِ غنیمت کا حکم دریافت کرتے ہیں کہہ دو مالِ غنیمت تو خدا اور رسول کا ہے۔“

اور فرمایا کہ ”خدا نے یہ تلوار مجھ کو دی ہے، مگر میں تم کو دیتا ہوں۔“

ہمیشہ اللہ سے ڈرنے والے

حضرت عبداللہ بن عمر رضی اللہ عنہما کا بیان ہے کہ عہدِ نبوت میں ہم لوگ اس خوف کے مارے عورتوں سے ہنسی خوشی کی باتیں نہیں کرتے تھے کہ مبادا اس بارے کوئی آیت نازل نہ ہو جائے لیکن آپ صلی اللہ علیہ وسلم کے وصال کے بعد یہ مہر خاموشی ٹوٹ گئی۔

حضرت ابوذر غفاری رضی اللہ عنہ گھبرا گئے

ایک دن رسول اللہ صلی اللہ علیہ وسلم خانہ کعبہ کی دیوار کے سائے میں بیٹھے ہوئے تھے، حضرت ابوذر غفاری رضی اللہ عنہ آگئے تو آپ نے ان کو دیکھ کر فرمایا: (ہم الخاسرون) یعنی لوگ گھائے میں ہیں وہ گھبرا گئے کہ میرے بارے میں کوئی آیت تو نازل نہیں ہوئی۔

میں ڈر گیا تھا

ایک بار آپ صلی اللہ علیہ وسلم نے نماز صبح کے بعد فرمایا کہ ”فلاں قبیلے کا کوئی شخص موجود ہے؟“ کسی نے جواب نہیں دیا، دوسری بار اسی فقرہ کا اعادہ کیا تو ایک شخص اٹھا، آپ صلی اللہ علیہ وسلم نے فرمایا: کہ ”پہلی بار کیوں نہیں اٹھے؟“ بولا مجھے خوف پیدا ہوا کہ اس قبیلے کے متعلق کوئی آیت تو نہیں نازل ہوئی۔

صحابہ رضی اللہ عنہم پر گویا ایک مصیبت کا پہاڑ ٹوٹ پڑا

بالخصوص جن آیتوں میں کسی فعل پر عذاب کی دھمکی دی جاتی تھی، صحابہ کرام رضی اللہ عنہم

① ابوداؤد، الجہاد، باب فی النفل (۳۷۴۰)

② سنن ابن ماجہ، الجنائز (۱۶۳۲)

③ نسائی، الزکوٰۃ، باب التغلیظ فی حبس الزکوٰۃ (۲۳۴۲)

④ اسد الغابہ تذکرہ وہب و والد عثمان بن وہب (۳۳۰/۵)

ان سے اور بھی خوف زدہ ہوتے تھے چنانچہ جب یہ آیت نازل ہوئی:

﴿وَالَّذِينَ يَكْنِزُونَ الذَّهَبَ وَالْفِضَّةَ﴾

”جو لوگ چاندی اور سونا جمع کرتے ہیں۔“

تو تمام صحابہ رضی اللہ عنہم پر گویا ایک مصیبت کا پہاڑ ٹوٹ پڑا، حضرت عمر رضی اللہ عنہ نے صحابہ رضی اللہ عنہم کی بدحواسی کا یہ عالم دیکھ کر کہا ”میں تمہاری مشکل کو حل کرتا ہوں“ چنانچہ آپ رضی اللہ عنہم کی خدمت میں آئے اور کہا کہ آپ کے اصحاب پر یہ آیت نہایت گراں گزری ہے، آپ رضی اللہ عنہم نے فرمایا ”خدا نے زکوٰۃ صرف اس لیے فرض کی ہے کہ تمہارے بقیہ مال کو اس کے ذریعہ سے پاک کرے اور میراث اس لیے مقرر کی ہے کہ بعد کی نسل کے ہاتھ آئے“ اس پر حضرت عمر رضی اللہ عنہ نے نعرہ مارا۔^۱

میرے باپ ماں آپ پر قربان۔!

عہد رسالت میں حضرت مالک بن ثعلبہ ایک دولت مند صحابی تھے، ایک دن رسول اللہ رضی اللہ عنہم اس آیت کی تلاوت فرما رہے تھے۔

﴿وَالَّذِينَ يَكْنِزُونَ الذَّهَبَ وَالْفِضَّةَ﴾ [0:]

”جو لوگ سونا چاندی جمع کرتے ہیں، ان پر یہ عذاب ہوگا۔“

اتفاق سے حضرت مالک رضی اللہ عنہ کا گزر ہوا تو یہ آیت سن کر ان پر غشی طاری ہو گئی، ہوش میں آئے تو خدمت مبارک میں حاضر ہو کر عرض کی کہ ”یا رسول اللہ رضی اللہ عنہم میرے باپ ماں آپ پر قربان، کیا یہ آیت ان لوگوں کی شان میں نازل ہوئی ہے جو سونا چاندی جمع کرتے ہیں؟“ ارشاد ہوا ”ہاں“ بولے ”شام ہونے تک مالک کے پاس ایک درہم اور ایک دینار نہ ہوگا“ چنانچہ شام تک انہوں نے اپنی کل دولت خیرات کر دی۔^۲

① ابوداؤد، الزکوٰۃ، باب فی حقوق المال (۱۶۶۳) (روایت میں پوری آیت نہیں ہے۔)

② اسد الغابہ تذکرہ مالک بن ثعلبہ (۱۳/۵)

جو برائی کرے گا اس کو اس کا بدلا دیا جائے گا

ایک بار حضرت عائشہ رضی اللہ عنہا نے آپ سے فرمایا کہ قرآن مجید کی یہ آیت نہایت سخت ہے۔

﴿مَنْ يَعْمَلْ سُوءًا يُجْزَ بِهِ﴾

”جو شخص ذرا بھی برائی کرے گا اس کو اس کا بدلا دیا جائے گا۔“

ارشاد ہوا کہ ”عائشہ تم کو یہ خبر نہیں کہ مسلمان کے پاؤں میں اگر ایک کانٹا بھی چبھ جاتا ہے تو وہ اس کے اعمال بد کا بدلا ہوتا ہے۔“

صحابہ رضی اللہ عنہم آپ ﷺ کی خدمت میں حاضر ہوئے
جب قرآن مجید کی یہ آیت نازل ہوئی:

﴿إِنْ تَبْدُوا مَا فِي أَنْفُسِكُمْ أَوْ تُخْفُوهُ يُحَاسِبِكُمْ بِهِ اللَّهُ﴾

”اپنے دل کی باتوں کو ظاہر کرو۔ یا چھپاؤ خدا تم سے ان کا حساب لے گا۔“

تو تمام صحابہ رضی اللہ عنہم آپ ﷺ کی خدمت میں حاضر ہوئے اور گھٹنوں کے بل بیٹھ کر عرض کی کہ ”یا رسول اللہ نماز، روزہ، جہاد اور صدقہ کی تو ہم طاقت رکھتے ہیں لیکن اس آیت کے متحمل نہیں ہو سکتے۔“ چنانچہ اس کے بعد یہ آیت نازل ہوئی۔

﴿لَا يُكَلِّفُ اللَّهُ نَفْسًا إِلَّا وُسْعَهَا﴾

”خدا ہر شخص کو بقدر استطاعت تکلیف دیتا ہے۔“

ظلم سے شرک مراد ہے

جب یہ آیت نازل ہوئی:

﴿الَّذِينَ آمَنُوا وَ لَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ

① ابوداؤد، الجنائز، باب عيادة النساء (۳۰۹۳)

② صحیح مسلم، الايمان، باب في قوله ان تبدوا ما في انفسكم او تخفوه

الْأَمْنُ وَهُمْ مُهْتَدُونَ ﴿۱۱﴾

”جو لوگ ایمان لائے اور اپنے ایمان کو ظلم کے ساتھ مخلوط نہیں کیا، ان ہی کے لیے امن ہے اور وہی ہدایت یافتہ ہیں۔“

تو تمام صحابہ کرام رضی اللہ عنہم پریشان ہو گئے اور عرض کی کہ یا رسول اللہ ﷺ ہم میں سے کون ہے جو اپنی جان پر ظلم نہیں کرتا فرمایا ”ظلم سے شرک مراد ہے۔“

اس اثر پذیری کا یہ نتیجہ تھا کہ صحابہ کرام رضی اللہ عنہم احکام قرآنیہ پر عمل کرنے کے لیے

شدت کے ساتھ تیار ہو جاتے تھے

عمل بالقرآن کی نادر مثال

جب قرآن مجید کی یہ آیت نازل ہوئی۔

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾

”تم لوگ جب تک اپنی محبوب ترین چیزوں کو نہ صرف کرو گے نیکی کو ہرگز نہیں پاسکتے۔“

تو حضرت ابو طلحہ رضی اللہ عنہ آپ کی خدمت میں حاضر ہوئے اور کہا کہ ”خدا ہمارا مال مانگتا ہے، آپ ﷺ گواہ رہئے کہ اریحاً میں میری جو زمین ہے میں اس کے نام پر وقف کرتا ہوں، لیکن آپ ﷺ نے فرمایا کہ ”اس کو اپنے رشتہ داروں میں تقسیم کر دو۔“

وہ ان کے رضاعی بیٹے بن گئے

حضرت ابو حذیفہ بن عتبہ رضی اللہ عنہ نے حضرت سالم کو اپنا منہ بولا بیٹا بنایا تھا اور زمانہ جاہلیت کی رسم کے مطابق ان کو حقیقی بیٹوں کے حقوق حاصل ہو گئے تھے لیکن جب قرآن مجید کی یہ آیت نازل ہوئی ﴿أَدْعُوهُمْ لِأَبَائِهِمْ... الخ﴾ تو ان کی بیوی رسول اللہ ﷺ کی خدمت میں حاضر ہوئیں اور کہا کہ ”ہم سالم کو اپنا لڑکا سمجھتے تھے اور وہ ہمارے ساتھ گھر میں رہتے تھے اور ان سے کوئی پردہ نہ تھا، لیکن اس آیت کے نازل

ہونے کے بعد اب آپ کا کیا حکم ہے؟“ فرمایا کہ ان کو دودھ پلا دو“ چنانچہ دودھ پلانے سے وہ ان کے رضاعی بیٹے کے مثل ہو گئے۔^❶

عدی بن حاتم رضی اللہ عنہ دھاگا سرہانے رکھنے لگے

سحر کے متعلق جب یہ آیت نازل ہوئی۔

﴿كُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ

الْأَسْوَدِ﴾

”اور کھاؤ پیو یہاں تک کہ (رات کی) کالی دھاری سے صبح کی سفید دھاری تم کو صاف دکھائی دینے لگے۔“

تو حضرت عدی بن حاتم رضی اللہ عنہ ایک سیاہ اور سفید دھاگا سرہانے رکھ کر سوئے اور دیکھا کہ دونوں ممتاز ہوتے ہیں یا نہیں؟ کچھ پتہ نہ چلا تو رسول اللہ ﷺ سے ذکر کہ آپ نے فرمایا ”عجب سادہ لوح ہو اس سے رات دن یعنی رات کی سیاہی اور دن کی سفیدی مراد ہے۔“^❷

غرباہم سے زیادہ مستحق ہیں

جب قرآن مجید کی یہ آیت نازل ہوئی:

﴿لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ تِجَارَةً عَنْ

تَرَاضٍ مِّنْكُمْ﴾

”اپنے مال باہم ناجائز طریقے سے نہ کھاؤ مگر یہ کہ تم میں رضامندی کے ساتھ تجارت ہو۔“

تو یہ حالت ہو گئی کہ دولت مند لوگ اپنے اعزہ کو شریک طعام کرنا چاہتے تھے مگر وہ

❶ ابوداؤد، النکاح، باب من حرم به (۲۰۶۱)

❷ ابوداؤد، الصیام، باب وقت السحور (۲۳۳۹)

لوگ انکار کرتے تھے اور کہتے تھے کہ ”غرباء ہم سے زیادہ مستحق ہیں“ چنانچہ سورہ نور کی ایک دوسری آیت نے اس کو منسوخ کر دیا۔^❶

چادروں کو پھاڑ کر دوپٹے بنا لینے

زمانہ جاہلیت میں عرب کی عورتیں دوپٹے اوڑھتی تھیں تو سینہ اور سر وغیرہ کھلا رہتا تھا لیکن خداوند تعالیٰ نے اس کے مخالف مسلمان عورتوں کو یہ ہدایت کی۔

﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾

”عورتوں کو چاہیے کہ اپنے دوپٹوں کو سینے پر ڈالے رہیں۔“

اس کا یہ اثر ہوا کہ عورتوں نے اپنے تہ بندوں اور چادروں کو پھاڑ کر دوپٹے بنائے اور ان سے اپنے سروں کو اس طرح چھپا لیا کہ حضرت عائشہ رضی اللہ عنہا کے قول کے مطابق یہ معلوم ہوتا تھا کہ ان کے سروں پر کوئے بیٹھے ہوئے ہیں۔^❷

سب لوگ دیانتدار بن گئے

رسول اللہ ﷺ مدینہ تشریف لائے تو لوگ ناپ جوکھ میں سخت خیانت کرتے تھے اس پر سورہ ویل للمطففين نازل ہوئی اور اب لوگ دیانت سے کام لینے لگے۔^❸

سب لوگ بہترین کھجوریں لانے لگے

اصحاب صفہ کی معاش کا زیادہ تر دار و مدار صحابہ رضی اللہ عنہم کی فیاضی پر تھا، چنانچہ انصار حسب مقدور کھجور کے خوشے لا کر مسجد میں لٹکا دیتے تھے، یہ لوگ آتے تھے تو چھڑی سے ان کو ہلاتے تھے جو کھجوریں ٹپک پڑتی تھیں ان کو کھا لیتے تھے۔ لیکن ان میں بعض لوگ

❶ ابوداؤد، الاطعمہ، باب نسخ الضیف فی الأکل من مال غیرہ (۳۷۵۳)

❷ ابوداؤد، اللباس، باب فی قولہ تعالیٰ یدنین علیہن من جلا بیہن و فی قولہ تعالیٰ و لیضربن بخمرہن علی جیوبہن (۳۱۰۰) وتفسیر ابن کثیر تفسیر سورہ نور (۱۸۱/۷)

❸ سنن ابن ماجہ، التجارات، باب التوقی فی الکیل والوزن (۲۲۲۳)

ایسے بھی تھے جو سڑے گلے روکھے پھیکے خوشے لا کر لٹکا دیتے تھے اس پر یہ آیت نازل ہوئی:

﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَسَّمُوا الْخَبِيثَاتِ مِنْهُ تُنْفِقُونَ وَلَسْتُمْ بِأَخِيذِيهِ إِلَّا أَنْ تُغْبِضُوا فِيهِ﴾

”مسلمانو! اپنی بہترین کمائی اور بہترین پیداوار سے صدقہ دوبرے مال کو خیرات نہ کرو حالانکہ (وہی چیز کوئی تم کو دے) تو تم اس کو کبھی نہ لو مگر چشم پوشی کے ساتھ۔“

اور اس کے بعد اس حالت میں انقلاب پیدا ہو گیا اور تمام لوگ بہترین کھجوریں لانے لگے۔

حضرت عمر رضی اللہ عنہ بہت آہستہ بولنے لگے

جب یہ آیت نازل ہوئی:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾

”مسلمانو! پیغمبر کی آواز سے اپنی آواز بلند نہ کرو۔“

تو حضرت عمر رضی اللہ عنہ آپ کے سامنے اس قدر آہستہ بولنے لگے کہ ان کی بات سننے میں نہیں آتی تھی۔

وہ تو جنتی ہیں

حضرت ثابت بن قیس رضی اللہ عنہ پر اس آیت کا اور بھی زیادہ سخت اثر ہوا جب یہ آیت نازل ہوئی

① ترمذی، تفسیر القرآن، سورہ بقرہ (۲۹۸۷)

② ترمذی، تفسیر القرآن، سورہ حجرات (۳۲۶۶)

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾

”مسلمانو! پیغمبر کی آواز سے اپنی آواز بلند نہ کرو۔“

تو وہ بالکل خانہ نشین ہو گئے ایک روز آپ نے حضرت سعد بن معاذ رضی اللہ عنہ سے فرمایا کہ:
”وہ کہیں بیمار تو نہیں ہیں؟“

بولے: ”میں ان کا پڑوسی ہوں مجھے کوئی شکایت معلوم نہیں ہوئی“

واپس آ کر ان سے یہ واقعہ بیان کیا تو بولے:

”کہ یہ آیت نازل ہوئی ہے اور تم لوگوں کو معلوم ہے کہ میں آپ کے

سامنے نہایت بلند آہنگی سے گفتگو کرتا تھا پس میں دوزخی ہو گیا۔“

آپ کو خبر ہوئی تو فرمایا: ”نہیں وہ جنتی ہیں۔“

ہاں مجھے یہی پسند ہے کہ اللہ میری مغفرت کرے

حضرت مسطح رضی اللہ عنہ حضرت ابو بکر رضی اللہ عنہ کے رشتہ دار تھے اس لیے وہ ان کی کفالت

کرتے تھے، لیکن جب وہ حضرت عائشہ رضی اللہ عنہا پر تہمت لگانے والوں میں شریک ہوئے

تو انہوں نے ان کی کفالت سے ہاتھ کھینچ لیا۔ اس پر یہ آیت نازل ہوئی:

﴿وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُوتُوا أُولَى الْقُرْبَىٰ

وَالْمَسْكِينِ وَالْمُهَاجِرِينَ فِي سَبِيلِ اللَّهِ ۗ وَلْيَعْفُوا وَلْيَصْفَحُوا ۗ أَلَا

تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ ﴿٣١﴾﴾

”تم میں دولت مند لوگ قرابت داروں، مسکینوں اور مجاہدوں کو دینے سے

دریغ نہ کریں اور عفو درگزر کریں، کیا تم لوگ یہ پسند نہیں کرتے کہ خدا

تمہاری مغفرت کرے اور خدا مغفرت کرنے والا اور رحم کرنے والا ہے۔“

اور اب حضرت ابو بکر رضی اللہ عنہ پھر ان کے مصارف کے کفیل ہو گئے اور کہا ”ہاں مجھے یہی پسند

① مسلم، الایمان، باب مخافة المومن ان يحبط عمله (۳۱۳)

ہے کہ خدا میری مغفرت کرے۔“

بچہ قوم کا امام بن گیا

حضرت ایوب رضی اللہ عنہ کہتے ہیں کہ ابو قلابہ رضی اللہ عنہ کہنے لگے:

”ارے! تو عمرو بن سلمہ رضی اللہ عنہما سے نہیں ملا؟ عمرو سے ملاقات ہو تو اس سے امامت والا واقعہ تو سننا۔“ اب میں عمرو بن سلمہ سے جا ملا اور اس سے مذکورہ واقعے کے بارے میں پوچھنے لگا۔ عمرو بن سلمہ مجھے بتانے لگے: ”بات یوں ہے کہ ہم لوگ ایک چشمے پر رہا کرتے تھے وہ ایسی جگہ تھی کہ آنے جانے والے مسافروں سے گزرتے تھے۔ سوار لوگ بھی ہمارے پاس آتے ہوئے ٹھہرتے تھے۔ ہمارے لوگ ان مسافروں سے پوچھتے کہ یہ شخص (محمد ﷺ) کیا کہتا ہے اور لوگ ان کے بارے میں کیا رائے رکھتے ہیں؟ اس پر وہ بتلاتے کہ وہ شخص (محمد ﷺ) دعویٰ کرتا ہے کہ اللہ تعالیٰ نے اسے اپنا رسول بنا کر بھیجا ہے اور اس کی طرف وحی کرتا ہے۔ اس کے ساتھ ہی دلیل کے طور پر قرآن کا کوئی مقام بھی پڑھ دیتے۔ میں یہ کلام سنتا تو اسے حفظ کر لیتا۔ یہ کلام میرے دل کو خوبصورت لگتا تھا۔“

قابل ذکر بات یہ ہے کہ عرب کے عام لوگ مکہ کی فتح تک اسلام قبول کرنے سے رکے ہوئے تھے، وہ کہتے تھے کہ محمد (ﷺ) اور اس کی قوم کو باہم لڑنے دو، اگر تو محمد (ﷺ) ان پر غالب آگئے تو وہ واقعی سچے نبی ہوں گے۔

چنانچہ اس سوچ کے تحت جب مکہ فتح ہو گیا تو ہر قوم کے لوگ اسلام قبول کرنے کے لیے دوڑ پڑے۔ ہمارا قبیلہ بھی دوڑا۔ میرے والد صاحب بھی اسلام میں داخل ہونے کے لیے آئے، پھر جب مکہ میں اسلام قبول کر کے واپس آئے تو آ کر اپنے لوگوں سے

① بخاری، الشهادات، باب تعديل النساء بعضهن بعضا (۲۶۶۱)

کہنے لگے:

”میں اللہ تعالیٰ کی قسم کھا کر تمہیں بتلاتا ہوں کہ میں جس نبی کو مل کر تمہارے پاس آیا ہوں وہ نبی سچے نبی ہیں۔ اور پھر کہنے لگے: ”انہوں نے کہا ہے، فلاں نماز! فلاں وقت پر اور اس اس طرح پڑھنا شروع کرو اور جب نماز کا وقت ہو جائے تو تم میں سے کوئی شخص اذان کہے اور پھر امامت وہ کروائے جس کو تم لوگوں میں سب سے زیادہ قرآن یاد ہو۔“

اب لوگ جائزہ لینے لگے کہ کس کو سب سے زیادہ قرآن یاد ہے۔ مجھ سے بڑھ کر تو کوئی نہ تھا، کیوں کہ میں تو آنے جانے والوں سے قرآن سنتا اور اس کو یاد کر لیتا تھا۔ چنانچہ سب نے مل کر مجھے ہی آگے کر دیا۔ میری عمر اس وقت چھ سال یا حد سات سال ہوگی۔ اب میرے پاس ایک چادر تھی جسے اوڑھ کر میں امامت کرواتا تھا۔ جب میں سجدے میں جاتا تو پیچھے سے ننگا ہو جاتا، ایک دفعہ ایک قبیلے کی عورت نے سجدے میں مجھے دیکھ لیا تو اس نے بلند آواز سے کہا: ازے ہم سے اپنے قاری صاحب کا ستر تو چھپالو۔ اب کیا ہوا؟ لوگوں نے ایک کپڑا خریدا اور میرے لیے ایک لمبی سی قمیص بنائی۔ مجھے یہ قمیص پہن کر جس قدر خوشی ہوئی اتنی خوشی مجھے کبھی نہیں ہوئی تھی۔^❶

وہ بہت قسراں پڑھا کرتے تھے

ابوموسیٰ اشعری رضی اللہ عنہ تلاوت قرآن مجید اس قدر خوبصورت آواز میں پڑھتے تھے کہ دل میں اتر جاتی تھی۔ کیونکہ آپ رضی اللہ عنہ کو لحن داؤدی دیا گیا تھا۔ نبی کریم صلی اللہ علیہ وسلم نے آپ رضی اللہ عنہ کے متعلق ارشاد فرمایا تھا:

[لَقَدْ أُوتِيَ أَبُو مُوسَى مِزْمَارًا مِنْ مَزَامِيرِ آلِ دَاوُدَ.]

”ابوموسیٰ کو آل داؤد کے سوزو آواز عطاء کیے گئے ہیں۔“^❷

❶ بخاری، المغازی (۴۳۰۲)

❷ دارمی، فضائل القرآن، باب التغنی بالقرآن و بخاری (۵۰۳۸)

یعنی داؤد علیہ السلام جیسی خوبصورت اور سریلی آواز ابو موسیٰ رضی اللہ عنہ کو دی گئی ہے جس کے ساتھ پہاڑ اور پرندے بھی تسبیح کیا کرتے تھے۔

ایک دفعہ نبی کریم ﷺ اور عائشہ رضی اللہ عنہا ابو موسیٰ رضی اللہ عنہ کے پاس سے گزرے، وہ اپنے گھر میں قرآن پڑھ رہے تھے، دونوں کھڑے ہو کر ان کی قراءت کان لگا کر سننے لگے۔ پھر چلے گئے۔ صبح ہوئی تو ابو موسیٰ رضی اللہ عنہ سے ملے اور فرمایا:

”اے ابو موسیٰ! کل رات میں تمہارے پاس سے گزرا اور میرے ساتھ عائشہ رضی اللہ عنہا بھی تھیں۔ تم اس وقت اپنے گھر میں قرآن پڑھ رہے تھے۔ ہم نے کھڑے ہو کر تمہارا قرآن سنا۔“

ابو موسیٰ رضی اللہ عنہ نے عرض کیا:

[أَمَا إِنِّي يَا رَسُولَ اللَّهِ ﷺ! لَوْ عَلِمْتُ لَحَبَّرْتُ لَكَ
تَحْبِيرًا]

”اے اللہ کے رسول ﷺ! اگر مجھے معلوم ہو جاتا تو میں آپ کی خاطر قرآن کو بہت ہی مزین کر کے پڑھتا۔“

فرشتے قرآن سننے کو آتے

حضرت ابو سعید خدری رضی اللہ عنہ، حضرت اسید بن حضیر رضی اللہ عنہ کے بارہ میں روایت کرتے تھے کہ ایک دن جب کہ وہ (یعنی اسید) رات میں سورہ بقرہ پڑھ رہے تھے ان کا گھوڑا جو ان کے قریب ہی بندھا تھا اچانک اچھلنے کودنے لگا چنانچہ انہوں نے پڑھنا بند کر دیا (تاکہ دیکھیں کیوں اچھل کود رہا ہے) گھوڑے نے بھی اچھل کود بند کر دی۔ (اسید نے یہ سوچ کر کہ یونہی اچھل کود رہا ہوگا) پھر پڑھنا شروع کر دیا گھوڑا بھی پھر اچھلنے کودنے لگا وہ پھر رک گئے تو گھوڑا بھی رک گیا، پھر جب انہوں نے پڑھنا شروع کیا تو گھوڑے نے اچھل کود شروع کی (اب انہیں احساس ہوا کہ گھوڑے کی اچھل کود یوں ہی نہیں ہے بلکہ

① مسند ابو یعلیٰ (۲۰۱/۶) (۷۳۲۲)

اس کی خاص وجہ ہے) چنانچہ انہوں نے پڑھنا موقوف کر دیا (اتفاق سے) ان کا بچہ جس کا نام یحییٰ تھا گھوڑے کے قریب ہی تھا انہیں خوف ہوا کہ کہیں گھوڑا (اس اچھل کود میں) اس بچہ کو کوئی تکلیف نہ پہنچا دے اس لیے وہ اٹھ کر گھوڑے کے پاس گئے تاکہ بچہ کو وہاں سے ہٹا دیں جب انہوں نے بچہ کو وہاں سے ہٹایا اور ان کی نظر آسمان کی طرف اٹھی تو اچانک کیا دیکھتے ہیں کہ بادل کی مانند کوئی چیز ہے جس میں چراغ سے جل رہے ہیں۔ جب صبح ہوئی تو اسید رضی اللہ عنہ نے یہ واقعہ نبی کریم ﷺ کے سامنے بیان کیا آپ ﷺ نے فرمایا کہ ابنِ حضیر تم پڑھتے رہتے۔ اسید نے عرض کیا یا رسول اللہ ﷺ میں اس بات سے ڈرا کہ کہیں گھوڑا یحییٰ کو کچل نہ ڈالے کیونکہ یحییٰ گھوڑے کے قریب ہی تھا۔

[فَرَفَعْتُ رَأْسِي إِلَى السَّمَاءِ فَإِذَا مِثْلُ الظُّلَّةِ فِيهَا
أَمْثَالُ المَصَابِيحِ فَخَرَجْتُ حَتَّى لَا أَرَاهَا. قَالَ:
"وَتَدْرِي مَا ذَاكَ؟" قَالَ. لَا. قَالَ: "تِلْكَ المَلَائِكَةُ
ذَنَّتْ لِصَوْتِكَ وَلَوْ قَرَأْتَ لِأَصْبَحْتَ يَنْظُرُ النَّاسُ إِلَيْهَا
لَا تَتَوَارَى مِنْهُمْ.]

”چنانچہ جب میں یحییٰ کی طرف پھرا اور اپنا سر آسمان کی طرف اٹھایا تو کیا دیکھتا ہوں کہ کوئی چیز بادل کی مانند ہے جس میں چراغ سے جل رہے ہیں پھر میں تحقیق حال کے لئے اپنے گھر سے باہر نکلا مگر وہ چراغاں مجھے پھر نظر نہیں آیا۔ آنحضرت ﷺ نے فرمایا جانتے ہو وہ کیا تھا؟ انہوں نے کہا کہ نہیں! فرمایا: وہ فرشتے تھے جو تمہاری قرأت کی آواز سننے کے لئے قریب آگئے تھے اگر تم اسی طرح پڑھتے رہتے تو اسی طرح صبح ہو جاتی اور لوگ فرشتوں کو دیکھتے اور وہ فرشتے لوگوں کی نگاہوں سے اوجھل نہ ہوتے۔“

① بخاری، فضائل القرآن، باب نزول السكينة والملائكة عند قراءة القرآن

(۵۰۱۸) ومسلم (۱۸۵۹)

کیا اللہ تعالیٰ نے میرا نام لیا ہے؟

سیدنا حضرت انس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے حضرت ابی بن کعب سے کہا: اللہ تعالیٰ نے مجھے حکم دیا کہ تو مجھے قرآن سنائے۔ انھوں نے عرض کیا، اللہ تعالیٰ نے میرا نام لیا ہے، تو ابی بن کعب رضی اللہ عنہ رونے لگے۔

① صحیح مسلم، صلاة المسافرين، باب استحباب قراءة القرآن... (۷۹۹)

صحابہ کرام رضی اللہ عنہم کا شوق حج

صحابہ کرام رضی اللہ عنہم جس ذوق و شوق سے حج کرتے تھے اس کا مؤثر منظر حجۃ الوداع میں دنیا کو نظر آیا تھا رسول اللہ ﷺ نے اعلان حج کیا تو مدینہ میں بکثرت صحابہ جمع ہوئے حضرت اسماء بنت عمیس رضی اللہ عنہا اگرچہ حاملہ تھیں اور اسی سفر میں بمقام ذوالحلیفہ ان کو وضع حمل بھی ہو گیا، تاہم وہ بھی شریک سفر ہوئیں، آپ ﷺ مقام بیداء میں پہنچے تو صحابہ رضی اللہ عنہم کا اس قدر ازدحام ہوا کہ دائیں بائیں آگے پیچھے آدمی ہی آدمی نظر آتے تھے۔^①

بہترین جہاد حج مبرور ہے

فرائض اسلام میں اگرچہ حج تمام عمر میں صرف ایک بار فرض ہے، لیکن بعض صحابہ رضی اللہ عنہم تقریباً ہر سال فریضہ حج ادا فرماتے تھے۔ ایک بار حضرت عائشہ رضی اللہ عنہا نے رسول اللہ ﷺ سے جہاد کی اجازت چاہی تو فرمایا ”بہترین جہاد حج مبرور ہے“ اس کے بعد سے وہ کبھی حج کو نہیں چھوڑا کرتی تھیں۔ حضرت عمر رضی اللہ عنہ نے ایک خطبہ میں فرمایا کہ ”جب تم جہاد سے فارغ ہو تو حج کے لیے کجاوے کو کیونکہ حج بھی ایک جہاد ہے۔“^②

میں بھی وہی کروں گا جو رسول اللہ ﷺ نے کیا تھا

حضرت عبداللہ بن عمر رضی اللہ عنہما سخت سے سخت خطرے کی حالت میں بھی حج کو قضا نہیں فرماتے تھے حجاج اور حضرت عبداللہ بن زبیر رضی اللہ عنہما کے درمیان جنگ شروع ہوئی اور خود

① مسلم، الحج، باب حجة النبي ﷺ (۲۹۵۰)

② بخاری مع فتح الباری، الحج، باب الحج علی الرجل (۱۵۱۶)

مکہ محاصرہ میں آ گیا تو انہوں نے اس حالت میں بھی سفر حج کرنا چاہا، صاحبزادے نے روکا تو بولے کہ ”ہمارے سامنے رسول اللہ ﷺ کا نمونہ موجود ہے آپ حج کے لیے چلے تو کفار نے روک دیا، اگر مجھے بھی روکا جائے گا تو میں بھی وہی کروں گا جو رسول اللہ ﷺ نے کیا۔“

وہ خود امیر الحاج ہوتے تھے

تمام خلفاء اپنے زمانہ خلافت میں بالالتزام حج کرتے تھے اور خود امیر الحاج ہوتے تھے، حضرت عثمان رضی اللہ عنہ کی مدت خلافت دس برس ہے اور اس مدت میں انہوں نے متصل دس سال حج کیے، اخیر سال جب لوگوں نے ان کا محاصرہ کر لیا تو خود نہ جاسکے، لیکن حضرت عبداللہ بن عباس رضی اللہ عنہما کو امیر الحاج بنا کر بھیجا۔

پیادہ حج کرنے کی منت مانی ہے

اسلام نے اگرچہ رہبانیت کو باطل کر دیا تھا، تاہم بعض صحابہ فریضہ حج کے ادا کرنے میں طرح طرح کا التزام مالا یلزم کرتے تھے، ایک صحابیہ رضی اللہ عنہا نے خانہ کعبہ تک پیادہ جانے کی نذر مانی اور رسول اللہ ﷺ سے دریافت کروایا تو آپ ﷺ نے کہا ”پیادہ بھی چلیں اور سوار بھی ہو لیں“ آپ ﷺ نے ایک بوڑھے صحابی کو دیکھا کہ اپنے دو بیٹوں کے سہارے پیادہ چل رہے ہیں، فرمایا کیا معاملہ ہے؟ معلوم ہوا کہ پیادہ حج کرنے کی منت مانی ہے آپ ﷺ نے سوار ہونے کا حکم دیا اور فرمایا کہ ”خدا اس کے اپنی جان کو عذاب میں ڈالنے سے بے نیاز ہے۔“

صرف خانہ کعبہ کا طواف نہ کرنا

اگر کن معذوری سے حج کے فوت ہو جانے کا اندیشہ ہو جاتا تھا تو صحابہ کرام رضی اللہ عنہم کو

① بخاری، الحج، باب طواف القارن (۱۶۴۰)

② طبقات ابن سعد تذکرہ حضرت عثمان (۳۷۳)

③ بخاری، الحج، باب من نذر المشی الی الکعبۃ (۱۸۶۵).

سخت صدمہ ہوتا تھا حجۃ الوداع میں حضرت عائشہ رضی اللہ عنہا کو ضرورت نسوانی سے معذوری ہو گئی رسول اللہ ﷺ کا گزر رہا تو دیکھا کہ رو رہی ہیں فرمایا کیا ماجرا ہے؟ بولیں کہ ”کاش میں اس سال حج نہ کرتی“ فرمایا ”سبحان اللہ یہ تو فطری چیز ہے تمام مناسک ادا کرو صرف خانہ کعبہ کا طواف نہ کرو“۔^①

ماں باپ کی طرف سے حج کرنا

صحابہ کرام رضی اللہ عنہم نہ صرف خود بلکہ اپنے ماں باپ کی جانب سے بھی حج ادا کرتے تھے حجۃ الوداع کے زمانہ میں ایک صحابیہ رسول اللہ ﷺ کی خدمت میں حاضر ہوئیں اور کہا کہ ”میرے باپ پر حج فرض ہو گیا ہے۔ لیکن وہ بڑھاپے کی وجہ سے سواری پر بیٹھ نہیں سکتے کیا میں ان کی جانب سے حج ادا کر دوں؟“ آپ نے ان کو اس کی اجازت دے دی۔^②

ایک صحابیہ کی ماں کا انتقال ہو چکا تھا وہ آپ ﷺ کی خدمت میں آئیں اور کہا کہ ”میری ماں نے کبھی حج نہیں کیا، کیا میں ان کی جانب سے اس فرض کو ادا کر دوں؟“ آپ ﷺ نے ان کو بھی اجازت دے دی۔^③

عمرہ

بعض صحابہ رضی اللہ عنہم عمرہ کو فرض سمجھتے تھے چنانچہ حضرت عبداللہ بن عمر رضی اللہ عنہما کا خیال تھا کہ حج کی طرح عمرہ بھی ہر شخص پر فرض ہے، حضرت عبداللہ بن عباس رضی اللہ عنہما اس کی فرضیت پر یہ استدلال کرتے تھے کہ قرآن مجید میں حج اور عمرہ دونوں کا حکم ایک ساتھ آیا ہے۔

﴿ اَتِمُّوا الْحَجَّ وَالْعُمْرَةَ لِلَّهِ ﴾

”خدا کے لیے حج اور عمرہ کو پورا کرو“۔^④

① ابوداؤد، المناسک، باب فی افراد الحج (۱۷۷۸)

② بخاری، الحج باب وجوب الحج و فضله (۱۵۱۳)

③ مسلم، الصوم، باب قضا الصیام عن المیت (۲۶۹۷)

④ بخاری، ابواب العمرہ، باب وجوب العمرة و فضله (تحت الباب معلق)

آپ ادھی رات کو فارغ ہو کر آئیں

بہر حال عمرہ فرض ہو یا نہ ہو، لیکن صحابہ کرام رضی اللہ عنہم اس کو نہایت پابندی کے ساتھ ادا کرتے تھے اور جب وہ فوت ہو جاتا تھا تو ان کو سخت قلق ہوتا تھا، حجۃ الوداع کے زمانے میں رسول اللہ ﷺ نے دیکھا کہ حضرت عائشہ رضی اللہ عنہا رو رہی ہیں، وجہ پوچھی تو بولیں کہ ”میں ضرورت نسوانی سے معذور ہوں، لوگ دو دو فرض (حج اور عمرہ) کا ثواب لے کر جاتے ہیں اور میں صرف ایک کا“۔ فرمایا ”کوئی خرچ نہیں، خدا تم کو عمرہ کا ثواب بھی عطا فرمائے گا“ چنانچہ آپ ﷺ نے حضرت عبدالرحمن بن ابی بکر رضی اللہ عنہ کو ساتھ کر دیا اور مقام تنعیم میں جا کر انہوں نے عمرہ کا احرام باندھا اور ادھی رات کو فارغ ہو کر آئیں۔^①

قربانی کرنا

صحابہ کرام رضی اللہ عنہم نہایت پابندی اور نہایت شوق کے ساتھ قربانی کرتے تھے، ایک بار حضرت ابو کبشہ رضی اللہ عنہ تجارت کی غرض سے کچھ بکریوں کے بچے لائے لیکن کسی نے نہیں پوچھا، وہ حضرت ابو ہریرہ رضی اللہ عنہ سے ملے اور اس کے جواز و عدم جواز کے متعلق دریافت کیا تو انہوں نے کہا کہ میں نے رسول اللہ ﷺ سے سنا ہے۔

[نِعْمَ الْأُضْحِيَّةُ الْجَذْعُ مِنَ الضَّأْنِ.]

”بھیڑ کا بچہ قربانی کے لیے کس قدر موزوں ہے۔“

یہ سننا تھا کہ صحابہ رضی اللہ عنہم نے ہاتھوں ہاتھ ان کو خرید لیا۔^②

ہر شخص نے ایک ایک اونٹ خرید لیا

ایک بار حضرت اسود بن ہلال رضی اللہ عنہ مدینہ میں بہت سے اونٹ لے کر آئے مسجد میں گئے تو دیکھا کہ حضرت عمر رضی اللہ عنہ تقریر کر رہے ہیں اور لوگوں کو حج کرنے اور ہدی (قربانی)

① بخاری، ابواب العمرة، باب عمرة التعميم (۱۷۸۵)

② ترمذی، الاضاحی، باب فی الجذع من الضأن فی الاضاحی (۱۳۹۹) فیہ ضعف

لے جانے کی ترغیب دے رہے ہیں وہ مسجد سے نکلے تو ہر شخص نے ایک ایک اونٹ خرید لیا اور وہ مالا مال ہو گئے۔^❶

میں اس وقت سات سال کا تھا

سائب بن یزید رضی اللہ عنہما فرماتے ہیں کہ:

[حُجَّ بِي مَعَ رَسُولِ اللَّهِ ﷺ وَأَنَا ابْنُ سَبْعِ سِنِينَ.]

”مجھے رسول اللہ ﷺ کے ساتھ حج کرایا گیا تھا، میں اس وقت سات سال کا

تھا۔“^❷

❶ طبقات ابن سعد تذکرہ اسود بن ہلال

❷ البخاری، الحج، باب حج الصبيان (۱۸۵۸)

شوقِ زکوٰۃ

صحابہ کرامؓ اگرچہ سخت مفلس اور نادار تھے، تاہم خدا کی راہ میں وہ اپنا مال سینکڑوں طریقوں سے صرف کرتے تھے، جہاد کے سامان اور نو مسلموں کی کفالت کے علاوہ صدقہ و خیرات سے کوئی دن خالی نہیں جاتا تھا، زکوٰۃ سب سے مقدم اور حاوی چیز تھی، یعنی غلہ پر الگ، سامان تجارت پر الگ، گھوڑوں پر الگ، اونٹوں پر الگ، باغوں پر الگ، غرض کوئی چیز ایسی نہ تھی جس میں خدا کا حق نہ ہوتا، تاہم وہ نہ اس سے گھبراتے تھے نہ تنگدل ہوتے تھے۔ بلکہ نہایت فیاضی کے ساتھ خدا کے اس حق کو ادا کرتے تھے۔

زکوٰۃ دینے کا شوق

حضرت علیؓ سے روایت ہے کہ:

[سَأَلَ عَبَّاسُ رَسُولَ اللَّهِ ﷺ عَنْ تَعْجِيلِ صَدَقَتِهِ قَبْلَ أَنْ تَحِلَّ فَرَخَّصَ لَهُ فِي ذَلِكَ.]

”حضرت عباسؓ نے نبی کریم ﷺ سے سال گزرنے سے قبل زکوٰۃ ادا کرنے کے بارے میں پوچھا تو آپ ﷺ نے ان کو رخصت دے دی۔“

سب زکوٰۃ لے کر آجاتے

جب کھجوروں کی فصل تیار ہوتی تو تمام صحابہؓ زکوٰۃ کی کھجوریں لے کر رسول

① صحیح سنن الترمذی، للألبانی، الجزء الأول (۶۷۸)

اللہ ﷺ کی خدمت میں حاضر ہوتے اور آپ کے گرد کھجوروں کا ڈھیر لگا دیتے۔^۱

رسول اللہ ﷺ کا چہرہ فرطِ مسرت سے چمک اٹھا

حضرت عدی بن حاتم رضی اللہ عنہ اپنے قبیلہ طے کا صدقہ لے کر حاضر ہوئے تو چونکہ اسلام میں یہ پہلا صدقہ تھا اس لیے اس کو دیکھ کر رسول اللہ ﷺ اور صحابہ رضی اللہ عنہم کے چہرے فرطِ مسرت سے چمک اٹھے۔^۲

رسول اللہ ﷺ ان کے لیے دعائے خیر فرماتے

جو لوگ اپنے قبیلہ کی زکوٰۃ لے کر آتے رسول اللہ ﷺ ان کے لیے دعائے خیر

فرماتے حضرت ابو اوفی رضی اللہ عنہ اپنی قوم کی زکوٰۃ لے کر آئے تو آپ ﷺ نے دعادی۔

[اللَّهُمَّ صَلِّ عَلَى آلِ أَبِي أَوْفَى.]

”اے اللہ! آل ابی اوفی پر رحمت نازل فرما۔“^۳

مسول کو ہمیشہ رضا مند رکھتے

جو لوگ زکوٰۃ وصول کرنے کے لیے بھیجے جاتے صحابہ کرام رضی اللہ عنہم ہمیشہ ان کو رضا مند

رکھتے ایک بار رسول اللہ ﷺ کی خدمت میں چند بدوؤں نے محصولین زکوٰۃ کے ظلم کی

شکایت کی تو آپ ﷺ نے فرمایا ”ان کو راضی رکھو“ حضرت جریر بن عبد اللہ رضی اللہ عنہ کا بیان

ہے کہ جب سے میں نے یہ سنا میرے پاس سے محصول زکوٰۃ ہمیشہ خوش گیا۔^۴

کنگن آپ کے سامنے ڈال دیئے

زیور عورتوں کو سب سے زیادہ عزیز ہوتے ہیں لیکن صحابیات رضی اللہ عنہن کو خدا کی مرضی

ان سے بھی زیادہ عزیز تھی ایک بار آپ کی خدمت میں ایک صحابیہ اپنی لڑکی کے ساتھ

① بخاری، الزکاة، باب اخذ صدقة التمر عند صرام النخل (۱۴۸۵)

② مسلم، الفضائل، باب من فضائل غفار و اسلم وغیرہا (۶۳۴۹)

③ ابوداؤد، الزکوٰۃ، باب دعاء المصدق لاهل الصدقة (۱۵۹۰)

④ مسلم، الزکوٰۃ، باب ارضاء السعادة (۲۲۹۸)

حاضر ہوئیں جس کے ہاتھ میں سونے کے موٹے موٹے کنگن تھے۔ آپ نے کنگن دیکھ کر فرمایا کیا تم اس کی زکوٰۃ دیتی ہو؟ بولی نہیں فرمایا ”کیا تمہیں یہ اچھا معلوم ہوتا ہے کہ خدا قیامت کے دن ان کے بدلے تمہارے ہاتھ میں آگ کے کنگن پہنائے؟“ انہوں نے فوراً کنگن آپ کے سامنے ڈال دیئے کہ یہ خدا اور خدا کے رسول اللہ ﷺ کے ہیں۔^❶

صدقہ فطر ادا کرنا

صدقہ فطر واجب ہے اس لیے صحابہ کرام رضی اللہ عنہم ہر چھوٹے بڑے غلام آزاد کی طرف سے نہایت التزام کے ساتھ صدقہ فطر ادا فرماتے تھے یہاں تک کہ حضرت عبداللہ بن عمر رضی اللہ عنہما اپنے غلام نافع کے بچوں کی جانب سے بھی صدقہ فطر دیتے تھے۔^❷

نماز عید سے پہلے صدقہ فطر ادا کرنا

رسول اللہ ﷺ نے حکم دیا تھا کہ نماز عید سے پہلے صدقہ فطر ادا کر دیا جائے حضرت عبداللہ بن عمر رضی اللہ عنہما اس شدت کے ساتھ اس حکم کی پابندی کرتے تھے کہ دو ایک دن پیشتر ہی صدقہ فطر دیتے تھے۔^❸

❶ ابوداؤد، الزکوٰۃ، باب الكنز ما ہوو زکوٰۃ الحلی (۱۵۶۳)

❷ بخاری، الزکاۃ، باب صدقۃ الفطر علی الحر و المملوک (۱۵۱۱)

❸ ابوداؤد، الزکوٰۃ، باب متی تودی (۱۶۱۰)

شوقِ صدقہ و خیرات

اگرچہ صحابہ کرامؓ سخت تنگدست تھے تاہم ان کو تھوڑا بہت جو کچھ ملتا تھا اس کو صدقہ و خیرات کر دیتے تھے۔ حضرت ابو مسعود انصاریؓ سے روایت ہے کہ جب آیت صدقہ نازل ہوئی تو صحابہ کرامؓ بازاروں میں جاتے اور لوگوں کا سامان اٹھانے، محنت و مزدوری میں جو کچھ ملتا اس کو صدقہ کر دیتے۔^①

اگر وہ صدقہ کرنے کے لیے کچھ نہ پائے۔۔۔؟

حضرت ابو موسیٰؓ سے روایت ہے نبی کریم ﷺ نے فرمایا:

[عَلَى كُلِّ مُسْلِمٍ صَدَقَةٌ. قَالُوا: فَإِنْ لَمْ يَجِدْ؟ قَالَ: "فَيَعْمَلُ بِيَدَيْهِ فَيَنْفَعُ نَفْسَهُ وَيَتَصَدَّقُ". قَالُوا: فَإِنْ لَمْ يَسْتَطِعْ أَوْ لَمْ يَفْعَلْ؟ قَالَ: "فَيُعِينُ ذَا الْحَاجَةِ الْمَلْهُوفَ". قَالُوا: فَإِنْ لَمْ يَفْعَلْ؟ قَالَ: "فَيَأْمُرُ بِالْخَيْرِ". أَوْ قَالَ: "بِالْمَعْرُوفِ". قَالَ: فَإِنْ لَمْ يَفْعَلْ؟ قَالَ: "فَيُمْسِكُ عَنِ الشَّرِّ، فَإِنَّهُ لَهُ صَدَقَةٌ".]

”ہر مسلمان کے لیے صدقہ کرنا ضروری ہے۔ ابو موسیٰؓ نے پوچھا، اگر وہ صدقہ کرنے کے لیے کچھ نہ پائے؟ آپ ﷺ نے فرمایا: اپنے ہاتھوں سے کام (محنت و مزدوری) کرے اور اجرت حاصل کر کے اپنے نفس کو بھی نفع

① بخاری، الزکوٰۃ، باب اتقوا النار رولو بشق تمرہ (۱۳۱۵)

پچائے اور صدقہ بھی کرے۔ انھوں نے پوچھا، اگر اسے اس کی بھی طاقت نہ ہو؟ آپ ﷺ نے فرمایا وہ کسی مصیبت زدہ حاجت مند کی مدد کر دے، انھوں نے کہا اگر وہ اس کی بھی طاقت نہ رکھے؟ آپ ﷺ نے فرمایا وہ نیکی یا بھلائی کا حکم کرے، انھوں نے پوچھا، اگر وہ یہ بھی نہ کرے؟ آپ نے فرمایا: وہ دوسروں کو نقصان پہنچانے سے باز رہے، یقیناً یہ بھی صدقہ ہے۔“

وہ ان کو بہت ہی زیادہ محبوب تھا

حضرت انس رضی اللہ عنہ فرماتے ہیں کہ ابو طلحہ انصاری رضی اللہ عنہ مدینہ منورہ میں سب سے زیادہ اور سب سے بڑے باغ والے تھے۔ ان کا ایک باغ جو بیرحاء تھا۔ وہ ان کو بہت ہی زیادہ محبوب تھا مسجد نبوی ﷺ کے قریب تھا۔ پانی بھی اس میں نہایت شیریں اور کثرت سے تھا نبی کریم ﷺ بھی اکثر اس باغ میں تشریف لے جاتے اور اس کا پانی نوش فرماتے۔ جب قرآن کریم کی آیت:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ [آل عمران: 92]

”تم نیکی کے کامل درجہ کو نہیں پہنچ سکتے جب تک ایسی چیزوں سے خرچ نہ کرو گے جو تم کو پسند ہیں۔“

نازل ہوئی تو ابو طلحہ رضی اللہ عنہ نبی کریم ﷺ کی خدمت میں حاضر ہوئے اور عرض کیا کہ یہ آیت نازل ہوئی ہے:

[إِنَّ أَحَبَّ أَمْوَالِي إِلَيَّ بَيْرُحَاءَ، وَإِنَّهَا صَدَقَةٌ لِلَّهِ أَرْجُو بَرَّهَا وَدُخْرَهَا عِنْدَ اللَّهِ]

① صحیح بخاری، کتاب الزکوٰۃ، باب علی کل مسلم صدقہ (۱۳۴۵) صحیح مسلم کتاب الزکوٰۃ باب بیان ان اسم الصدقة يقع علی کل نوع من المعروف (۱۰۰۸)

”مجھے اپنا باغ بیرحاء سب سے زیادہ محبوب ہے اور اللہ کا فرمان ہے محبوب مال اللہ کے راستے میں خرچ کرو اس لیے وہ اللہ کے راستے میں دیتا ہوں۔ آپ ﷺ جیسا مناسب سمجھیں اس کے موافق اس کو خرچ فرمائیں۔“

نبی کریم ﷺ نے بہت زیادہ مسرت کا اظہار فرمایا:

[ذَلِكَ مَالٌ رَابِحٌ.]

”یہ بہت نفع مند مال ہے۔“

میں یہ مناسب سمجھتا ہوں کہ تم اس کو اپنے قرابت میں تقسیم کر دو ابو طلحہ رضی اللہ عنہ نے اس کو اپنے رشتہ داروں میں تقسیم کر دیا۔

یہ بہت فائدہ مند تجارت ہے

امام ابو یعلیٰ عبداللہ بن مسعود رضی اللہ عنہ سے روایت کرتے ہیں کہ رسول اللہ ﷺ نے قرآن مجید کی یہ آیت پڑھی:

﴿مَنْ ذَا الَّذِي يُقرضُ اللّٰهَ قَرْضًا حَسَنًا﴾ [البقرة: 245]

”تم میں سے کون ہے جو اللہ کو قرض حسد دے۔“

تو حضرت ابوالدرداء رضی اللہ عنہ نبی کریم ﷺ کی خدمت میں حاضر ہوئے اور کہا:

[إِنَّ اللّٰهَ لَيُرِيدُ مِنَّا الْقَرْضَ.]

”اللہ ہم سے قرض مانگتا ہے۔“

رسول اللہ ﷺ نے فرمایا: ہاں، تو حضرت ابوالدرداء رضی اللہ عنہ نے عرض کیا مجھے اپنا ہاتھ دکھائیں ہاتھ پر ہاتھ رکھ کر فرمانے لگے:

[أقرضتُ ربِّي حائطي.]

”میں اپنا باغ اللہ کو قرض دیتا ہوں۔“

اس باغ میں کھجوروں کے چھ سے سو درخت ہیں۔ چنانچہ جب وہ اپنے باغ میں پہنچے کہ اس باغ میں ہی ان کی زہائش تھی انہوں نے باغ کے دروازے پر ہی:

[يَا أُمَّ الدَّحْدَاحِ! فَقَالَتْ: لَبَّيْكَ، فَقَالَ: اخْرُجِي فَقَدْ
أَقْرَضْتُهُ رَبِّي]

”اے ام دحداح! کہنے لگیں جی حاضر۔ کہا: باغ سے باہر آ جاؤ اب یہ باغ میں نے اللہ کو قرض دے دیا ہے۔“

اس پر ان کی بیوی نے کہا:

”یہ بہت فائدہ مند تجارت ہے۔“

میں نے تو اس کو صدقہ کر دیا

حضرت اسماء رضی اللہ عنہا نے ایک لونڈی فروخت کی اور اس کی قیمت گود میں لیے بیٹھی تھیں کہ ان کے شوہر حضرت زبیر رضی اللہ عنہ آئے اور قیمت دیکھ کر کہا ”مجھے دے دو“ بولیں ”میں نے تو اس کو صدقہ کر دیا۔“

اس کی کل قیمت خیرات کر دی

حضرت حکیم بن حزام رضی اللہ عنہ زمانہ جاہلیت ہی میں نیک کاموں کے کرنے میں مشہور تھے اسلام لائے تو زمانہ جاہلیت میں جو نیک کام کیے تھے اسلام میں بھی اسی قسم کے نیک کام کیے دارالندوہ جو قریش کا ایک قابل فخر یادگار جگہ تھی ان ہی کے قبضہ میں تھی انہوں نے اس کو حضرت امیر معاویہ رضی اللہ عنہ کے ہاتھ ایک لاکھ درہم پر فروخت کیا اور اس کی کل قیمت خیرات کر دی۔

① تفسیر ابن کثیر (۳۹۳/۴)

② مسلم، آداب، باب جواز المرأة الاجنبية

③ اسد الغابہ تذکرہ حکیم بن حزام (۵۸/۲)

مدائن کے گورنر کی خیرات

حضرت سلمان فارسی رضی اللہ عنہ مدائن کے گورنر تھے اور پانچ ہزار وظیفہ پاتے تھے۔ لیکن جب بیت المال سے وظیفہ کی رقم ملتی تھی تو کل کی کل خیرات کر دیتے تھے اور خود اپنے کسب سے روزی پیدا کرتے تھے۔^①

وہ ذخیرہ کرنا ناجائز خیال کرتے تھے

حضرت ابوذر غفاری رضی اللہ عنہ سرے سے مال کا جمع کرنا ہی ناجائز سمجھتے تھے۔^②

ابن عمر رضی اللہ عنہما کا عمل

بعض حدیثوں سے معلوم ہوتا ہے کہ انسان جو چیز صدقہ میں دے دے اس کو دوبارہ نہ خریدے اس لیے حضرت ابن عمر رضی اللہ عنہما اگر صدقہ کا مال دے کر پھر خریدتے تو اس کو اپنے پاس نہ رکھتے بلکہ صدقہ کر دیتے۔^③

عورتوں نے اپنے کانوں کی بالیاں صدقہ کر دیں

رسول اللہ صلی اللہ علیہ وسلم کی ترغیب و تحریض سے صحابہ کرامؓ اور بھی زیادہ صدقہ و خیرات کی طرف مائل ہو جاتے تھے ایک بار آپ صلی اللہ علیہ وسلم نے خطبہ عید میں صدقہ کی ترغیب دی عورتوں کا مجمع تھا حضرت بلال رضی اللہ عنہ دامن پھیلائے ہوئے تھے اور عورتیں اپنے کانوں کی بالیاں اور ہاتھوں کی انگوٹھیاں پھینکتی جاتی تھیں۔^④

ایک پوری تھیلی صدقہ کر دی

ایک بار قبیلہ مضر کے بہت سے فاقہ زدہ لوگ آپ کی خدمت میں حاضر ہوئے۔ آپ نے ان کی حالت دیکھی تو چہرے کا رنگ بدل گیا اور نماز کے بعد ایک خطبہ

① الاستیعاب حضرت سلمان فارسی (۶۳۵/۲)

② بخاری، الزکوٰۃ، باب ما دی زکوٰۃ فلیس بکنز (۱۳۰۸)

③ بخاری، الزکوٰۃ، باب ہل یشتري صدقة (۱۳۸۹)

④ ابوداؤد، الصلوٰۃ، باب الخطبة فی یوم العید (۱۱۳۳)

دیا جس میں ان پر صدقہ کرنے کی ترغیب دی ایک صحابی کے پاس درہم و دینار کی ایک تھیلی اس قدر وزنی تھی کہ اس کو بمشکل اٹھا سکتے تھے لیکن انہوں نے اس کو آپ کے سامنے ڈال دیا۔ اس کے بعد اور تمام صحابہ رضی اللہ عنہم نے کپڑے اور غلہ کا ڈھیر لگا دیا۔^❶

سب نے دیواروں میں شکاف کر دیے

ایک بار آپ نے دیکھا کہ انصار نے اپنے باغوں کے گرد چار دیواریاں قائم کر دی ہیں۔ حالانکہ پہلے ایسا نہیں کرتے تھے فرمایا کہ ”نماز جمعہ کے بعد چلے نہ جانا میں کچھ کہوں گا“ جب نماز ہو چکی تو تمام انصار منبر کے گرد جمع ہو گئے آپ نے فرمایا کہ ”تم پہلے قوم کا تاوان دیتے تھے یتیموں کی پرورش کرتے تھے اور دوسری نیکیاں کرتے تھے لیکن جب اسلام آیا تو مال کی اس قدر حفاظت کرتے ہو؟ انسان جو کچھ کھا لیتا ہے اس کا ثواب ملتا ہے اور چڑیاں جو کچھ کھا لیتی ہیں اس کا ثواب ملتا ہے انصار پر اس تقریر کا یہ اثر ہوا کہ پلٹے تو سب نے اپنے اپنے باغ کی دیواروں میں ایک ایک دوز و شکاف کر دیئے کہ ان کا فائدہ سب کو پہنچے۔^❷

❶ نسائی، الزکوٰۃ، باب التحریض علی الصدقہ (۲۵۵۵)

❷ اسد الغابہ تذکرہ خالد بن صخر (۱۲۷/۲)

شوقِ حدیث

صحابہ کرامؓ کا شوقِ حدیث صرف رسول اللہ ﷺ کے فیض و صحبت تک محدود نہ تھا، بلکہ وہ اس روحانی خزانے کی تلاش میں طرح طرح کی مشقتیں کر کے سینکڑوں کوس کا سفر کرتے تھے۔ حضرت فضالہ بن عبیدؓ مصر کے گورنر تھے، ایک صحابی ان کی خدمت میں حاضر ہوئے اور کہا کہ میں ملاقات کے لیے نہیں آیا میں اور آپ دونوں نے رسول اللہ ﷺ سے حدیث سنی تھی، اس لیے مجھے خیال ہوا کہ شاید آپ کے پاس اس کا علم ہو۔^①

ایک حدیث کے لیے وہ مصر پہنچ گئے

حضرت عبداللہ بن انیس جہنیؓ مصر میں مقیم تھے، وہ قصاص کے متعلق ایک حدیث روایت کرتے تھے، حضرت جابرؓ کو معلوم ہوا تو بازار میں آ کر ایک اونٹ خریدا اور اس پر کجاوہ کس کر مصر کو روانہ ہوئے۔ ایک مہینے میں مصر پہنچے اور لوگوں سے پوچھتے ہوئے ان کے دروازے پر گئے اور ایک حبشی غلام کے ذریعہ سے ان کو اطلاع دی، جب ان کو معلوم ہوا کہ وہ صحابی ہیں تو آ کر لپٹ گئے اور پوچھا کہ آپ کیوں تشریف لائے؟ بولے قصاص کے متعلق آپ جس حدیث کی روایت کرتے ہیں اب آپ کے سوا اس کا کوئی راوی نہیں ہے، اس لیے میں نے چاہا کہ قبل اس کے کہ ہم دونوں میں سے کسی کو موت آئے میں آپ سے اس حدیث کو سن لوں۔^②

① ابوداؤد، الترجل (۳۱۶۰)

② بخاری، العلم، باب الخروج فی طلب العلم (تحت الباب معلق) وحسن المحاضرہ (۷۸/۱)

ایک موقع پر رسول اللہ ﷺ نے ایک حدیث بیان فرمائی تھی۔ حضرت سائب بن خلد رضی اللہ عنہ اور حضرت عقبہ بن عامر جہنی رضی اللہ عنہ اس موقع پر موجود تھے، لیکن بعد میں حضرت سائب رضی اللہ عنہ کو اس حدیث کے متعلق وہم پیدا ہوا اور وہ اس کے ازالہ شک کے لیے مصر میں حضرت عقبہ رضی اللہ عنہ کے پاس گئے اور پہلے مسلمہ بن مخلد کے دروازے پر حاضر ہوئے انہوں نے ان کو مہمان بنانا چاہا، لیکن انہوں نے کہا کہ پہلے عقبہ سے میری ملاقات کروا دیجئے، وہ ایک گاؤں میں تھے وہاں گئے اور اس حدیث کی تصدیق کر کے واپس آئے۔

رسول اللہ ﷺ نے کیا فرمایا ہے؟

ایک بار ایک صحابی نماز پڑھ رہے تھے آپ نے ان سے کچھ کہا جس کو اور صحابہ نے نہیں سنا جب وہ پلٹے تو تمام صحابہ رضی اللہ عنہم نے ان کو گھیر لیا اور کہا کہ ”آپ نے کیا فرمایا“۔ راوی کہتے ہیں کہ آپ ﷺ نے فرمایا کہ قریب ہے کہ تم میں سے کوئی فجر چار رکعت پڑھے۔

ہمیشہ نبی کریم ﷺ کی بات سننے کا شوق

حضرت ابن حنظلیہ رضی اللہ عنہ ایک خاموش اور گوشہ نشین صحابی تھے ایک روز وہ حضرت ابوالدرداء رضی اللہ عنہ کے پاس سے ہو کر گزرے تو انہوں نے ان کو دیکھ کر کہا:

[كَلِمَةٌ تَنْفَعُنَا وَلَا تَضُرُّكَ.]

”کچھ فرمائیے جو ہم کو نفع دے اور آپ کے لیے مضر نہ ہو۔“

انہوں نے ایک حدیث بیان کی، حضرت ابوالدرداء رضی اللہ عنہ اس قدر مسرور ہوئے کہ سراٹھا کر کہا، آپ نے رسول اللہ ﷺ سے یہ سنا ہے انہوں نے کہا ہاں پھر بار بار اس جملے کو

① حسن المحاضرہ (۸۶/۱)

② سنن ابن ماجہ کتاب الصلوٰۃ باب ماجاذا قیمت الصلوٰۃ فلا صلوٰۃ الا المكتوبہ (۱۱۵۳)

دہراتے رہے اسی طرح وہ متعدد بار ان کے پاس سے گزرے اور انہوں نے کلمہ نافعہ کی استدعا کی اور انہوں نے ایک حدیث بیان کر دی۔^❶

ابوموسیٰ رضی اللہ عنہ سے عمر رضی اللہ عنہ نے ثبوت مانگ لیا

سیدنا ابوموسیٰ اشعری رضی اللہ عنہ نے امیر المؤمنین عمر رضی اللہ عنہ سے (ملاقات کے لیے) اجازت طلب کی مگر ان کو اجازت نہ ملی (کیوں کہ اس وقت) سیدنا عمر رضی اللہ عنہ (کسی کام میں) مشغول تھے تو ابوموسیٰ رضی اللہ عنہ لوٹ گئے۔ پھر جب سیدنا عمر رضی اللہ عنہ فارغ ہوئے تو فرمایا کہ عبداللہ بن قیس (ابوموسیٰ اشعری) کی آواز سنی تھی ان کو اجازت دے دو تو لوگوں نے کہا کہ وہ تو واپس چلے گئے ہیں تو سیدنا عمر رضی اللہ عنہ نے ان کو بلوایا (اور پوچھا کہ تم کیوں لوٹ گئے تھے؟) انہوں نے جواب دیا کہ ہمیں اسی بات کا حکم دیا جاتا تھا۔ (یعنی اللہ کے نبی ﷺ کا یہی حکم ہے کہ اجازت نہ ملے تو واپس چلے جاؤ) تو سیدنا عمر رضی اللہ عنہ نے فرمایا کہ تم اس پر کوئی گواہ پیش کرو لہذا وہ انصار کی مجلس میں آئے اور ان سے پوچھا تو انصار نے کہا کہ اس بات کی گواہی تو سیدنا ابوسعید خدری رضی اللہ عنہ دے سکتے ہیں جو ہم سب سے چھوٹے ہیں چنانچہ وہ انہی کو لے گئے (اور انہوں نے شہادت دی کہ رسول اللہ ﷺ کا حکم تھا) تو سیدنا عمر رضی اللہ عنہ نے کہا کہ مجھ پر رسول اللہ ﷺ کا یہ حکم پوشیدہ رہ گیا کیوں کہ میں بازاروں میں تجارت کے لیے سفر کرنے میں مشغول ہو گیا تھا۔^❷

❶ ابوداؤد، اللباس، باب ماجاء فی اسبال الازار (۳۰۸۹)

❷ البخاری، البيوع، باب الخروج في التجارة (۲۰۶۲)

صحابہ رضی اللہ عنہم کا شوق جہاد

اسلام کے فرائض و اعمال میں جہاد سب سے زیادہ مشکل ہے لیکن صحابہ کرام کو قرآن مجید ہی کے اثر نے جہاد پر آمادہ کیا تھا اور اسی اثر کی بدولت وہ سخت سے سخت جنگی خطرات میں ثابت قدم رہتے تھے۔

اسلام کے فرائض و اعمال میں جہاد سب سے زیادہ سخت ہے لیکن صحابہ کرام رضی اللہ عنہم کو جہاد کا اس قدر شوق تھا کہ حضرت زبیر رضی اللہ عنہ رسول اللہ ﷺ کے زمانہ سے حضرت عثمان رضی اللہ عنہ کے عہد تک برابر جہاد ہی میں مشغول رہے۔

وہ قسطنطنیہ میں شہید ہو کر مدفون ہوئے

ایک بار قسطنطنیہ میں رومیوں سے مسلمانوں کا مقابلہ ہوا، رومی بالکل قسطنطنیہ کی دیوار کے متصل صف زن تھے، ایک مسلمان نے جرات کر کے حملہ شروع کیا تو لوگ پکارے ”ہاں ہاں! اپنی جان کو ہلاکت میں ڈالتے ہو“ حضرت ابو ایوب انصاری رضی اللہ عنہ جو ساتھ تھے بولے ”یہ آیت تو ہم انصار کے بارے میں نازل ہوئی ہے جب اسلام نے قوت حاصل کر لی، تو ہم لوگ اپنی معاش کے کام دھندے میں مصروف ہو گئے، اس پر یہ آیت نازل ہوئی:

﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ﴾

”اور خدا کی راہ میں خرچ کرو اور اپنے ہاتھوں اپنے تئیں ہلاکت میں نہ ڈالو“۔

① بخاری، الجہاد، باب بركة الغازی فی مالہ حیاً و میتاً (۳۱۲۹)

اس لیے اصلی ہلاکت یہ ہے کہ ہم معاش کے کاروبار میں مصروف ہو جائیں اور جہاد کو چھوڑ دیں راوی کا بیان ہے کہ ”جب سے یہ آیت نازل ہوئی، حضرت ابو ایوب انصاری رضی اللہ عنہ ہمیشہ مصروف جہاد رہے یہاں تک کہ قسطنطنیہ میں شہید ہو کر وہی مدفون ہوئے۔“^①

شوقِ جہاد کی کیفیت

ایک بار رسول اللہ ﷺ نے شرکتِ جہاد کے لیے عام منادی کرائی، ایک صحابی نہایت بوڑھے تھے اور خدمت کے لیے ان کے پاس کوئی خادم بھی نہ تھا، تاہم اس قدر شوقِ جہاد رکھتے تھے کہ شریکِ جہاد ہوئے اور خدمت کے لیے تین دینار کی اجرت پر ایک شخص کو ساتھ لیتے گئے۔^②

ایک مشکل دو آسانیوں پر غالب نہیں آسکتی

ایک بار جب رومیوں نے مسلمانوں کے مقابل میں ایک لشکر گراں جمع کیا اور حضرت ابو عبیدہ بن جراح رضی اللہ عنہ نے حضرت عمر رضی اللہ عنہ کو اس خطرہ کی اطلاع کی تو انہوں نے ان کو لکھا کہ ”مسلمان بندے پر جب کوئی مصیبت نازل ہوتی ہے تو اس کے بعد اللہ اس کو دور کر دیتا ہے، ایک مشکل دو آسانیوں پر غالب نہیں آسکتی خداوند تعالیٰ اپنی کتاب میں لکھتا ہے:

﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ

لَعَلَّكُمْ تَفْلِحُونَ ﴿٥٠﴾﴾

”مسلمانو! مصیبتوں پر صبر کرو اور صبر میں کفار کا مقابلہ کرو اور استقلال کے ساتھ جہاد کرو اور خدا سے ڈرو یقین ہے کہ تم کامیاب ہو گے۔“^③

① ابوداؤد، الجہاد، باب فی قوله تعالیٰ و لا تلقوا بایدیکم الی التهلکة (۲۵۱۲)

② ابوداؤد، الجہاد، باب فی الرجل یغزو باجر الخدمۃ (۲۵۲۷)

③ موطاء امام مالک، الجہاد، باب الترغیب فی الجہاد (۴۳۶/۲)

عزمِ جہاد کی مثالیں

بیوی اور جائیداد سب کو عزیز ہوتے ہیں، لیکن شوقِ جہاد میں بعض صحابہ رضی اللہ عنہم نے ان کو بھی الگ کر دیا تھا، حضرت سعد بن ہشام رضی اللہ عنہ فرماتے ہیں کہ میں نے اپنی بیوی کو طلاق دے دی اور مدینہ آیا کہ وہاں کی جائیداد کو بیچ کر ہتھیار خریدوں اور جہاد کروں لیکن چند صحابہ رضی اللہ عنہم ملے اور انہوں نے کہا کہ ہم میں بھی چھ آدمیوں نے یہی ارادہ کیا تھا، لیکن رسول اللہ ﷺ نے منع فرمادیا۔^❶

شوقِ شہادت

عہدِ نبوت میں شہادت ایک ابدی زندگی خیال کی جاتی تھی اس لیے ہر شخص اس آبِ حیات کا پیاسا رہتا تھا، حضرت ام ورقہ بنت نوفل رضی اللہ عنہا ایک صحابیہ تھیں، جب بدر کا معرکہ پیش آیا تو انہوں نے رسول اللہ ﷺ کی خدمت میں عرض کی کہ ”مجھ کو شریکِ جہاد ہونے کی اجازت عطا فرمائیے، میں مریضوں کی تیمارداری کروں گی، شاید مجھے وہ درجہ شہادت حاصل ہو جائے، لیکن آپ ﷺ نے فرمایا ”گھر ہی میں رہو، خدا تمہیں وہیں شہادت دے گا“ یہ معجزانہ پیشین گوئی کیونکر غلط ہو سکتی تھی؟ انہوں نے ایک لونڈی اور ایک غلام مدبر کیے تھے۔ جنہوں نے ان کو شہید کر دیا کہ جلد آزاد ہو جائیں۔^❷

جنت کے دروازے تلواروں کے سایوں کے نیچے ہیں

حضرت ابو بکر بن ابی موسیٰ اشعری رضی اللہ عنہ سے روایت ہے کہ:

”میں نے اپنے باپ سے دشمن کے مقابلہ کے وقت یہ بیان کرتے ہوئے سنا کہ رسول اللہ ﷺ نے ارشاد فرمایا: بے شک جنت کے دروازے تلواروں کے سایوں کے نیچے ہیں، ایک پراگندہ حال شخص نے کہا: اے

❶ ابوداؤد، التطوع، باب فی صلوة اللیل (۱۳۴۲)

❷ ابوداؤد، الصلوٰۃ، باب امامۃ النساء (۵۹۱)

ابوموسیٰ! آپ نے رسول اللہ ﷺ کو یہ ارشاد فرماتے ہوئے خود سنا ہے؟
ابوموسیٰ نے جواب دیا کہ ہاں تو وہ شخص اپنے ساتھیوں کے پاس آیا اور
کہنے لگا کہ میں تمہیں سلام کہتا ہوں، پھر اس نے اپنی تلوار کی نیام کو توڑ کر
پھینک دیا اور تلوار کے ساتھ دشمن کی طرف آگے بڑھا اور خوب شمشیر زنی
کی، یہاں تک کہ خود بھی شہید ہو گیا۔”

اصل جہاد کی تلاش میں

حضرت ابوموسیٰ اشعری رضی اللہ عنہ سے روایت ہے کہ:

[يَا رَسُولَ اللَّهِ! الرَّجُلُ يُقَاتِلُ لِلْمَغْنَمِ وَالرَّجُلُ يُقَاتِلُ
لِيَذْكَرَ وَالرَّجُلُ يُقَاتِلُ لِيُرَى مَكَانَهُ فَمَنْ فِي سَبِيلِ اللَّهِ؟
فَقَالَ رَسُولُ اللَّهِ ﷺ: "مَنْ قَاتَلَ لَتَكُونَ كَلِمَةُ اللَّهِ أَعْلَى
فَهُوَ فِي سَبِيلِ اللَّهِ."]

”ایک اعرابی نبی کریم ﷺ کی خدمت میں حاضر ہوا اور اس نے عرض کیا: یا
رسول اللہ ﷺ! آدمی مالِ غنیمت کے لیے لڑتا ہے، ایک آدمی اس لیے لڑتا
ہے تاکہ اس کا ذکر ہو اور ایک آدمی اس لیے لڑتا ہے تاکہ اسکی شجاعت و
بہادری کو دیکھا جائے تو ان میں سے کونسا فی سبیل اللہ ہے؟ رسول اللہ ﷺ
نے فرمایا کہ جو اس لیے لڑائی کرے تاکہ اللہ تعالیٰ کے کلمہ کو سر بلندی حاصل
ہو وہ فی سبیل اللہ ہے۔“

① ترمذی، فضائل الجہاد، باب ما ذکر آن ابواب الجنة تحت ظلال السيوف (۱۶۵۹)

مسلم، الجہاد، باب ثبوت الجنة للشہيد (۱۹۰۲)

② بخاری، الجہاد والسير، باب من قاتل لتكون كلمة الله هي العليا (۲۸۱۰)

مسلم، الجہاد، باب من قاتل لتكون كلمة الله هي العليا فهو في سبيل
الله (۱۹۰۳)

میں اس لیے ایمان نہیں لایا

رسول اللہ ﷺ پر ایک بدو ایمان لایا اور آپ ﷺ کے ساتھ ہجرت کرنے پر آمادگی ظاہر کی لیکن آپ نے اس کو بعض صحابہ رضی اللہ عنہم کے سپرد کر دیا، جن کے اونٹ وہ چرایا کرتا تھا، لیکن جب ایک غزوہ میں مالِ غنیمت ہاتھ آیا اور آپ نے اس کا بھی حصہ لگایا تو اس نے کہا ”میں اس لیے ایمان نہیں لایا، میں اس لیے حلقہ اسلام میں داخل ہوا ہوں کہ میرے حلق میں تیر لگے اور میں شہید ہو کر جنت میں داخل ہوں۔“ تھوڑی دیر کے بعد معرکہ کارزار گرم ہوا تو وہ ٹھیک حلق پر تیر کھا کر شہید ہوا، صحابہ کرام رضی اللہ عنہم لاش کو آپ ﷺ کے سامنے لائے تو آپ ﷺ نے فرمایا کہ ”اس نے خدا کی تصدیق کی تو خدا نے بھی اس کی تصدیق کی“ یہ کہہ کر خود اپنا جبہ کفن کے لیے عنایت فرمایا۔^❶

تلوار کی میان توڑ کر پھینک دی

حضرت انس رضی اللہ عنہ کے چچا غزوہ بدر میں شریک نہ ہو سکے تھے اس لیے ہمیشہ یہ کانٹا ان کے دل میں کھٹکا کرتا تھا، غزوہ احد پیش آیا تو اس میں اس جانبازی کے ساتھ لڑ کر شہید ہوئے کہ ان کی بہن کا بیان ہے کہ تیر نیزے اور تلوار کے اسی سے زیادہ زخم جسم پر تھے، میں نے صرف انگلیوں سے ان کو پہچانا۔

ایک بار ایک صحابی نے معرکہ جنگ میں یہ روایت کی کہ ”جنت کے دروازے تلوار کے سایہ کے نیچے ہیں“ ایک صحابی اٹھے اور کہا ”تم نے اس کو رسول اللہ ﷺ سے سنا ہے“ بولے ”ہاں“ وہ وہاں سے اٹھ کر اپنے رفقاء کے پاس آئے اور سلام کر کے ان سے رخصت ہوئے تلوار کی میان توڑ کر پھینک دی اور دشمن کی صف میں گھسن کر لڑے اور شہید ہوئے۔^❷

ان کو نیت کا ثواب مل چکا

حضرت عبداللہ بن ثابت رضی اللہ عنہ کو طاعون کی بیماری لاحق ہوئی، رسول اللہ ﷺ

❶ نسائی، الجنائز، باب الصلوة علی الشهداء (۱۹۵۵)

❷ مسلم، الامارة، باب ثبوت الجنة للشہید (۱۹۰۲)

عیادت کے لیے تشریف لائے تو آثار موت طاری ہو چکے تھے، عورتیں رونے پینے لگیں ان کی صاحبزادی روتی تھیں اور کہتی تھیں کہ ”مجھے توقع یہ تھی کہ آپ شہید ہوں گے آپ نے جہاد کا سامان مکمل بھی کر لیا تھا، آپ نے فرمایا ”ان کو نیت کا ثواب مل چکا“۔^۱

میں لنگڑااتا ہوا جنت میں پہنچ جاؤں گا

حضرت عمرو بن الجموح رضی اللہ عنہ ایک بوڑھے اور لنگڑے صحابی تھے، غزوہ بدر میں رسول اللہ صلی اللہ علیہ وسلم نے لنگڑا پن کی وجہ سے ان کو مدینہ ہی میں چھوڑ دیا تھا، لیکن غزوہ احد میں انہوں نے بیٹوں سے کہا کہ ”مجھے میدان جہاد میں جانے دو“ سب نے کہا ”آپ کو تو رسول اللہ صلی اللہ علیہ وسلم نے معاف کر دیا ہے“ بولے ”افسوس تم نے مجھے بدر میں جنت سے محروم رکھا اور اب احد میں بھی محروم رکھنا چاہتے ہو؟ یہ کہہ کر روانہ ہوئے، جب لڑائی کا وقت آیا تو بولے ”یا رسول اللہ! اگر میں شہید ہو جاؤں تو اسی طرح لنگڑااتا ہوا جنت میں پہنچ جاؤں گا“ ارشاد ہوا ”ہاں“ یہ سن کر آگے بڑھے، لڑے اور شہید ہوئے۔^۲

یا رسول اللہ صلی اللہ علیہ وسلم میرا خاوند جہاد پر جا چکا ہے

معاذ بن انس رضی اللہ عنہ کی بیوی رسول اکرم صلی اللہ علیہ وسلم کی خدمت میں حاضر ہوئی اور کہا، یا رسول اللہ صلی اللہ علیہ وسلم میرا خاوند جہاد پر جا چکا ہے، میں گھر میں اس کی نماز اور دیگر نیک کاموں کی اقتداء کیا کرتی تھی (اب میں تنہا رہ گئی) لہذا مجھے کوئی ایسا عمل بتا دیجیے جو اس کے لوٹنے تک کرتی رہوں اور اس کے عمل کے برابر ثواب پالوں؟ رسول اللہ صلی اللہ علیہ وسلم نے فرمایا: ”کیا تم میں اتنی طاقت ہے کہ اس کے گھر لوٹ آنے تک مسلسل قیام میں رہو اور کبھی نہ بیٹھو! روزے رکھو اور کبھی افطار نہ کرو! اللہ تعالیٰ کا ذکر کرتی رہو اور کبھی نہ تھکو! اس نے کہا یا رسول اللہ صلی اللہ علیہ وسلم اتنی طاقت تو نہیں ہے تو رسول اللہ صلی اللہ علیہ وسلم نے فرمایا:

① ابوداؤد، الجنائز، باب فضل من مات بالطاعون (۳۱۱۱)

② اسد الغابہ تذکرہ سلیم مولیٰ عمرو بن الجموح (۵۴۵/۲)

[وَالَّذِي نَفْسِي بِيَدِهِ لَوْ طَوَّقْتِيهِ مَا بَلَغَتِ الْعَشُورَ مِنْ
عَمَلِهِ]

”مجھے قسم ہے اس ذات کی جس کے ہاتھ میں میری جان ہے! اگر اللہ تعالیٰ تمہیں ان تمام کاموں کی توفیق دے بھی دے تب بھی تم اپنے شوہر کے جہادی اجر کے دسویں حصے کو بھی نہیں پہنچ سکتیں۔“

جابر سوار ہو جاؤ

سرزمین روم میں..... مجاہدین کا ایک قافلہ منزل کی طرف رواں دواں ہے۔ مالک بن عبد اللہ رضی اللہ عنہ اس کے قائد ہیں۔ دوران سفر انھوں نے جابر بن عبد اللہ انصاری کو دیکھا کہ گھوڑا ان کے پاس ہے لیکن وہ اس کی لگا میں پکڑے پیدل چل رہے ہیں، مالک نے پکار کر کہا جابر سوار ہو جاؤ، اللہ نے تمہیں سواری دی ہے۔ جابر رضی اللہ عنہ نے فرمایا میں نے رسول اللہ صلی اللہ علیہ وسلم سے یہ حدیث سنی ہے کہ جس بندے کے قدم اللہ کی راہ میں خاک آلود ہوں اس بندے پر اللہ تعالیٰ جہنم کو حرام کر دیتا ہے۔ یہ حدیث سننی تھی کہ تمام مجاہدین نے اپنی اپنی سواریوں سے چھلانگیں لگا دیں۔ چنانچہ اس روز سے بڑھ کر پیدل چلنے والے کسی جہادی سفر میں نہیں دیکھے گئے۔

میں بھی شامل تھا

ابن عمر رضی اللہ عنہما فرماتے ہیں:

[وَكُنْتُ فِي مَنِّ أَجْرِي فَوَثَبَ بِي فَرَسِي جِدَارًا.]

”میں مقابلے میں حصہ لینے والوں میں شامل تھا اور میرا گھوڑا (تیز رفتاری کی وجہ سے میرے سمیت دیوار پر چڑھ گیا۔“

① مستدرک حاکم (۷۳/۲)

② مسند أحمد (۱۸۵/۲)، الجهاد لابن أبي عاصم (۱۲۲)

③ صحيح الترمذی، أبواب الجهاد، باب الرهان (۱۳۸۹)

امام مسلم رضی اللہ عنہ نے سیدنا عبداللہ بن عمر رضی اللہ عنہما سے یہ اضافہ بھی نقل کیا ہے:

[فَجِئْتُ سَابِقًا فَطَفَّفَ بِي الْفَرَسُ الْمَسْجِدَ.]

”میں آگے آ رہا تو میرا گھوڑا میرے سمیت مسجد کی ایک دیوار پر چڑھ گیا۔“

جنت کی بشارت

جو شخص کسی مجاہد کو سامان فراہم کرتا ہے اس کے لیے جنت کا اعلان بھی کیا گیا ہے

غزوہ تبوک کی تیاری کے موقع پر امام الانبیاء محسن انسانیت صلی اللہ علیہ وسلم نے فرمایا:

[مَنْ جَهَّزَ جَيْشَ الْعُسْرَةِ فَلَهُ الْجَنَّةُ.]

”جو شخص جیشِ عسرہ (غزوہ تبوک کے لشکر) کو سامان سے لیس کرے اس کے

لیے جنت ہے۔“

غزوہ تبوک ماہِ رجب ۹ ہجری میں وقوع پذیر ہوا۔ اسے غزوۃ العسرة (تنگی کی جنگ) اور

غزوہ فاضحہ (منافقوں کو رسوا کرنے والی جنگ) بھی کہتے ہیں۔ عرب عیسائیوں کے

مشورہ پر شاہِ روم ہرقل نے اسلامی ریاست کے خاتمے کا ارادہ کیا تو اس کے جواب میں

یہ غزوہ پیش آیا، نبی کریم صلی اللہ علیہ وسلم تیس ہزار لشکر کی قیادت کرتے ہوئے تبوک کی طرف روانہ

ہوئے اور بیس دن وہاں قیام فرمایا، اس لشکر کو عثمان رضی اللہ عنہ نے سامان سے لیس کیا تھا۔

حافظ رسول صلی اللہ علیہ وسلم حضرت طلحہ رضی اللہ عنہ

[كَانَ أَبُو طَلْحَةَ بَيْنَ يَدَيْ رَسُولِ اللَّهِ صلی اللہ علیہ وسلم وَكَانَ رَسُولُ

اللَّهِ صلی اللہ علیہ وسلم يَرْفَعُ رَأْسَهُ مِنْ خَلْفِهِ يَنْظُرُ إِلَى مَوَاقِعِ نَبْلِهِ

فَيَتَطَاوَلُ أَبُو طَلْحَةَ بِصَدْرِهِ يَقِي بِهِ رَسُولَ اللَّهِ صلی اللہ علیہ وسلم

قَالَ: وَيَقُولُ: يَا رَسُولَ اللَّهِ نَحْرِي دُونَ نَحْرِكَ.]

”حضرت انس رضی اللہ عنہ فرماتے ہیں کہ حضرت ابو طلحہ رضی اللہ عنہ احد کے دن نبی

① صحیح مسلم، الامارة، باب المسابقة بين الخيل و تضميرها (۱۸۷۰)

② بخاری فضائل اصحاب النبي صلی اللہ علیہ وسلم مناقب عثمان بن عفان (۳۶۹۵)

کریم ﷺ کے آگے تیر اندازی کر رہے تھے اور نبی کریم ﷺ ان کے پیچھے سے سراٹھا کر دیکھتے تھے کہ ان کے تیر کہاں لگ رہیں ہیں تو حضرت ابو طلحہ رضی اللہ عنہ نبی کریم ﷺ کی حفاظت کی غرض سے پورے قدم سے کھڑے ہو گئے اور عرض کیا کہ یا نبی اللہ ﷺ ادھر ہو جائیں، اللہ نے مجھے آپ ﷺ کا فدائی بنا دیا ہے اور میرا جسم آپ ﷺ کی ڈھال ہے۔“

عمرو بن الجموح رضی اللہ عنہ کا شوق شہادت

مسلم بن صبیح کہتے ہیں کہ عمرو بن الجموح رضی اللہ عنہ نے اپنے بیٹوں سے فرمایا:

[مَنْعَتُمُونِي الْجَنَّةَ بِبَدْرٍ.]

کہ تم نے مجھے بدر میں جنت سے روکا اور اللہ کی قسم اگر میں زندہ رہا تو یوں کروں گا (یعنی یہ کارنامے سرانجام دوں گا)

یہ بات عمر رضی اللہ عنہ کو پہنچی تو وہ حضرت عمرو بن جموح رضی اللہ عنہ سے ملے اور دریافت کیا کہ آپ اس بات کے قائل ہیں، تو انھوں نے کہا ہاں راوی فرماتے ہیں کہ احد کے دن عمر رضی اللہ عنہ کو اس کے سوا کوئی اور فکر نہ تھی (یعنی ان کے قول کا کیا بنتا ہے) تو حضرت عمر رضی اللہ عنہ فرماتے ہیں کہ میں نے ان کو تلاش کیا:

[فَإِذَا هُوَ فِي الرَّعِيلِ الْأَوَّلِ]

”تو وہ لشکر کے ہراول میں تھے۔“

عبداللہ بن جحش رضی اللہ عنہ کی رقت انگیز دعائے شہادت

عظیم محدث سعید بن مسیب رضی اللہ عنہ فرماتے ہیں کہ حضرت عبداللہ بن جحش رضی اللہ عنہ نے

① صحیح مسلم (۱۸۱۱) صحیح ابن حبان (۷۱۸۱) المستدرک (۵۵۰۹) مواردالظمان

(۲۲۵۰) السنن الکبریٰ (۸۲۸۳) مصنف ابن ابی شیبہ (۱۹۳۹۵) مسند أحمد

(۱۲۵۳) فضائل الصحابہ للنسائی (۱۷۹)

② سیر اعلام النبلاء (۲۵۵/۱)

احد کے دن فرمایا کہ اے اللہ میں تجھے قسم دیتا ہوں کہ ہم جب دشمن سے ٹکرائیں تو وہ مجھے قتل کریں:

[ثُمَّ يَبْقَرُوا بَطْنِي.]

اور میرا پیٹ پھاڑ ڈالیں اور ناک کان وغیرہ کاٹ ڈالیں۔

پھر جب میں آپ سے ملوں

[سَأَلْتَنِي فِيمَ هَذَا؟]

تو آپ سوال کریں کہ یہ کس کے لیے ہے تو میں عرض کروں کہ آپ ہی کے راستہ کا تحفہ ہے، پس وہ دشمن سے ٹکرائے اور شہید ہو گئے اور ان کے ساتھ یہی کیا گیا۔^①

جہاد میں شرکت کے لیے باپ بیٹے میں قرعہ اندازی

نبی کریم ﷺ جب بدر کے لیے نکلے تو حضرت سعد بن خیشمہ رضی اللہ عنہ اور ان کے والد دونوں نے جہاد میں شرکت کا ارادہ کیا اور نبی کریم ﷺ سے اس کا تذکرہ فرمایا تو نبی کریم ﷺ نے ان کو حکم دیا کہ ان میں سے ایک جہاد میں نکلے تو باپ بیٹے نے قرعہ اندازی کی تو قرعہ حضرت سعد رضی اللہ عنہ کے نام نکلا تو ان کے والد نے کہا کہ اے میرے بیٹے اس میں مجھے ترجیح دے دو تو حضرت سعد نے کہا:

[يَا أَبَتِ إِنَّهَا الْجَنَّةُ لَوْ كَانَ غَيْرُهَا أَثْرَتُكَ بِهِ]

کہ اے ابا جان یہ جنت کا معاملہ ہے اگر کوئی اور معاملہ ہوتا تو یقیناً میں آپ کو ترجیح دے دیتا۔

پس حضرت سعد بن خیشمہ رضی اللہ عنہ نبی کریم ﷺ کے ساتھ نکلے اور بدر میں شہید ہو گئے اور ان کے والد حضرت خیشمہ رضی اللہ عنہ اگلے سال احد میں شہید ہو گئے۔^②

① المستدرک (۳۹۵۲) مصنف عبدالرزاق (۹۵۵۲) حلیۃ الألیاء (۱۰۹/۱) وزاد لمعاد (۲۵۸/۳) ومجمع الزوائد (۳۵۱/۹)

② المستدرک (۳۸۴۲) السنن (۲۵۵۸۸) سیر اعلام النبلاء (۲۲۶/۱) والأصابة (۵۶/۳)

جھنڈا گرنے نہ دیا

جنگ یمامہ میں جب حضرت سالم رضی اللہ عنہ کو علم عطا کیا جانے لگا تو دوسروں نے کہا کہ ”ہم کو آپ کے ثابت قدم رہنے کا یقین نہیں، اس لیے جھنڈا دوسرے کے ہاتھ میں دینا چاہتے ہیں“ بولے ”تو میں اس حالت میں قرآن مجید کا بدترین حامل ہوں گا“ چنانچہ انہوں نے علم کو داہنے ہاتھ میں لیا، لیکن جب وہ کٹ گیا تو بائیں ہاتھ میں لیا وہ بھی کٹ گیا تو علم کو آغوش میں لے لیا اور یہ آیت پڑھنے لگے۔

﴿وَكَأَيِّنْ مِّنْ نَّبِيٍّ قُتِلَ مَعَهُ رِبِّيُّونَ كَثِيرٌ﴾

”اور بہت سے پیغمبر گزرے ہیں جن کے ساتھ ہو کر بہت سے علماء نے جہاد کیا“۔

معذوروں کے لیے قرآن اتر آیا

ترغیب جہاد کے متعلق جب کوئی آیت نازل ہوتی تھی تو جو لوگ کسی معذوری سے اس میں شریک نہیں ہو سکتے تھے ان کو اس پر سخت افسوس ہوتا تھا، ایک بار حضرت زید بن ثابت رضی اللہ عنہ آپ کے پہلو میں بیٹھے ہوئے تھے آپ پر آثار وحی طاری ہوئے افاقہ ہوا تو آپ نے ان کو اس آیت کو لکھ لینے کا حکم دیا:

﴿لَا يَسْتَوِي الْقُعْدُونَ مِنَ الْمُؤْمِنِينَ غَيْرُ أُولِي الضَّرَرِ وَ

الْمُجَاهِدُونَ فِي سَبِيلِ اللَّهِ.....﴾

”خدا کی راہ میں جہاد کرنے والے اور گھر میں بیٹھ رہنے والے مسلمان برابر نہیں ہو سکتے“۔

حضرت ابن ام مکتوم رضی اللہ عنہ آنکھوں سے معذور تھے اس لیے شریک جہاد نہیں ہو سکتے تھے لیکن جب انہوں نے مجاہدین کی فضیلت سنی تو بولے کہ ”یا رسول اللہ صلی اللہ علیہ وسلم جو لوگ جہاد کی

① اسد الغابہ تذکرہ سالر مولیٰ ابی حذیفہ (۲/۳۸۲)

قدرت نہیں رکھتے ان کا کیا حال ہوگا؟“ اب آپ پر دوبارہ آثار وحی طاری ہوئے افاقہ ہوا تو دوبارہ وحی آسمانی نے غیر اولی الضرر (بجز معذور لوگوں کے) کا اضافہ کر کے معذور لوگوں کو مستثنیٰ کر دیا۔^❶

میری ماں ام سلیم رضی اللہ عنہا کا خنجر

حضرت ام سلیم رضی اللہ عنہا کی سوانح حیات کے مطالعہ سے ان کے ایسے ایسے محیر العقول حیرت انگیز ایمان افروز اور ولولہ انگیز کارناموں کا پتا چلتا ہے کہ انسان انگشت بدنداں رہ جاتا ہے۔ ام سلیم نے تاریخ اسلام میں بے نظیر مثالیں قائم کیں، اللہ تعالیٰ نے اس خاتون کو بڑا ہی مضبوط دل عطا کیا تھا، رسول اللہ ﷺ اس عظیم المرتبت خاتون کو زخیموں کو پانی پلانے اور ان کی مرہم پٹی کرنے کے لیے غزوات میں شرکت کی اجازت عنایت کرتے، حضرت انس رضی اللہ عنہ فرماتے ہیں میں نے دیکھا کہ امہات المؤمنین حضرت عائشہ رضی اللہ عنہا اور حضرت ام سلیم رضی اللہ عنہا اپنی پیٹھ پر مشکیزے اٹھائے ہوئے زخیموں کو پانی پلا رہی تھی۔^❷

جب نبی کریم ﷺ غزوہ خیبر کے لیے روانہ ہوئے تو یہ بھی جہاد کا اجر و ثواب حاصل کرنے کے لیے آپ ﷺ کے ساتھ روانہ ہوئی، غزوہ حنین میں حضرت ام سلیم رضی اللہ عنہا نے اپنی جرات و شجاعت کا اظہار بڑے ہی کمال انداز میں کیا، وہ اس طرح کہ ایک خنجر اپنی کمر کے ساتھ باندھ لیا، ابو طلحہ رضی اللہ عنہ نے اس کی اطلاع نبی کریم ﷺ کو دی کہ ام سلیم کے پاس خنجر ہے، عرض کی یا رسول اللہ ﷺ! میں نے خنجر اپنے پاس اس لیے رکھا ہے کہ اگر کوئی دشمن میرے قریب آیا تو میں اس سے اس کا پیٹ پھاڑ دوں گی۔^❸

زندگی کی آخری خواہش [رحمک اللہ یا امیر المؤمنین]

حضرت عمر رضی اللہ عنہ فرمایا کرتے تھے:

- ❶ ابوداؤد، الجہاد باب الرخصة فی القعود من العذر (۲۵۰۷)
 ❷ مسلم، الجہاد والسير، باب غزوة النساء مع الرجال
 ❸ مسلم، الجہاد والسير، باب غزوة النساء مع الرجال

[اللَّهُمَّ ارْزُقْنِي شَهَادَةً فِي سَبِيلِكَ، وَاجْعَلْ مَوْتِي فِي بَلَدِ
رَسُولِكَ ﷺ]

”اے اللہ! مجھے اپنے راستے میں شہادت عطا کر اور میری موت اپنے
رسول ﷺ کے شہر میں مقدر کر دے۔“

تیر اندازی کا شوق

امام الانبیاء محسن انسانیت نبی کریم ﷺ کچھ افراد کے پاس سے گزرے جو تیر
اندازی کر رہے تھے آپ ﷺ نے فرمایا۔

[رَمِيًّا بَنِي إِسْمَاعِيلَ فَإِنَّ أَبَاكُمْ كَانَ رَامِيًّا.]

”اسماعیل کے بیٹو! تیر چلاؤ، تمہارے باپ (جد امجد) بھی تیر انداز تھے۔“

مہاجرین و انصار رضی اللہ عنہم کے قبائل چونکہ سیدنا اسماعیل علیہ السلام کی نسل سے تھے، اس لیے نبی
کریم ﷺ نے دونوں کو بنی اسماعیل کہہ کر مخاطب کیا۔

ایک دوسری روایت میں ہے کہ امام الانبیاء ﷺ کا گزر اسلم قبیلے کے افراد کے

پاس سے ہوا، جو تیر اندازی کی مشق کر رہے تھے تو نبی کریم ﷺ نے فرمایا:

[ارْمُوا يَا بَنِي إِسْمَاعِيلَ، فَإِنَّ أَبَاكُمْ كَانَ رَامِيًّا،

ارْمُوا وَأَنَا مَعَ بَنِي فُلَانٍ.]

”اسماعیل کے فرزندو! تیر اندازی کرو، تمہارے باپ بھی تیر انداز تھے۔

میں بنی فلاں (ابن الاکوع) کے ساتھ ہوں۔“

اس پر دوسرے فریق نے اپنے ہاتھ روک لیے تو رسول اللہ ﷺ نے فرمایا:

[مَا لَكُمْ لَا تَرْمُونَ؟]

”کیا بات ہے کہ تم تیر اندازی نہیں کرتے؟“

① بخاری، الحج، باب کراهية النبي ﷺ ان تعرى المدينة (۱۸۹۰)

② ابن ماجه، الجهاد، الرمی فی سبیل اللہ (۲۸۱۵) مسند احمد (۱/۳۶۴)

انہوں نے عرض کیا: جب آپ ایک فریق کے ساتھ ہو گئے تو ہم کس طرح تیر اندازی کر سکتے ہیں؟ نبی کریم ﷺ نے فرمایا:

[إِرْمُوا فَأَنَا مَعَكُمْ كَلِّكُمْ]

”تیر اندازی جاری رکھو، میں تم سب کے ساتھ ہوں۔“

وہ ندائے جہاد سنتے ہی نکل گئے

حضرت عبداللہ بن زبیر رضی اللہ عنہما احد کے روز حضرت حنظلہ بن ابی عامر رضی اللہ عنہما کی شہادت

بیان کرتے ہوئے فرماتے ہیں کہ نبی کریم ﷺ نے ارشاد فرمایا:

[إِنَّ صَاحِبَكُمْ تَغْسِلُهُ الْمَلَائِكَةُ فَاسْأَلُوا

صَاحِبَتَهُ". فَقَالَتْ: خَرَجَ وَهُوَ جُنُبٌ لَمَّا سَمِعَ الْهَائِعَةَ.

فَقَالَ رَسُولُ اللَّهِ ﷺ: "لِذَلِكَ غَسَلَتْهُ الْمَلَائِكَةُ".]

تمہارے ساتھی کو فرشتے غسل دے رہے ہیں اس کے متعلق جب اس کی بیوی

سے دریافت کیا گیا تو اس نے کہا وہ ندائے جہاد سنتے ہی نکل گئے حالانکہ وہ

جنبی تھے رسول اللہ ﷺ نے فرمایا اسی لئے اسے فرشتوں نے غسل دیا۔

حضرت ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

[رَأَيْتُ الْمَلَائِكَةَ تُغَسِّلُ حَمْزَةَ بِنَ عَبْدِ الْمُطَّلِبِ،

وَحَنْظَلَةَ بِنَ الرَّهْبِ]

”میں نے فرشتوں کو دیکھا وہ حمزہ بن عبدالمطلب اور حنظلہ بن راہب رضی اللہ عنہما

کو غسل دے رہے تھے“

① البخاري، الجهاد والسير، التحريض على الرمي (٢٨٩٩)

② مستدرک حاکم ذکر مناقب حنظلہ بن عبداللہ (٣/٢٠٣) وارواء الغلیل للألبانی (٤١٣)

③ البخاري، الجهاد والسير، ظل الملائكة على الشهيد (٢٨١٣) ومسلم فضائل الصحابة فضائل عبداللہ بن عمرو (٢٣٤١)

مجھے جنت کی خوشبو آ رہی ہے

صحابہ کرام رضی اللہ عنہم نے ایسی بے مثال جانبازی اور تابناک قربانیوں کا مظاہر کیا جس کی نظیر تاریخ میں نہیں ملتی اور مجھے تاریخ کے ٹوٹے ہوئے آئینے میں ذوقِ عبادت کے وہ حسین مناظر نظر آئے جس نے جنگِ احد میں سرمایہ زندگی سے گلستانِ اسلام کی آبیاری کی اور اپنے مبارک خون کے ساتھ تاریخ کے اوراق کو رنگین کر دیا، اس میدان کا شہسوارِ عظیم صحابی رسول سیدنا انس بن نصر رضی اللہ عنہ تھے، تاریخ کے اوراق ہمیشہ عظیم لوگوں کے کارناموں سے مزین ہوئے ہیں، صحابہ کرام قول و فعل کے تضاد کا شکار نہیں ہوئے، بلکہ انہوں نے اپنے عمل کے ذریعہ سے اپنی بات کو سچ کر دکھایا اور جامِ شہادت کو آبِ حیات سمجھ کر پی لیا، خبیب رضی اللہ عنہ ان اشعار کے مصداق بنے:

مَا أَبَايَ حِينَ أُقْتَلُ مُسْلِمًا

عَلَى أَيِّ شِقِّ كَانَ لِلَّهِ مَصْرَعِي

”میں مسلمان ہونے کی حالت میں شہید کیا جا رہا ہوں، لہذا مجھے کسی قسم کی

بھی پرواہ نہیں ہے خواہ اللہ کے راستے میں کسی بھی پہلو پر بچھاڑا جاؤں۔“

وَذَلِكَ فِي ذَاتِ الْإِلَهِ وَإِنْ يَشَاءُ

يُبَارِكُ لِي عَلَى أَوْصَالِ شِلْوٍ مُمَزَّعٍ

”یہ صرف اللہ تعالیٰ کی خاطر ہے اور اگر وہ چاہے تو اس جسم کے ٹکڑوں میں

بھی برکت دے سکتا ہے، جس کی بوٹی بوٹی کر دی گئی ہو۔“

جلیل القدر صحابی رسول انس رضی اللہ عنہ سے روایت ہے کہ ان کے چچا انس بن نصر رضی اللہ عنہ غزوہ

بدر سے غیر حاضر رہے تھے، انہوں نے عرض کیا: اے اللہ کے رسول صلی اللہ علیہ وسلم! پہلی لڑائی جو

آپ صلی اللہ علیہ وسلم نے مشرکین سے لڑی تھی، میں اس میں حاضر نہیں ہوا، اگر اللہ تعالیٰ نے مجھے

① بخاری، الجهاد، باب هل يستأسر الرجل؟ ومن لم يستأسر (۳۰۴۵)

مشرکین کے خلاف قتال میں حاضری کا موقع دیا تو ضرور اللہ دیکھ لے گا جو میں کروں گا، جب غزوہ احد کا دن آیا مسلمان شدید لڑائی کے وقت ایک دوسرے سے جدا ہو گئے، تو انہوں نے کہا: اللہ میں تجھ سے اس کام پر معذرت کرتا ہوں جو مسلمانوں نے کیا ہے اور تیرے سامنے اس کام سے بیزاری کا اظہار کرتا ہوں، جو مشرکین نے کیا ہے، پھر آگے بڑھے تو انھیں سعد بن معاذ رضی اللہ عنہ ملے تو ان سے فرمایا: اے سعد! آپ کہاں جا رہے ہیں؟ اور کہنے لگے:

[الْجَنَّةَ وَرَبِّ النَّضْرِ إِنِّي أَجِدُ رِيحَهَا مِنْ دُونِ أَحَدٍ]

”نضر کے رب کی قسم! یقیناً احد کے پہاڑ کے پیچھے سے مجھے جنت کی خوشبو

آ رہی ہے۔“

سعد رضی اللہ عنہ نے کہا: اللہ کے رسول ﷺ جو کچھ نضر رضی اللہ عنہ نے کیا ہے، میں اس کی طاقت نہیں رکھتا، انس رضی اللہ عنہ بیان کرتے ہیں، ہم نے ان کے جسم پر ۱۸۰ سی سے زیادہ تلوار کی چوٹیں یا نیزے کے زخموں کے نشان پائے، ہم نے انھیں شہید پایا، مشرکین نے ان کا مثلہ کر دیا تھا، انھیں ان کی بہن کے سوا کوئی پہچان نہ سکا، اس نے بھی انھیں انگلیوں کے پوروں سے پہچانا۔ انس رضی اللہ عنہ نے فرمایا: ہم خیال کرتے تھے کہ یہ آیت نضر اور ان جیسے آدمیوں کے بارے میں ہی نازل ہوئی ہے:

﴿مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَبِنْهُمْ

مَنْ قَضَىٰ نَحْبَهُ﴾ [الأحزاب: 23]

”مومنوں میں سے کچھ لوگ وہ ہیں، جنہوں نے وہ عہد سچا کر دکھایا جو انہوں

نے اللہ سے کیا تھا، اور بعض ان میں سے وہ ہیں، جنہوں نے اپنا ذمہ پورا کر

دیا (خلعت شہادت سے سرفراز ہو گئے)“ ﴿۱﴾

① بخاری، الجهاد والسير، قوله تعالى (من المؤمنين رجال) (۲۸۰۵) ومسلم،

الإمارة ثبوت الجنة للشهيد (۱۳۰۹)

میرا مطمع نظر دنیا نہیں آخرت ہے

جلیل القدر اور عظیم صحابی رسول شہاد بن الہادی رضی اللہ عنہ سے مروی ہے کہ نبی کریم صلی اللہ علیہ وسلم کے پاس ایک اعرابی حاضر ہوا، وہ آپ صلی اللہ علیہ وسلم پر ایمان لے آیا اور آپ صلی اللہ علیہ وسلم کی اتباع کرتا رہا، پھر کہنے لگا: میں آپ کی معیت میں ہجرت کرنا چاہتا ہوں، نبی کریم صلی اللہ علیہ وسلم نے اپنے ایک صحابی کو اس کے متعلق نصیحت کر دی، جب غزوات ہوئے اور امام الانبیاء صلی اللہ علیہ وسلم کے پاس غنیمت کا مال آیا تو آپ نے اسے تقسیم کر دیا اور اس کا حصہ بھی رکھا، البتہ اس کا حصہ کسی صحابی کے سپرد کیا، کیونکہ وہ خود پہرے پر رہتا تھا، جب وہ آیا اور صحابہ نے اس کا حصہ اس کے حوالے کیا تو اس نے کہا: یہ کیا ہے؟ انہوں نے جواب دیا: مال غنیمت میں سے تیرا حصہ ہے، نبی کریم صلی اللہ علیہ وسلم نے یہ حصہ تیرے لیے رکھا تھا، وہ یہ حصہ لے کر نبی کریم صلی اللہ علیہ وسلم کے پاس آ گیا اور کہنے لگا: یہ کیا ہے؟ آپ صلی اللہ علیہ وسلم نے فرمایا:

[قَسْمٌ قَسَمْتُهُ لَكَ]

”یہ حصہ میں نے تمہارے لیے رکھا تھا۔“

اس نے کہا یہ (حصہ) لینے کے لیے میں نے آپ کی اتباع نہیں کی تھی، میں نے تو آپ کی اتباع اس لیے کی تھی کہ مجھے یہاں تیر لگے اس نے اپنے حلق کی طرف اشارہ کیا اور میں شہید ہو کر جنت میں داخل ہو جاؤں، آپ صلی اللہ علیہ وسلم نے فرمایا:

[إِنْ تَصَدَّقِ اللّٰهُ يَصْدُقْكَ]

”اگر تو سچا ہے تو اللہ تعالیٰ تجھے سچا کر دکھائے گا۔“

تھوڑی دیر ہی گزری تھی کہ صحابہ کرام رضی اللہ عنہم دشمن سے جنگ کے لیے میدانِ عمل میں کھڑے ہو گئے، وہ آدمی بھی جہاد میں شریک ہو کر جامِ شہادت نوش کر گیا، اسے مقتل سے اٹھا کر نبی کریم صلی اللہ علیہ وسلم کے پاس لایا گیا، جہاں اس نے اشارہ کیا تھا، اسے وہاں ہی تیر لگا، نبی کریم صلی اللہ علیہ وسلم نے فرمایا:

[أَهُوَ هُوَ؟] ”کیا یہ وہی ہے؟“

راوی نے کہا: ہاں، آپ ﷺ نے فرمایا:

[صَدَقَ اللَّهُ فَصَدَقَهُ]

”اس نے اللہ تعالیٰ سے سچا وعدہ کیا تھا اور اللہ تعالیٰ نے اسے سچا ثابت کر دیا۔“

پھر نبی کریم ﷺ نے خود اپنے جبہ مبارک کا کفن بنا کر اسے پہنایا، پھر اس کی نمازِ جنازہ پڑھائی، جو دعا آپ ﷺ نے جہراً (بلند آواز سے) پڑھی، اس میں یہ الفاظ بھی تھے:

[اللَّهُمَّ هَذَا عَبْدُكَ خَرَجَ مُهَاجِرًا فِي سَبِيلِكَ فَقُتِلَ شَهِيدًا أَنَا شَهِيدٌ عَلَى ذَلِكَ.]

”اے اللہ! تیرا یہ بندہ مہاجر بن کر تیری راہ میں آیا تھا، اب شہید ہو گیا ہے، میں اس کا گواہ ہوں۔“

شاعر مشرق نے کیا خوب کہا ہے

شہادت ہے مطلوب و مقصود مومن

نہ مالِ غنیمت نہ کشورِ کشائی

صحابی کے سچے جذبے کا اللہ تعالیٰ نے خوب خوب بدلہ دیا، اللہ تعالیٰ نے اسے مقامِ شہادت سے سرفراز کیا، جس کی شہادت خود نبی کریم ﷺ نے دی، امام الانبیاء محسن انسانیت ﷺ کے مبارک جبے میں لپیٹ کر اسے دفن کیا گیا، شہید ہونے کے علاوہ اسے یہ بھی سعادت حاصل ہوئی کہ اس کی نمازِ جنازہ رحمۃ للعالمین ﷺ نے پڑھائی۔

یہ رتبہ بلند ملا جس کو مل گیا

ہر مدعی کے واسطے دارو رس کہاں

مسجد میں نیشہ بازی کی مشق

حضرت ابو ہریرہ رضی اللہ عنہ سے روایت ہے کہ:

[بَيْنَا الْحَبَشَةُ يَلْعَبُونَ عِنْدَ النَّبِيِّ ﷺ بِجَرَابِهِمْ دَخَلَ
عُمَرُ، فَأَهْوَى إِلَى الْحَصَى فَحَصَبَهُمْ بِهَا. فَقَالَ: "دَعَهُمْ
يَا عُمَرُ".]

”حبشہ کے کچھ لوگ نبی کریم ﷺ کے سامنے چھوٹے نیشوں سے کھیل کا
مظاہرہ کر رہے تھے (دوسری روایت میں صراحت کے ساتھ ہے کہ یہ مشق
مسجد نبوی میں ہو رہی تھی) کہ حضرت عمر رضی اللہ عنہ تشریف لائے، انہوں نے
کنکریاں اٹھا کر ان کو ماریں تو نبی کریم ﷺ نے فرمایا: اے عمر! انہیں چھوڑ
دو (یعنی انہیں یہ کھیل دکھانے دو۔“

بَخْ بَخْ (وَاهِ وَاهِ!)

امام الانبیاء محسن انسانیت ﷺ اور آپ کے جانثار صحابہ کرام رضوان اللہ علیہم اجمعین مشرکین سے پہلے مقام
بدر میں پہنچ گئے، مشرکین کے آنے پر نبی کریم ﷺ نے فرمایا: تم میں سے کوئی شخص بھی کسی
معاملے میں پیش قدمی نہ کرے، یہاں تک کہ میں خود اس کی بابت کچھ کہوں یا کروں،
مشرکین قریب آئے تو آپ ﷺ نے مسلمانوں سے فرمایا:

[قَوْمُوا إِلَى جَنَّةٍ عَرْضُهَا السَّمَوَاتُ وَالْأَرْضُ.]

”ایسی جنت (Paradise) میں جانے کے لیے کھڑے ہو جاؤ، جس کی

چوڑائی آسمانوں اور زمین کے برابر ہے۔“

عمیر بن حمام انصاری رضی اللہ عنہ عرض کرنے لگے: اللہ کے رسول ﷺ! جنت کی چوڑائی
آسمانوں اور زمین کے برابر ہے؟ آپ ﷺ نے فرمایا: ہاں، انہوں نے کہا:

① صحیح البخاری، الجہاد والسير، باب اللہو بالحراب ونحوها (۲۹۰۱)

بَخْ بَخْ (وَاهِ وَاهِ!)

اللہ کے رسول ﷺ نے دریافت فرمایا:

[مَا يَحْمِلُكَ عَلَى قَوْلِكَ بَخْ بَخْ]. قَالَ: لَا وَاللَّهِ يَا رَسُولَ اللَّهِ! إِلَّا رَجَاءً أَنْ أَكُونَ مِنْ أَهْلِهَا. قَالَ: "فَإِنَّكَ مِنْ أَهْلِهَا".

”تمہیں کس چیز واہ واہ کرنے پر ابھارا ہے؟ انہوں نے عرض کیا: اللہ کی قسم! اے اللہ کے رسول ﷺ! اس امید کے سوا کوئی بات نہیں کہ میں جنت میں جانے والوں میں سے ہو جاؤں۔“

آپ ﷺ نے فرمایا: یقیناً تو جنتی ہے، اس پر انہوں نے تھیلی میں سے چند کھجوریں نکالیں اور انہیں کھانا شروع کر دیا، پھر کہنے لگے: اگر میں یہ چند کھجوریں کھانے تک زندہ رہا تو یہ میری زندگی لمبی ہوگی، لہذا جو کھجوریں ان کے پاس تھی، انہوں نے پھینک دیں، پھر مشرکین سے ٹکرائے اور دادِ شجاعت دینے لگے، حتیٰ کہ جامِ شہادت نوش کر لیا۔^❶

شاعر مشرق نے کیا خوب کہا تھا۔

موت کو غافل سمجھے ہیں اختتامِ زندگی

ہے یہ شامِ زندگی صبحِ دوامِ زندگی

مومن کا حصولِ اجر اور شیطان کی مخالفت.....؟

ابو ہریرہ رضی اللہ عنہ سے روایت ہے نبی کریم ﷺ نے فرمایا:

[تَكَفَّلَ اللَّهُ لِمَنْ جَاهَدَ فِي سَبِيلِهِ، لَا يُخْرِجُهُ إِلَّا الْجِهَادُ فِي سَبِيلِهِ وَتَضَدِيقُ كَلِمَاتِهِ، بَأَنْ يُدْخِلَهُ الْجَنَّةَ، أَوْ يَرْجِعَهُ إِلَى مَسْكِنِهِ الَّذِي خَرَجَ مِنْهُ مَعَ مَا نَالَ مِنْ

❶ صحیح مسلم، الامارۃ، باب ثبوت الجنة للشہید (۱۹۰۱)

أَجْرًا أَوْ غَنِيمَةً.]

”جو شخص اللہ کی راہ میں جہاد (Jihad) کے لیے جاتا ہے، جہاد فی سبیل اللہ اور فرمان الہی کی تصدیق کے علاوہ کوئی چیز اسے گھر سے نہ نکال رہی ہو تو اللہ تعالیٰ اس کا ضامن بن جاتا ہے اور اسے جنت (Paradise) میں داخل کرے گا یا اسے ثواب اور غنیمت کے ساتھ اس کے گھر جہاں سے وہ نکلا واپس لوٹا دے گا۔“

سفر جہاد، مسلسل عبادت.....!

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا

[مَثَلُ الْمُجَاهِدِ فِي سَبِيلِ اللَّهِ كَمَثَلِ الصَّائِمِ الْقَائِمِ الْقَانِتِ بِآيَاتِ اللَّهِ لَا يَفْتُرُ مِنْ صِيَامٍ وَلَا صَلَاةٍ حَتَّى يَرْجِعَ الْمُجَاهِدُ فِي سَبِيلِ اللَّهِ تَعَالَى.]

”اللہ کی راہ میں جہاد کرنے والا اس روزہ دار عبادت گزار کی طرح ہوتا ہے جو اللہ کی آیات کا مطیع ہو کر نماز میں کھڑا رہے، جو نہ روزے سے تھکے نہ نماز سے، یہاں تک کہ مجاہد جہاد سے پلٹے۔“

جہاد کے لئے گھوڑا پالنے کا اجر.....؟

حضرت ابو ہریرہ رضی اللہ عنہ فرماتے ہیں کہ نبی کریم صلی اللہ علیہ وسلم نے ارشاد فرمایا:

[مَنْ احْتَبَسَ فَرَسًا فِي سَبِيلِ اللَّهِ إِيمَانًا بِاللَّهِ وَتَصَدِيقًا بِوَعْدِهِ، فَإِنَّ شِبَعَهُ وَرِيَّهُ وَرَوْتَهُ وَبَوْلَهُ فِي مِيزَانِهِ يَوْمَ الْقِيَامَةِ.]

① صحیح البخاری، فرض الخمس، قول النبی صلی اللہ علیہ وسلم احلت لكم الغنائم (۳۱۲۳)
 ② صحیح البخاری، الجہاد والسير، فضل الجہاد والسير (۲۷۸۵) صحیح المسلم، الامارة فضل الشهادة في سبيل الله (۱۸۷۸)

”جس نے اللہ تعالیٰ پر ایمان رکھتے ہوئے اور اللہ تعالیٰ کے وعدے کی تصدیق کرتے ہوئے اللہ تعالیٰ کے راستے میں جہاد کے لیے گھوڑا باندھا، تو اس گھوڑے کا کھانا، اس کی لید اور پیشاب سب قیامت کے دن اس کے میزان اور حسنات میں ہوگا (یعنی ان سب چیزوں پر اسے اجر ملے گا۔“

تیسری بیوی سے نکاح کر لیا جائے گا

سبرہ بن فا کہ رضی اللہ عنہ سے روایت ہے وہ فرماتے ہیں انھوں نے رسول اللہ ﷺ کو

فرماتے ہوئے سنا:

[إِنَّ الشَّيْطَانَ قَعَدَ لِابْنِ آدَمَ بِأَطْرُقِهِ فَقَعَدَ لَهُ بِطَرِيقِ
الْإِسْلَامِ فَقَالَ تُسَلِّمُ وَتَذُرُ دِينَكَ وَدِينَ آبَائِكَ وَأَبَاءِ
أَبِيكَ فَعَصَاهُ فَأَسْلَمَ ثُمَّ قَعَدَ لَهُ بِطَرِيقِ الْهَجْرَةِ فَقَالَ
تُهَاجِرُ وَتَدْعُ أَرْضَكَ وَسَمَاءَكَ وَإِنَّمَا مَثَلُ الْمُهَاجِرِ
كَمَثَلِ الْفَرَسِ فِي الطَّوْلِ فَعَصَاهُ فَهَاجَرَ ثُمَّ قَعَدَ لَهُ
بِطَرِيقِ الْجِهَادِ فَقَالَ تُجَاهِدُ فَهُوَ جَهْدُ النَّفْسِ وَالْمَالِ
فَتُقَاتِلُ فَتُقْتَلُ فَتُنَكِّحُ الْمَرْأَةَ وَيُقَسَّمُ الْمَالُ فَعَصَاهُ
فَجَاهَدَ. فَقَالَ رَسُولُ اللَّهِ ﷺ: "فَمَنْ فَعَلَ ذَلِكَ كَانَ
حَقًّا عَلَى اللَّهِ عَزَّ وَجَلَّ أَنْ يُدْخِلَهُ الْجَنَّةَ وَمَنْ قُتِلَ كَانَ
حَقًّا عَلَى اللَّهِ عَزَّ وَجَلَّ أَنْ يُدْخِلَهُ الْجَنَّةَ وَإِنْ غَرِقَ
كَانَ حَقًّا عَلَى اللَّهِ أَنْ يُدْخِلَهُ الْجَنَّةَ أَوْ وَقَصَّتْهُ دَابَّتُهُ
كَانَ حَقًّا عَلَى اللَّهِ أَنْ يُدْخِلَهُ الْجَنَّةَ.]

”شیطان انسان کے راستوں میں بیٹھتا ہے وہ اسلام کے راستے پر بیٹھ جاتا

① صحیح البخاری، الجہاد والسير، باب من احتبس فرسا فی سبیل اللہ (۲۸۵۳)

اور کہتا ہے تو اسلام قبول کرے گا تو کیا اپنا اور اپنے آباء و اجداد کا دین چھوڑ دے گا؟ لیکن اس نے اس کی بات نہ مانی اور اسلام لے آیا۔ پھر وہ ہجرت کے راستے میں اس کے سامنے آ کر بیٹھ جاتا ہے۔ کہنے لگتا ہے تو ہجرت کرنے لگا ہے، تو اپنے وطن اور علاقے کو چھوڑ دے گا؟ ہجرت کرنے والا توری میں بندے ہوئے گھوڑے کی مانند ہے لیکن اس نے شیطان کی نافرمانی کر کے ہجرت کی۔ پھر وہ اس کے جہاد کے راستے میں آ کر بیٹھ گیا، اور کہنے لگا: تو جہاد کے لیے جا رہا ہے اس میں تو جان و مال کی بڑی مشقت اٹھانی پڑتی ہے تو جنگ کرے گا اور قتل کر دیا جائے گا تیری بیوی سے نکاح کر لیا جائے گا اور تیری دولت تقسیم ہو جائے گی! مگر وہ اس کی بات نہیں مانتا اور جہاد کرتا ہے رسول اللہ ﷺ نے فرمایا جو شخص اس طرح کرتا ہے اللہ کے ذمے ہے کہ وہ اسے جنت میں داخل کرے اور جو شہید کر دیا گیا تو اللہ کے ذمے ہے کہ اسے جنت میں داخل کرے، یا اس کی سواری اسے گرا کر مار دے تب بھی اللہ تعالیٰ کے لیے ضروری ہوتا ہے کہ وہ اسے جنت میں داخل کرے۔“

یہ اللہ کی راہ میں جہاد کے لئے ہے

ابو مسعود انصاری رضی اللہ عنہ سے روایت ہے کہ ایک آدمی مہار ڈالی ہوئی ایک اونٹنی لے کر آیا اور عرض کیا: یہ اللہ کی راہ میں جہاد کے لئے ہے اس پر رسول اللہ ﷺ نے فرمایا۔

[لَكَ بِهَا يَوْمَ الْقِيَامَةِ سَبْعُمِائَةِ نَاقَةٍ كُلُّهَا مَخْطُومَةٌ.]

”تمہارے لیے اس کے بدلے روز قیامت اس جیسی نکیل ڈالی ہوئیں سات سو اونٹنیاں ہوگی۔“

① سنن النسائي، الجهاد، باب من أسلم أهاجر وجاهد (۳۱۳۴) ابن حبان (۵۷/۷)

② صحيح مسلم الامارة فضل الصدقة في سبيل الله وتضعفها (۱۸۹۲) نسائي، الجهاد (۳۳۳۷) دارمي الجهاد في فضل النفقة في سبيل الله عزوجل (۲۳۳۷) مسند احمد (۱۲۱/۳)

اس نے عمل تھوڑا کیا مگر.....!

بعض دفعہ تھوڑے عمل پر بھی اللہ تعالیٰ اپنے فضل و کرم سے بہت زیادہ اجر عطا فرماتے ہیں: براء بن عازب رضی اللہ عنہما سے روایت ہے کہ نبی کریم ﷺ کے پاس ایک آدمی آیا جو لوہے کے جنگی آلات سے مسلح تھا اور آ کر عرض کرنے لگا: اللہ کے رسول: میں جہاد کروں یا پہلے اسلام قبول کروں آپ ﷺ نے فرمایا:

[أَسْلِمَ ثُمَّ قَاتِلَ]

”اسلام قبول کر اور پھر جہاد کر“

اس آدمی نے اسلام قبول کیا، پھر جنگ کی اور شہید ہو گیا۔ اس پر رسول اللہ ﷺ نے فرمایا:

[عَمِلَ قَلِيلًا وَأُجِرَ كَثِيرًا]

اس نے عمل تھوڑا کیا مگر زیادہ اجر کا مستحق قرار دیا گیا، یہ صحابی رسول عمر بن ثابت

انصاری رضی اللہ عنہ تھے۔

لیکن میں جلیبیب کو گم پاتا ہوں، انھیں تلاش کرو!

جلیل القدر صحابی رسول ابو برزہ رضی اللہ عنہ سے روایت ہے کہ نبی کریم ﷺ ایک غزوہ میں تھے کہ اللہ تعالیٰ نے آپ کو مال (فئے) دیا تو آپ ﷺ نے لوگوں سے پوچھا ”کیا کوئی (تم میں سے) گم تو نہیں؟ صحابہ کرام رضوان اللہ علیہم نے عرض کیا ہاں فلاں فلاں گم ہے۔ پھر آپ ﷺ نے فرمایا ”کیا کوئی (تم میں سے) مفقود تو نہیں؟ لوگوں نے عرض کیا ہاں! فلاں فلاں ہے پھر آپ ﷺ نے فرمایا: کیا کوئی گم تو نہیں؟ لوگوں نے عرض کیا کوئی نہیں آپ ﷺ نے فرمایا:

① صحیح البخاری الجہاد والسير، عمل صالح قبل القتال (۸-۲۸) مسلم الامارة،

ثبوت الجنة للشہيد (۱۹۰۰)

[لَكِنِّي أَفْقَدُ جُلَيْبِيًّا فَاظْلُبُوهُ]

لیکن میں جلیب کو گم پاتا ہوں انھیں تلاش کرو! لوگوں نے انھیں مقتولوں میں تلاش کیا تو ان کی لاش ان سات مقتولوں میں پائی جنہیں جلیب نے قتل کیا تھا۔ پھر لوگوں نے انھیں قتل کر دیا تھا۔ نبی کریم ﷺ ان کے پاس آئے اور کھڑے ہو کر فرمایا:

اس نے سات آدمیوں کو مارا پھر لوگوں نے انھیں شہید کر دیا۔ یہ میرا ہے میں اس کا ہوں۔ راوی بیان کرتا ہے آپ ﷺ نے انھیں اپنے دونوں ہاتھوں پر رکھا اور صرف نبی کریم ﷺ نے انھیں اٹھایا۔ اس کے بعد قبر کھدوائی گئی اور انھیں قبر میں رکھ دیا گیا راوی نے غسل دینے کا تذکرہ نہیں کیا۔

یہ گھر تو شہداء کا گھر ہے.....؟

جلیل القدر صحابی رسول سمرہ بن جندب رضی اللہ عنہ سے روایت ہے کہ نبی کریم ﷺ نماز فجر پڑھنے کے بعد عموماً ہماری طرف منہ کر کے بیٹھ جاتے اور پوچھتے کہ آج رات کسی نے کوئی خواب دیکھا ہو تو بیان کرے، اگر کسی نے کوئی خواب دیکھا ہو تو وہ بیان کر دیتا اور آپ ﷺ اس کی تعبیر جو اللہ کو منظور ہوتی بیان کرتے ایک دن آپ ﷺ نے معمول کے مطابق ہم سے دریافت فرمایا: کیا آج رات تم میں سے کسی نے کوئی خواب دیکھا ہے؟ ہم نے عرض کیا نہیں: آپ ﷺ نے فرمایا!

[رَأَيْتُ اللَّيْلَةَ رَجُلَيْنِ أَتْيَانِي فَصَعِدَا بِي الشَّجْرَةَ،
فَأَدْخَلَانِي دَارًا هِيَ أَحْسَنُ وَأَفْضَلُ، لَمْ أَرَ قَطُّ أَحْسَنَ
مِنْهَا قَالَا أَمَّا هَذِهِ الدَّارُ فَدَارُ الشُّهَدَاءِ.]

میں نے رات کو دیکھا کہ دو آدمی میرے پاس آئے..... آخر میں وہ مجھے درخت پر لے چڑھے اور ایسے گھر میں داخل کیا جو (پہلے گھر سے جس جیسا گھر

① صحیح مسلم، الفضائل، من فضائل جلیب (۶۳۵۸)

آپ نے نہیں دیکھا تھا، اس سے بھی زیادہ) خوبصورت اور نہایت شاندار تھا اس میں بہت سے بوڑھے اور جوان تھے (اس گھر کے بارے میں ان دونوں نے کہا: یہ گھر تو شہدا کا گھر ہے۔^❶

موت پر اور میدان سے نہ بھاگنے پر بیعت

حضرت سلمہ بن اکوع رضی اللہ عنہ فرماتے ہیں کہ:

[بَايَعْتُ النَّبِيَّ ﷺ ثُمَّ عَدَلْتُ إِلَى ظِلِّ الشَّجَرَةِ، فَلَمَّا خَفَّ النَّاسُ قَالَ: "يَا ابْنَ الْأَكْوَعِ، أَلَا تُبَايِعُ؟" قَالَ: قُلْتُ قَدْ بَايَعْتُ يَا رَسُولَ اللَّهِ". قَالَ: "وَأَيْضًا". فَبَايَعْتُهُ الثَّانِيَةَ. ... فَقُلْتُ لَهُ: يَا أَبَا مُسْلِمِ! عَلَى أَيِّ شَيْءٍ كُنْتُمْ تُبَايِعُونَ يَوْمَئِذٍ؟ قَالَ: عَلَى الْمَوْتِ.]

”میں نے حدیبیہ کے موقع پر نبی کریم صلی اللہ علیہ وسلم سے بیعت کی۔ پھر ایک درخت کے سائے میں آ گیا: جب لوگ کم ہو گئے تو نبی کریم صلی اللہ علیہ وسلم نے فرمایا: اے ابن اکوع کیا تم بیعت نہیں کرتے؟ تو میں نے عرض کیا: یا رسول اللہ: میں بیعت کر چکا ہوں: تو آپ صلی اللہ علیہ وسلم نے فرمایا ایک مرتبہ پھر (بیعت کرو) تو میں نے دوبارہ بیعت کر لی۔ یزید بن ابی عبید اللہ رضی اللہ عنہ کہتے ہیں کہ میں نے سلمہ بن اکوع رضی اللہ عنہ سے پوچھا کہ اے ابو مسلم اس دن آپ لوگوں نے کس چیز پر بیعت کی تھی؟ تو فرمایا موت پر۔“^❷

اس کا ہاتھ کتنا خوش نصیب ہاتھ تھا

حضرت جابر بن عبد اللہ رضی اللہ عنہ فرماتے ہیں کہ جنگ احد کے روز جب مسلمان ادھر

❶ صحیح البخاری، الجنائز (۱۳۸۲)

❷ صحیح البخاری، الجهاد والسير، باب البيعة في الحرب على أن لا يفرؤا (۲۹۶۰)

ادھر بھاگ گئے تو رسول اللہ ﷺ میدان کی ایک طرف تھے اور آپ ﷺ کے ساتھ بارہ انصاری صحابہ کرام رضی اللہ عنہم تھے ان میں طلحہ بن عبید اللہ رضی اللہ عنہ بھی تھے مشرکوں نے آپ ﷺ کو گھیرا تو آپ ﷺ نے فرمایا:

[مَنْ لِّقَوْمٍ؟]

”کون ہے جو ان سے مقابلہ کرے گا؟“

حضرت طلحہ رضی اللہ عنہ نے عرض کیا: میں اے اللہ کے رسول! رسول اللہ ﷺ نے فرمایا: تم اپنی جگہ رہو۔ انصار میں سے ایک شخص نے عرض کی: میں اے اللہ کے رسول! آپ ﷺ نے فرمایا: تو ٹھیک ہے تم مشرکوں کا مقابلہ کرو اس نے مشرکوں سے لڑائی کی یہاں تک کہ شہید ہو گیا۔ آپ ﷺ نے دیکھا کہ مشرک اس جگہ ڈٹے ہوئے ہیں تو آپ ﷺ نے فرمایا: قوم کا مقابلہ کون کرے گا؟ حضرت طلحہ رضی اللہ عنہ نے عرض کی میں۔ تو آپ ﷺ نے فرمایا: تم اپنی جگہ پر رہو: ایک انصاری صحابی نے عرض کیا میں آپ ﷺ نے فرمایا: ہاں ٹھیک ہے، تم مشرکوں کا مقابلہ کرو: وہ شخص مشرکوں سے لڑتا ہوا شہید ہو گیا اور آپ ﷺ اسی طرح فرماتے رہے، اور ہر مرتبہ ایک ایک انصاری سامنے آتا رہا اور اپنے پیش رو کی طرح مشرکوں سے لڑتے ہوئے قتل ہوتا رہا، یہاں تک کہ رسول اللہ ﷺ اور طلحہ بن عبید اللہ رضی اللہ عنہ باقی رہ گئے، تو رسول اللہ ﷺ نے پوچھا: مشرکوں کی قوم کا مقابلہ کون کرے گا؟ تو حضرت طلحہ رضی اللہ عنہ فرمانے لگے: میں حضرت طلحہ رضی اللہ عنہ نے گیارہ انصاریوں کے برابر لڑائی کی، لڑائی کے درمیان ان کے ہاتھ پروار ہوا اور ان کی انگلیاں کٹ گئیں، انھوں نے حس کہا: (یعنی سی) تو رسول اللہ ﷺ نے فرمایا:

[لَوْ قُلْتَ بِسْمِ اللَّهِ لَرَفَعْتَكُمُ الْمَلَائِكَةُ وَالنَّاسُ

يَنْظُرُونَ]. ثُمَّ رَدَّ اللَّهُ الْمُشْرِكِينَ.

”اگر تو بسم اللہ کہتا تو فرشتے سب لوگوں کے سامنے تجھے اٹھالیتے، اس کے

بعد اللہ تعالیٰ نے مشرکین کو واپس لوٹا دیا۔^❶

حضرت قیس رضی اللہ عنہ فرماتے ہیں: میں نے حضرت طلحہ رضی اللہ عنہ کا ہاتھ دیکھا جو نبی کریم ﷺ کا دفاع کرتے ہوئے زخمی ہوا۔^❷

حضرت طلحہ رضی اللہ عنہ گڑھے میں گر گئے تھے اور ان کے جسم پر کم و بیش ستر زخم تھے۔^❸

حضرت حمزہ رضی اللہ عنہ کی شجاعت

یوم بدر ہوا تو ربیعہ کے بیٹے عتبہ و شیبہ اور ولید بن عتبہ نکلے ان کے مقابلہ کو حمزہ بن عبدالمطلب اور علی بن ابی طالب اور عبیدہ بن الحارث رضی اللہ عنہم نکلے شیبہ حمزہ رضی اللہ عنہ کے مقابلے پر آیا اور ان سے کہا تو کون ہے۔ انھوں نے کہا: میں اللہ اور اس کے رسول ﷺ کا شیر ہوں تو اس نے کہا اچھا مقابل ہے؟ پھر دونوں میں تلوار چلنے لگی اور حمزہ رضی اللہ عنہ نے اسے قتل کر دیا۔ ولید علی رضی اللہ عنہ کے سامنے آیا اور کہا تو کون ہے؟ انھوں نے کہا میں اللہ کا بندہ ہوں؟ اور اس کے رسول ﷺ کا بھائی ہوں علی رضی اللہ عنہ نے اسے قتل کر دیا۔ عتبہ عبیدہ بن الحارث رضی اللہ عنہ کے مقابلہ پر آیا دونوں میں تلوار چلنے لگی عتبہ نے حریف کو کمزور کر دیا۔ حمزہ رضی اللہ عنہما عتبہ پر ٹوٹ پڑے۔ ابو عبد اللہ محمد بن سعد کہتے ہیں کہ پہلی حدیث کی بنا پر ثابت یہی ہے کہ حمزہ رضی اللہ عنہ نے عتبہ کو قتل کیا۔ علی رضی اللہ عنہ نے ولید کو اور عبیدہ نے شیبہ سے قتال کیا (جس کو علی و حمزہ رضی اللہ عنہما نے مل کر بعد میں قتل کر دیا)۔^❹

حضرت سعد بن معاذ رضی اللہ عنہ کی وفات شجاری:

عکرمہ سے مروی ہے کہ اس روز (بدر کے دن) رسول ﷺ نے لوگوں سے مشورہ طلب فرمایا: یا سعد! سعد بن معاذ نے عرض کی: یا رسول اللہ ﷺ آپ جب چاہیں چلیں

❶ سنن نسائی، الجہاد، باب ما یقول من یطعنه العدو (۳۱۵۱) شیخ البانی رضی اللہ عنہ نے اس کی سند کو صحیح قرار دیا ہے۔

❷ صحیح البخاری، المغازی، باب غزوة احد (۴۰۶۳)

❸ فتح الباری للعسقلانی (۴/۳۵۹) ❹ طبقات ابن سعد (۲۶۱/۱)

اور جہاں قیام فرمائیں جس سے چاہے جنگ کیجیے اور جس سے چاہے صلح کیجیے قسم ہے اس ذات کی جس نے آپ کو حق کے ساتھ مبعوث کیا اگر آپ ﷺ اتنا چلیں کہ برک الغماد تک جو یمن کا علاقہ ہے، پہنچ جائیں ہم لوگ اس طرح آپ ﷺ کی پیروی کریں گے کوئی شخص پیچھے نہ رہے گا۔ عتبہ بن ربیعہ نے ان مشرکین سے کہا کہ اپنے چہروں کے بل واپس چلو جو گویا چراغ ہیں ان لوگوں کے مقابلہ سے جن لوگوں کے چہرے گویا سانپ ہیں بخدا تم انھیں قتل نہ کرو گے، تا وقتیکہ وہ تم میں سے اپنے برابر قتل نہ کریں پھر اس کے بعد تمھاری خیر نہیں۔ اس روز مسلمان کھجوریں کھا رہے تھے رسول اللہ ﷺ نے فرمایا: اس جنت کی طرف سبقت کرو جس کی وسعت آسمانوں اور زمین کے برابر ہے۔^①

شجاعتِ علی مرتضیٰ رضی اللہ عنہ:

مسلمہ نے کہا: نبی ﷺ نے علی رضی اللہ عنہ کے پاس پیغام بھیجا اور فرمایا کہ میں آج جھنڈا اس شخص کو دوں گا جو اللہ اور اس کے رسول ﷺ کو دوست رکھتا ہے۔ انھوں نے کہا کہ میں انھیں لے کر آیا ان کی آنکھیں دکھتی تھی، رسول اللہ ﷺ نے ان کی آنکھوں میں لعاب دھن لگایا، انھیں جھنڈا دے دیا، مرحب اپنی تلوار چلاتا ہوا نکلا اور اس نے رجز پڑھا۔

قَدْ عَلِمْتُ خَيْبَرُ أُنِّي مَرْحَبُ
شَاكِي السَّلَاحِ يَطْلُ مُجْرَبُ
إِذَا الْحُرُوبُ أَقْبَلَتْ تَلَهَّبُ

”خبیر کو معلوم ہے کہ میں مرحب ہوں جو زبردست ہتھیار چلانے والا بہادر

اور آزمودہ کار ہے جب جنگ پیش آتی ہے تو وہ بھڑک اٹھتا ہے۔“

سیدنا علی رضی اللہ عنہ نے کہا:

① طبقات ابن سعد (۲۶۲/۱)

أَنَا الَّذِي سَمَّيْتَنِي أُمِّي حَيْدَرَهُ
كَلَيْتِ غَابَاتِ كَرِيهِ الْمَنْظَرَهُ

أَكَيْلُكُمْ بِالصَّاعِ كَيْلِ السَّنْدَرَهُ

”میں وہ شخص ہوں کہ میری ماں نے میرا نام حیدر [شیر] رکھا، جنگلوں کے شیروں کی مثل ہیبت ناک ہوں جن کو میں السندرہ کے پیمانے سے تولتا ہوں، (السندرہ وہ لکڑی ہے جس سے کمان بنتی ہے)۔“

انھوں نے تلوار سے مرحب کا سر پھاڑ دیا اور انہی کے ہاتھ پر فتح ہوئی ابن عباس رضی اللہ عنہما سے مروی ہے کہ جب نبی کریم ﷺ اہل خیبر پر غالب آگئے تو آپ ﷺ نے ان سے اس شرط پر صلح کی کہ وہ لوگ اس طرح اپنے آپ کو اور اپنے اہل و عیال کو لے جائیں کہ نہ ان کے پاس سونا ہو اور نہ چاندی۔ کسی شاعر نے کیا خوب کہا۔

أَوْلَيْكَ أَبَائِي فَجِئْنِي بِمِثْلِهِمْ

إِذَا جَمَعْتَنَا يَا جَرِيرُ الْمَجَامِعِ

جہاد کرنا ایمان کی علامت اور کامیابی کی ضمانت ہے:

ابو ہریرہ رضی اللہ عنہ بیان کرتے ہیں، عمرو بن اقلیش اس لیے اسلام قبول نہیں کرتا تھا کہ وہ پہلے لوگوں سے اپنا زمانہ جاہلیت والا سود وصول کر لے۔ جنگ احد کے موقع پر اس نے پوچھا: میرے چچا کے بیٹے کہاں ہیں؟ لوگوں نے کہا احد کی جنگ میں شریک ہیں اس نے کہا: فلاں کہاں ہے؟ لوگوں نے جواب دیا: غزوہ احد میں شریک ہے اس نے پوچھا فلاں کہاں ہے؟ لوگوں نے جواب دیا غزوہ احد میں (یہ جوابات سن کر) اس نے اپنے جنگی ہتھیار پہنے اور گھوڑے پر سوار ہو کر میدان میں پہنچ گیا، جب مسلمانوں نے اسے دیکھا تو انھوں نے کہا: عمرو تو ہم سے دور رہ! اس نے کہا میں ایمان لایا ہوں۔ پھر اس نے

① طبقات ابن سعد (۱/۳۳۵، ۳۳۶)

جنگ کی یہاں تک کہ زخمی حالت میں اسے اٹھا کر گھر لایا گیا سعد بن معاذ رضی اللہ عنہ نے آ کر اس کی بہن سے کہا: اس سے پوچھ کہ یہ اپنی قوم کی حمیت وغیرت اور حمایت میں لڑا ہے، یا ان کے لیے غصے میں آ کر، یا پھر اللہ تعالیٰ کے لیے غصہ کرتے ہوئے (اس کے دشمنوں سے لڑا ہے؟) اس عمرو نے جواب دیا:

[بَلْ غَضَبًا لِلَّهِ وَرِسُولِهِ.]^۱

”بلکہ اللہ اور اس کے رسول ﷺ کے لیے غصہ کرتے ہوئے لڑا ہوں۔“

پھر وہ فوت ہو گیا اور جنت میں داخل ہوا حالانکہ اس نے اللہ کے لیے کوئی نماز نہیں پڑھی تھی۔

ابو عامر نے ان میں سے نوجنگجوؤں کو قتل کر دیا

رسول اللہ ﷺ نے ابو عامر الاشعری کے لیے (چھوٹا جھنڈا) باندھا، انھیں لوگوں کی تلاش میں روانہ کیا ان کے ہمراہ سلمہ بن الاکوع بھی تھے مسلمان جب مشرکین کے قریب پہنچے تو دیکھا کہ وہ لوگ رک رہے تھے ابو عامر نے ان میں سے نوجنگجوؤں کو قتل کر دیا۔ دسواں آدمی ظاہر ہوا جو زرد عمامہ باندھے ہوئے تھا اس نے ابو عامر کو تلوار ماری اور شہید کر دیا۔^۲

ام عمارہ نے آگے بڑھ کر یہ حملہ روکا

جنگ احد میں جب کافروں نے یلغار کی اور نبی کریم ﷺ پر حملہ آور ہوئے تو حضرت ام عمارہ رضی اللہ عنہا نسبیہ بنت کعب سینہ سپر ہو گئیں اور ان کی پوری مدافعت کرتی رہیں۔ جب عبد اللہ بن قہیتہ ذوڑتا ہوا آیا کہ آگے نبی کریم ﷺ پر حملہ کرے تو حضرت ام عمارہ رضی اللہ عنہا نے آگے بڑھ کر یہ حملہ روکا، چنانچہ ان کے کندھے پر زخم آیا اور اس میں سوراخ پڑ گیا جب انھوں نے جوابی کارروائی کرتے ہوئے تلوار ماری تو کارگر نہ ہوئی کیونکہ ابن

① سنن أبي داود، الجهاد، فيمن يسلم ويقتل مكانه في سبيل الله تعالى (٢٥٣٤)

الحاكم (١١٣/٢)

② طبقات ابن سعد (٣٦٦/١)

قمیۃ دوہری زرہ پہنے ہوئے تھا۔

مسلمہ کذاب کے مقابلہ میں ختم نبوت کی پاسبانی کے لیے لڑتے ہوئے حضرت ام عمارہ رضی اللہ عنہا نے اس پامردی سے مقابلہ کیا کہ بارہ زخم کھائے اور ایک ہاتھ کٹ گیا۔

صفیہ رضی اللہ عنہا نے ایک یہودی کو قتل کر ڈالا

غزوہ خندق کے موقع پر حفظ ما تقدم کے طور پر نبی کریم ﷺ نے عورتوں کو حضرت حسان بن ثابت رضی اللہ عنہ کے مستحکم قلعہ فارع میں جمع کر دیا تھا جو یہود کی آبادی کے متصل تھا جب یہود نے اس قلعہ پر حملہ کرنے کی ناپاک کوشش کی تو نبی کریم ﷺ کی پھوپھی حضرت صفیہ رضی اللہ عنہا نے خیمہ کی چوب سے بڑی جرات اور دلیری کے ساتھ ایک یہودی کو قتل کر ڈالا اور یہ کاروائی دیکھ کر یہود کی ہمیتیں پست ہو گئیں۔

ایک ہی جنگ میں چار بیٹے جام شہادت نوش کر گئے

حضرت خنساء رضی اللہ عنہا بنت عمرو بن الشرید کے چار بیٹے تھے قادیسیہ میں انہوں نے اپنے چاروں بیٹوں کو پاس بلا کر نہایت فصیح و بلیغ خطبہ دیا جو ادب عربی کا ایک شاہکار ہے اور تقریر میں انہوں نے یہ بھی فرمایا کہ کفار سے لڑنے میں جو اجر و ثواب ہے وہ تمہیں معلوم ہے اور دنیا کی فانی اور ناپائیدار زندگی سے آخرت کی دائمی اور باقی رہنے والی زندگی بہتر ہے جب کافروں سے نبرد آزما ہو تو نہایت بہادری اور پامردی سے لڑو حتیٰ کہ جنت الفردوس کی ابدی خوشیاں تمہیں نصیب ہوں انہوں نے کافروں کی صفوں کی صفیں الٹ دیں اور بالاخر سب جام شہادت نوش کر کے اللہ تعالیٰ کو پیارے ہو گئے جب ان کی والدہ ماجدہ کو ان کی شہادت کی خبر ملی تو انہوں نے فرمایا الحمد للہ کہ اللہ تعالیٰ نے مجھے یہ شرف بخشا ہے کہ میرے چاروں بیٹے اس نے قبول فرمائے ہیں مجھے امید ہے کہ اللہ تعالیٰ مجھے اور میرے بیٹوں کو جنت میں جمع کرے گا، امیر المومنین خلیفہ ثانی حضرت عمر رضی اللہ عنہ نے ان

① سیرت ابن ہشام (۸۲/۱) ② طبقات ابن سعد: ... (۳۳)

③ طبقات ابن سعد (۲۷/۱) اسد الغابۃ (۳۹۳/۱) زرقانی (۱۲۹، ۱)

کے چاروں بیٹوں کا وظیفہ ان کے نام جاری کر دیا جو ان کو باقاعدہ ملتا رہا۔^❶

خیمہ اکھاڑ کر کفار پر حملہ کر دیا

حضرت ام حکیم رضی اللہ عنہا جو حضرت عکرمہ رضی اللہ عنہ کی اہلیہ تھی جب ان کے خاوند حضرت عکرمہ رضی اللہ عنہ اجنادین کے مقام پر خلیفہ عادل سیدنا ابو بکر صدیق رضی اللہ عنہ کے عہدِ خلافت میں شہید ہو گئے تو عدت گزرنے کے بعد انھوں نے حضرت خالد بن سعید رضی اللہ عنہ سے نکاح کر لیا اور ابھی دعوتِ ولیمہ سے فارغ ہی ہوئے تھے کہ مقامِ مرج الصفر میں (جوابِ قطرہ ام حکیم رضی اللہ عنہا کے نام سے یاد ہوتا ہے) اچانک رومیوں نے حملہ کر دیا حضرت خالد بن سعید رضی اللہ عنہ شہید ہو گئے اور ام حکیم رضی اللہ عنہا جو ابھی عروس ہی تھی خیمہ اکھاڑ کر کفار پر حملہ کر دیا اور سات کافر قتل کر کے جہنم رسید کر دیئے۔^❷

اس وقت ان کی عمر چودہ سال تھی

سیدنا ابن عمر رضی اللہ عنہما اپنے بارے میں بیان کرتے ہیں کہ:

[أَنَّ رَسُولَ اللَّهِ ﷺ عَرَضَهُ يَوْمَ أُحُدٍ وَهُوَ ابْنُ أَرْبَعِ عَشْرَةَ سَنَةً، فَلَمْ يُجِزْنِي، ثُمَّ عَرَضَنِي يَوْمَ الْخُنْدَقِ وَأَنَا ابْنُ خَمْسِ عَشْرَةَ فَأَجَازَنِي.]

”وہ یعنی عبد اللہ بن عمر رضی اللہ عنہما رسول اللہ صلی اللہ علیہ وسلم کے سامنے احد کے دن پیش ہوئے اس وقت ان کی عمر چودہ سال تھی، آپ صلی اللہ علیہ وسلم نے ان کو لشکر میں شرکت کی اجازت نہ دی۔ پھر خندق کے دن پیش ہوئے اس وقت ان کی عمر پندرہ سال تھی۔ تب آپ صلی اللہ علیہ وسلم نے اجازت مرحمت فرمادی۔“^❸

❶ طبقات الشافعیہ لسبکی (۱/۳۷) ❷ الاصابہ (۱/۲۲۵)

❸ صحیح البخاری، الشهادات باب بلوغ الصبيان وشهادتهم (۲۵۲۱) مسلم، الامارة باب سن البلوغ (۱۸۶۸) ترمذی، الاحکام باب ماجاء فی حد بلوغ الرجل والمرءة (۱۵۹۷)

وہ مجھ سے کہیں زیادہ افضل و برتر تھے

جناب ابراہیم بتلاتے ہیں کہ ان کے والد گرامی حضرت عبدالرحمن بن عوف رضی اللہ عنہ نے روزہ رکھا تھا ان کے پاس کھانا لایا گیا تو وہ حضرت مصعب بن عمیر رضی اللہ عنہ کو یاد کرتے ہوئے کہنے لگے وہ احد میں شہید کر دیئے گئے اور وہ مجھ سے کہیں زیادہ افضل و برتر تھے انہیں ایک چادر میں کفن دیا گیا۔ وہ چادر اس قدر چھوٹی تھی کہ اگر اس سے ان کا سر چھپایا جاتا تو پاؤں ننگے ہو جاتے اور اگر پاؤں ڈھانپے جاتے تو سر ننگا ہو جاتا جہاں تک مجھے یاد پڑتا ہے انہوں نے مزید کہا کہ حضرت حمزہ رضی اللہ عنہ بھی شہید ہو گئے وہ بھی مجھ سے افضل و برتر تھے۔ پھر جیسا کہ دیکھ رہے ہو کہ ہمارے لیے دنیا کی آسائشیں وسیع کر دی گئیں ہیں اس وسعت کو دیکھ کر ڈر لگتا ہے کہ کہیں ہماری نیکیوں کا بدلہ اس دنیا میں تو نہیں دے دیا گیا۔ یہ کہہ کر وہ رونے لگ گئے اور کھانا اسی جگہ پڑا رہ گیا۔^①

شہداء کی لاشیں واپس میدان جہاد میں

سیدنا حضرت جابر رضی اللہ عنہ فرماتے ہیں کہ میرے والد گرامی احد میں شہید کر دیئے گئے چنانچہ میری بہنوں نے اپنا اونٹ میرے پاس بھیجا اور کہا اس اونٹ پر اباجی کو سوار کر کے لے آ اور بنو سلمہ کے قبرستان میں دفن کر دے۔ چنانچہ میں اپنے والد کے پاس آیا میرے پاس میرے معاون بھی تھے اس سارے پروگرام کی اطلاع اللہ کے رسول صلی اللہ علیہ وسلم کو ہو گئی۔ آپ صلی اللہ علیہ وسلم اس وقت احد ہی میں تشریف فرما تھے۔ چنانچہ ایک اعلان کرنے والے نے کہا:

[أَلَا إِنَّ النَّبِيَّ صَلَّى اللَّهُ عَلَيْهِ وَسَلَّمَ يَأْمُرُكُمْ أَنْ تَرْجِعُوا بِالْقَتْلِ،

فَتَدْفِنُوهَا فِي مَصَارِعِهَا حَيْثُ قُتِلَتْ.]

”خبردار اللہ کے رسول تمہیں آہم دیتے ہیں کہ مقتولوں کو وہیں لوٹا دو اور انہیں

① صحیح بخاری، الجنائز، باب اذالہ یوجد الاثوب واحد (۱۲۷۳، ۱۲۷۵)

وہیں دفن کرو جہاں انہوں نے جام شہادت نوش کیا۔“

چنانچہ انہیں ان کے ساتھیوں کے ساتھ ہی احد میں دفن کر دیا گیا۔^❶

راہِ جہاد میں پاؤں زخمی ہو گئے اور ناخن جھڑ گئے

حضرت ابو موسیٰ اشعری رضی اللہ عنہ بیان کرتے ہیں کہ ہم اللہ کے رسول ﷺ کے ہمراہ ایک غزوہ کے لیے نکلے ہم چھ ساتھی تھے جو باری باری ایک ہی اونٹ پر سوار ہوتے تھے چنانچہ ہمارے پاؤں پھٹ گئے۔ میرے بھی دونوں پاؤں پھٹ گئے، ناخن بھی گر گئے ہم اپنے پاؤں پر کپڑے کی پٹیاں باندھ کر چل رہے تھے اس غزوہ کا نام ”غزوہ ذات الرقاع“ اسی لیے مشہور ہو کہ ہم اپنے پاؤں پر پٹیاں باندھے ہوئے تھے۔^❷

کب سے میرے ساتھ چل رہے ہو

حضرت ابو قتادہ رضی اللہ عنہ سے مروی ہے کہ اللہ کے رسول ﷺ نے ہم سے مخاطب ہو کر فرمایا آج تم زوال کے بعد سارا دن اور ساری رات چلتے رہو گے اللہ تعالیٰ نے چاہا تو کل تم پانی پر پہنچ جاؤ گے۔ چنانچہ لوگ چل پڑے چلتے چلتے ایسے تھکے کہ کوئی کسی طرف دھیان نہ دیتا تھا، اللہ کے رسول ﷺ بھی متواتر چلتے رہے یہاں تک کہ آدھی رات گزر گئی۔ میں اللہ کے رسول ﷺ کے ایک جانب چل رہا تھا کیا دیکھتا ہوں کہ آپ ﷺ پر اونگھ طاری ہوئی اور آپ ﷺ اپنی سواری پر بیٹھے ایک جانب جھک گئے ہیں میں نے جلدی سے آپ ﷺ کے پاس پہنچ کر آپ ﷺ کو جگائے بغیر آپ ﷺ کو سہارا دیا تو آپ ﷺ سیدھے ہو کر بیٹھ گئے۔ پھر سفر جاری ہو گیا یہاں تک کہ جب بہت رات گزر گئی تو آپ ﷺ پھر جھکے میں نے پھر آپ ﷺ کو جگائے بغیر سہارا دیا اور آپ ﷺ پھر سیدھے ہو کر بیٹھ گئے حتیٰ کہ پچھلی رات ہو گئی۔ اللہ کے رسول ﷺ پھر ایک جانب جھک گئے مگر اس بار اس قدر جھکے کہ بس گرنے ہی والے تھے چنانچہ میں نے جلدی سے

❶ مسند احمد (۳/۳۹۷) (۱۵۲۸۷) اسنادہ صحیح

❷ بخاری، المغازی باب غزوة ذات الرقاع (۳۱۲۸)

آپ ﷺ کو سہارا دیا، اس بار رسول ﷺ نے اپنا سر مبارک اٹھایا اور فرمایا کون ہے؟ میں نے عرض کی ابو قتادہ ہوں، اس پر آپ ﷺ نے مجھ سے پوچھا کب سے میرے ساتھ چل رہے ہو، میں نے عرض کی جب سے سفر شروع ہوا ہے میں متواتر آپ ﷺ کے ساتھ چل رہا ہوں اس پر آپ ﷺ نے یوں دعاء دی:

[حَفِظَكَ اللَّهُ بِمَا حَفِظْتَ نَبِيَّهٖ]

”جس طرح تو نے اللہ کے نبی ﷺ کی حفاظت کی اسی طرح اللہ تعالیٰ تیری حفاظت فرمائے“

سعد بنی النخعہ کی تمنا میں اللہ تعالیٰ نے پوری کر دیں

حضرت عائشہ رضی اللہ عنہا فرماتی ہیں کہ جب حضرت سعد بنی النخعہ کو تیر لگا تو انہوں نے اللہ کے حضور دعاء کی اے اللہ تو میرا حال خوب جانتا ہے کہ مجھے اس سے بڑھ کر کسی شے سے پیار نہیں کہ میں تیری خاطر ان لوگوں سے جہاد کروں جنہوں نے تیرے رسول ﷺ کو جھٹلایا اور پھر مکہ سے نکالا، اے اللہ اب میرا خیال یہ ہے کہ تو نے ان کے اور ہمارے درمیان لڑائی ختم کر ڈالی ہے لیکن اگر میرا یہ خیال درست نہیں اور ان کے اور ہمارے درمیان مزید بھی لڑائی ہوگی تو مجھے وہ لڑائی لڑنے کے لیے زندگی دے دے تاکہ میں تیری راہ میں مشرکوں کے خلاف قتال کروں لیکن اگر تو نے (قریش مکہ سے) لڑائی کا سلسلہ ختم کر دیا تو پھر ان زخموں کو تازہ کر دے اور انہی جہادی زخموں سے مجھے موت عطاء فرمادے۔

جعفر طیار رضی اللہ عنہ کا منفرد بہادرانہ انداز

حضرت عبداللہ بن عمر رضی اللہ عنہما سے مروی ہے کہ جنگ موتہ میں حضرت جعفر رضی اللہ عنہ شہید

① مسلم، المساجد ومواضع الصلاة باب قضاء الصلاة الفائتة --- (۶۸۱)

① بخاری، المغازی باب مرجع النبی ﷺ من الاحزاب --- (۴۱۲۲)، مسند احمد:

(۲۵۱۵) ۱۴۱/۶

ہو گئے تو میں انکے پاس کھڑا ہو گیا، زخموں کی گنتی شروع کی تو میں نے ان کے جسم پر نیزوں اور تلواروں کے پچاس زخم شمار کیے۔ لطف کی بات یہ تھی کہ ان زخموں میں سے کوئی زخم بھی انکی کمر پر نہ تھا۔^❶

صحیح بخاری (۴۲۶۱) کی دوسری روایت کے مطابق جب تیروں کے زخموں کو بھی شامل کیا گیا تو تعداد نوے سے اوپر چلی گئی، نیزوں اور تلواروں کے پچاس زخم سینے پر تھے۔

جنت کے بادشاہ کی جنت میں پرواز

حضرت ابو ہریرہ رضی اللہ عنہ سے روایت ہے کہ اللہ کے رسول صلی اللہ علیہ وسلم نے فرمایا:

[رَأَيْتُ جَعْفَرَ بْنَ أَبِي طَالِبٍ مَلِكًا يَطِيرُ مَعَ الْمَلَائِكَةِ بِجَنَاحَيْنِ]

”میں نے جعفر بن ابی طالب رضی اللہ عنہ کو جنت میں بادشاہ بن کر فرشتوں کے ساتھ پرواز کرتے ہوئے دیکھا ہے۔ ایک دوسری روایت میں ہے کہ اللہ کے رسول صلی اللہ علیہ وسلم نے فرمایا:

[إِنَّ جَعْفَرَ يَطِيرُ مَعَ جِبْرِيلَ وَمِيكَائِيلَ لَهُ جَنَاحَانِ عَوَّضَهُ اللَّهُ مِنْ يَدَيْهِ]

”جعفر تو جبریل اور میکائیل کے ہمراہ پرواز کر رہے ہیں ان کے دو پر ہیں جو اللہ تعالیٰ نے انکے دو ہاتھوں کے بدلے میں عطا کیے ہیں۔^❷

رات بھر گھوڑے سے نیچے بھی اتر ا کہ نہیں۔!

حضرت سہل بن حنظلہ رضی اللہ عنہ بیان کرتے ہیں کہ رات ہونے لگی تو اللہ کے

❶ بخاری، المغازی، باب غزوة مودة من ارض الشام (۴۲۶۰)

❷ مستدرک حاکم: ۲۰۹/۳، ۲۱۰، (۴۹۳۵) حسن، طبرانی کبیر: ۱۰۷/۲ (۱۳۶۷)

رسول ﷺ نے پوچھا:

[مَنْ يَحْرُسُنَا اللَّيْلَةَ]

”آج ہمارا پہرہ کون دے گا؟“

حضرت انس بن ابومرشد رضی اللہ عنہ بولے اے اللہ کے رسول ﷺ میں پہرا دوں گا۔ آپ ﷺ نے حکم دیا کہ سوار ہو کر میرے پاس آ، چنانچہ وہ گھوڑے پر سوار ہو کر آئے اور آپ ﷺ کی خدمت میں حاضر ہو گئے۔ آپ ﷺ نے حکم دیا کہ اس وادی میں چلے جاؤ حتیٰ کہ اس کی بلندی پر پہنچ جاؤ تیری جانب سے ادھر کو آج رات کوئی بھی نہ آنے پائے۔ حضرت سہل رضی اللہ عنہ کہتے ہیں کہ رات گزرنے کے بعد فجر نمودار ہوئی تو اللہ کے رسول ﷺ نماز کے لیے نکلے۔ آپ ﷺ نے دو سنتیں ادا فرمائیں اس کے بعد آپ ﷺ صحابہ رضی اللہ عنہم سے پوچھنے لگے اپنے شہسوار کے بارے میں بھی کوئی سن گن محسوس کی ہے یا نہیں؟ صحابہ کرام رضی اللہ عنہم نے کہا نہیں اے اللہ کے رسول ﷺ! اتنے میں نماز کے لیے اقامت کہہ دی گئی اب اللہ کے رسول ﷺ مجاہدین کو نماز پڑھا

رہے ہیں صورتحال یہ تھی کہ آپ ﷺ نماز کے دوران وادی کی طرف نگاہ اٹھا کر دیکھتے رہے آخر کار جب آپ ﷺ نماز پڑھا چکے اور سلام پھیر دیا تو سلام پھیرتے ہی آپ ﷺ نے فرمایا:

[أَبْشِرُوا فَقَدْ جَاءَكُمْ فَارِسُكُمْ]

”خوش ہو جاؤ تمہارا پہرہ دار گھڑسوار آ گیا ہے۔“

اب ہم وادی سے ایک درخت کی جانب دیکھنے لگے وہ واقعی وہاں سے چلا آ رہا تھا وہ ہماری جانب بڑھتا چلا آیا حتیٰ کہ آ کر اللہ کے رسول ﷺ کے پاس کھڑا ہو گیا۔ اس نے سلام کہا اور پھر آپ ﷺ کو بتلانے لگا کہ میں آپ ﷺ کے حکم کے مطابق وادی میں چلا تو گھائی کے اوپر کی طرف گیا پھر فجر نمودار ہوئی تو دونوں گھاٹیوں میں دور تک

دیکھنا ممکن ہو گیا۔ اب میں نے نظر دوڑائی تو یہاں کسی کو نہیں دیکھا، اب اللہ کے رسول ﷺ نے پہرے دار سے پوچھا:

[هَلْ نَزَلَتِ اللَّيْلَةَ]

”رات بھر گھوڑے سے نیچے بھی اتر ہے کہ نہیں؟“

پہر دار کہنے لگا، جی بالکل نہیں اتر۔ صرف نماز کے لیے گھوڑے سے اتر آیا ضرورت پوری کرنے کو باقی ساری رات گھوڑے پر سوار گشت کرتا رہا یہ سن کر اللہ کے رسول ﷺ نے فرمایا:

[فَقَدْ أَوْجَبْتَ فَلَا عَلَيْكَ إِلَّا تَعْمَلْ بَعْدَهَا]

”اس کے بعد تو کوئی نیک عمل بھی نہ کرے تو بھی کوئی فرق نہیں پڑتا تو نے جنت کو واجب کر لیا ہے۔“

تیز رفتار مجاہد میدانِ تبوک میں

حضرت ابوخیثمہ انصاری رضی اللہ عنہ کہتے ہیں کہ اللہ کے رسول ﷺ چلے اور میدانِ تبوک میں پہنچ گئے جبکہ میں پیچھے رہ گیا، اب میں بھی نکل کھڑا ہوا، تیزی سے چلتا ہوا وہاں پہنچا جہاں مجاہدین نے پڑاؤ ڈالا ہوا تھا سب لوگ مجھے آتا ہوا دیکھ رہے تھے رسول اللہ ﷺ نے دور سے دیکھا تو فرمایا کہ ابوخیثمہ لگتا ہے میں حاضر ہو گیا تو میرے لیے دعاء فرمائی۔

① ابوداؤد، الجہاد باب فضل الحرس فی سبیل اللہ عزوجل (۲۵۰۱) واسنادہ

صحیح، دلائل النبوة للبیہقی (۱۲۶، ۱۲۵۳/۵)

① مسلم، التوبہ، باب حدیث توبۃ کعب بن مالک وصاحیہ (۲۷۶۹)، مسند

احمد (۳۸۸/۶) (۲۷۲۳۳)

رَضِيَ اللهُ عَنْهُمْ وَرَضُوا عَنْهُ

صَحَابِهِ كِرَامًا
شَوَاطِئَ عِبَادَتِهِ

تاليف

حافظ محمد ايوب عزائم

تخریج و تہذیب

محمد عظیم حاصل پوری

